

بین المللی سیاست

ته یوه کتنه

لیکوالان

جان رورکی

مارک بویر

ژباره او لنڈیز

ڈاکٹر محمد صدیق ظہیر

بِسْمِ اللّٰهِ الرَّحْمٰنِ الرَّحِيْمِ

د کتاب ټول چاپي حقوق په خپروونکي اړه لري

- * بین المللی سیاست ته یوه کتنه
- * لیکوالان: جان رورکی او مارک بویر
- * ژباره اولندیز: ډاکټر محمد صدیق ظہیر

- * خپروونکي: علامه رشاد خپرندويه ټولنه
- * کندهار - افغانستان
- * تلیفون: ۰۷۰۰۳۲۶۰۱۱
- * ایمیل: mrohyal@yahoo.com

- * کمپوز او ډیزاین: روھیال نشراتی مؤسسه
- * کچه: ۱۳/۵۰ × ۲۱ سانتی متره
- * لومړی چاپ: ۱۳۹۰ ش
- * چاپ شمېر: زرهه ټوکه
- * د مخونو شمېر: ۲۴۸
- * د خپروونکه: ۴۹

د خپروونکي خبری

په پښتو ژبه کي د سیاسي علومو او علمي سیاست پوهني په اړه د علمي
کتابونو تشه له ډېره وخته موجوده ده، د دې تشي ډکول او پوره کول د ټولو پښتو
لیکوالو او خپروونکو دنده ده. له نېکه مرغه زموږ د تکره لیکوال او خور ژبي مترجم
ډاکټر محمد صدیق ظهیر دغې خلاته له وخته پام سوی دیع، او په دې برخه کي ټې دا
دوهم ترجمه کړي اثر دیع چې د سیاست مینانو ته ټې وړاندی کوي.

د دوى مخکنۍ ترجمه (پولیتیکل ساینس ته یوه کتنه) په لومړي ځل په کال
۱۳۸۷ ش خپره سوه، چې د علاقمندانو د خوبنۍ وړ وګر ځیده او د شایقينو د زیاتو
غوبنتنو په سبب په ۱۳۸۸ ش کال کي د دوهم ځل له پاره چاپ او خپره سوه. د
بناغلي ډاکټر ظهیر صاحب مخکنۍ او دغه دواړي ترجمې په عمومي دول د سیاست
پوهني د اصولو او نورمونو سره لوستونکي آشنا کوي، او په دې برخه کي سیاست د
یوه علم په توګه راپېژني. د دغه دواړو ترجمو خڅه پر عامو خلکو سرېپره د
پوهنتونونو محصلین هم بنه استفاده کولای سی، په ځانګړې توګه د سیاسي علومو
د پوهنځي محصلینو ته ټې مطالعه کول یو مېرم ضرورت دی.
مودر په خپل وار بناغلي ظهیر صاحب ته د دغه پر محتوى اثر مبارکي ورکوو،
او د لویه خدايې دوى ته د اوږده، سوکاله او ٻکمرغه ژوند غوبنتنه کوو.

مطیع الله روھیال
د علامه رشاد خپرندویه ټولنې مشر

فهرست

۱۴ ۱. یادونه
۱۶ ۲. یو خو خبری

لو مری فصل

۲۰ ۳. نپیوال سیاست په پام کی نیول او د هغه په هکله فکر کول
۲۱ ۴. زمودله پاره د نپیوال سیاست اهمیت
۲۳ ۵. مستقیم عمل کول
۲۳ ۶. رایی ورکول
۲۴ ۷. پالیسی جور وونکی کېدل
۲۵ ۸. تیوري کی فکر کول: پېنې په متن کی مطالعه کول
۲۷ ۹. ریالیستی تیوري
۲۷ ۱۰. لیبرال تیوري

دو هم فصل

۲۹ ۱۱. د نپیوال سیاست تکامل
۲۹ ۱۲. تکامل کوونکی نپیوال سیستم - لو مری انکشاف
۳۰ ۱۳. لرغونی یونان او روم
۳۰ ۱۴. قلمروي دولت
۳۱ ۱۵. حاکمیت
۳۱ ۱۶. نېشنلیزم
۳۲ ۱۷. ډیموکراسی
۳۲ ۱۸. دروم تر سقوط و روسته

۳۳ په منځنيو پېپيو کي جهان شموله واک (قدرت) ۱۹
۳۳ مذهبی واک ۲۰
۳۴ غیر مذهبی واک ۲۱
۳۴ په منځنيو پېپيو کي سيمه ييز قدرت ۲۲
۳۵ د فيوهالي سيسitem زوال ۲۳
۳۵ نظامي تكنالوجي ۲۴
۳۶ اقتصادي پراختيا ۲۵
۳۷ د جهان شموله قدرت زوال ۲۶
۳۸ د نريوال سيسitem ظهور - شلمه پېړي ۲۷
۳۹ د دوه قطبی سيسitem صعود او نزول ۲۸
۴۱ د دوه قطبی سيسitem پاڼي ۲۹
۴۳ په شلمه پېړي کي د امنيت مسئله ۳۰
۴۴ په یوویشتمه پېړي کي جهاني اقتصاد ۳۱
۴۴ اقتصادي وابسته ګئي ۳۲
۴۵ د شمال او جنوب تر منځ اقتصادي نابرابري ۳۳
۴۷ په یوویشتمه پېړي کي بشري حقوق ۳۴

دريهم فصل

۴۸ خارجي پاليسى او د هغه تحليل ۳۵
۴۹ له فردی زاوې پېښه تحليل ۳۶
۴۹ انسان د یونونع په توګه ۳۷
۵۰ ادراء کي فكتورونه ۳۸
۵۱ د ادراء کي تداوم لټهول ۳۹
۵۱ غير عملی هيله درلودل [خيال پلو] ۴۰
۵۲ احساساتي فكتورونه ۴۱
۵۳ جنسیت ۴۲
۵۵ سازمانی سلوک ۴۳
۵۵ د رول سلوک ۴۴

٤٥	پەسازمانۇنو كى دىننەد تەصمىم نىيۇلۇ سلوك
٤٦	٥٧ لىپەران او د دوی انفرادىي ھانگۈرىي مشخصات
٤٧	٥٨ خىصىت
٤٨	٥٩ جىمانىي او د ماغىي روغىيا
٤٩	٦٠ خودخواھىي او جاھ طبلىي
٥٠	٦١ سىياسىي سابقە او شەخصىي تجربىي
٥١	٦٢ دەولەت پە سطحە كىي (دەولەتى زاۋىئى خە) دپالىسىي تەھلىلى
٥٢	٦٣ دە حکومەت دەول (نوعىيت) او د خارجىي پالىسىي پروسە
٥٣	٦٤ دە حالت دەول (نوعىيت) او د خارجىي پالىسىي پروسە
٥٤	٦٥ دپالىسىي دەول (نوعىيت) او د خارجىي پالىسىي پروسە
٥٥	٦٦ د خارجىي پالىسىي جور دەول: سىياسىي كلتور
٥٦	٦٨ خارجىي پالىسىي جور دەول ئىكەن
٥٧	٦٨ د سىيستېم پە سطحە كىي دپالىسىي تەھلىلى
٥٨	٦٩ ساختمانىي [ساختارىي] مشخصات
٥٩	٧١ اقتصادىي واقعىيتونه

خەلەم فەصل

٦٠	٧٤ دە ملت، نېشنلىزم او يو ملتى دەولەت پېزىندە
٦١	٧٤ دە ملت، نېشنلىزم او ملتى دەولەت تەعرىفونە
٦٢	٧٤ ملتونە
٦٣	٧٥ چىمۇگرافىك او كلتوري مشابەتونە
٦٤	٧٥ كەپەولىنىز احساس
٦٥	٧٦ د سىياسىي جلا والىي غۇشتىنە دەرلەدل
٦٦	٧٦ نېشنلىزم
٦٧	٧٧ يو ملتى دەلتونە
٦٨	٧٨ د نېشنلىزم پا خون او مخپەلۇرتوب (صعوەد)
٦٩	٧٩ لرغونى نېشنلىزم
٧٠	٧٩ د مودەرن نېشنلىزم مخپەلۇرتوب (صعوەد)

٨١ ديو ملتي دولت دشكيل مودلونه	٧١
٨١ ملت او نېشنليزم تريو ملتي دولت ورپاندي	٧٢
٨١ يو ملتي دولت تر ملت او نېشنليزم ورپاندي	٧٣
٨٢ ملت، نېشنليزم او يو ملتي دولت يو خاي منئته راخي	٧٤
٨٣ نېشنليزم په عمل کي	٧٥
٨٣ ديو ملتي دولت تخيل myth او واقعيت	٧٦
٨٤ يو ملت، يو دولت	٧٧
٨٤ يو دولت، خو ملتونه	٧٨
٨٦ يو ملت، خو دولتونه	٧٩
٨٧ بې دولته ملت	٨٠
٨٧ خو ملتنه، خو دولته	٨١
٨٩ دنېشنليزم مثبت او منفي اړخونه	٨٢
٨٩ مثبت نېشنليزم	٨٣
٨٩ نېشنليزم د يموکراسۍ پرمخيابي	٨٤
٩٠ نېشنليزم د امپرياليزم مخه نيسبي	٨٥
٩٠ نېشنليزم اقتصادي پرمختګ ته لاره خلاصوي	٨٦
٩١ منفي نېشنليزم	٨٧
٩٢ له نورو سره د مرستي کولو بې علاقه گي	٨٨
٩٣ د نورو ردول	٨٩
٩٤ خان بې ساري بلل او له پرديو خخه پېره (پګانه هراسۍ)	٩٠
٩٤ کلتوري تبعيض او ظلم	٩١
٩٥ خود مختاری	٩٢
٩٥ د خود مختاری مثبت اړخونه	٩٣
٩٦ د خود مختاری په هکله انډېښې	٩٤
٩٩ نېشنليزم او د هغه راتلونکي	٩٥
٩٩ د نېشنليزم د له منئه تلو اټکل	٩٦
١٠٠ د نېشنليزم سر سخته پاينست	٩٧

پنجم فصل

۱۰۲ گلوبالیزم ۹۸
۱۰۳ گلوبالایزیشن ۹۹
۱۰۴ د گلوبالایزیشن د چېک پر مختگ فکتورونه ۱۰۰
۱۰۶ د ترانسپورتیشن او کمیونیکیشن گلوبالایزیشن ۱۰۱
۱۰۷ نپیوال ترانسپورتیشن [احمل و نقل] ۱۰۲
۱۰۸ نپیوال کمیونیکیشن ۱۰۳
۱۰۹ اقتصادی گلوبالایزیشن ۱۰۴
۱۱۰ کلتوري گلوبالایزیشن ۱۰۵
۱۱۱ رېبه ۱۰۶
۱۱۲ استهلاکي تولیدات ۱۰۷
۱۱۳ د اقتصادي گلوبالایزیشن په باب اندېښې ۱۰۸
۱۱۴ د کلتوري گلوبالایزیشن په باب اندېښې ۱۰۹
۱۱۵ ترانسپشنلیزم (ما فوق ملتیت) ۱۱۰
۱۱۶ ترانسپشنلیستي سازمانوونه ۱۱۱
۱۱۷ د NGO گانوانکشاف ۱۱۲
۱۱۸ د NGO گانو فعالیتونه ۱۱۳
۱۱۹ د NGO گانو تأثیر ۱۱۴
۱۲۰ منطقوي ترانسپشنلیزم ۱۱۵
۱۲۱ کلتوري ترانسپشنلیزم ۱۱۶
۱۲۲ ترانسپشنل مذهب ۱۱۷
۱۲۳ مذهب او نپیوال سیاست ۱۱۸
۱۲۴ د مذهبی بنست پالني قوت ۱۱۹
۱۲۵ اسلام او نړۍ ۱۲۰
۱۲۶ اسلام او نېشنلیزم ۱۲۱
۱۲۷ اسلام او غیر اسلامي نړۍ ۱۲۲
۱۲۸ د ترانسپشنلیزم را تلونکې به خه وي؟ ۱۲۳

شپږم فصل

۱۲۹ قدرت، دولتداری او ملي دولت	۱۲۴
۱۲۹ عنعنوي ساختمان	۱۲۵
۱۳۰ دولت تعريف.....	۱۲۶
۱۳۰ حاکمیت.....	۱۲۷
۱۳۲ قلمرو.....	۱۲۸
۱۳۲ نفوس	۱۲۹
۱۳۳ په رسميت پېژندنه.....	۱۳۰
۱۳۶ داخلي سازمان او اداره.....	۱۳۱
۱۳۷ داخلي ملاتر.....	۱۳۲
۱۳۷ ددولت هدف	۱۳۳
۱۳۹ دولتونه خرنګه اداره کېږي؟	۱۳۴
۱۳۹ استبدادي حکومت	۱۳۵
۱۴۲ ډيموکراتيک حکومت	۱۳۶
۱۴۳ ډيموکراسۍ او امنیت	۱۳۷
۱۴۴ د قدرت پرلډ پېچلې ماہیت	۱۳۸
۱۴۵ مطلق او نسبی قدرت.....	۱۳۹
۱۴۶ د قدرت توان او د قدرت اراده	۱۴۰
۱۴۷ د قدرت ډاینامک [محركه قوه]	۱۴۱
۱۴۸ ډپیلوماتيک وسایل	۱۴۲
۱۴۹ ډپیلوماسي د قدرت د اعمال په توګه	۱۴۳
۱۵۰ خواړخیزه ډپیلوماسي	۱۴۴
۱۵۱ د لیدرا او لیدر تر منځ ډپیلوماسي	۱۴۵
۱۵۲ ډيموکراتيکه ډپیلوماسي	۱۴۶
۱۵۳ خلاصه [پرانستې] ډپیلوماسي	۱۴۷
۱۵۴ د ډپیلوماسي سره رسول	۱۴۸
۱۵۴ مستقیم یا غیر مستقیم مذاکرات	۱۴۹
۱۵۵ لوړ تبې یا کښته رتبې ډپیلوماسي	۱۵۰

- ۱۵۶ د تهدیدیا بخشش [عوض] خخه کار اخیستل ۱۵۱
 ۱۵۷ صراحت او یا قصدآ مبهم والی ۱۵۲
 ۱۵۷ د وینا او یاد عمل له لاري کمیونیکېشن ۱۵۳

اووم فصل

- ۱۵۹ بینالدولتی سازمانونه ۱۵۴
 ۱۵۹ بینالدولتی سازمانوته یوه لنده کتنه ۱۵۵
 ۱۶۰ د بینالدولتی سازمانووده او انکشاف ۱۵۶
 ۱۶۲ د بینالدولتی سازمانو د انکشاف عوامل ۱۵۷
 ۱۶۴ د بینالدولتی سازمانو رول ۱۵۸
 ۱۶۴ د متقابل عمل میدان [زمینه] ۱۵۹
 ۱۶۶ د همکاری مرکز ۱۶۰
 ۱۶۶ ماورای ملتی سازمان ۱۶۱
 ۱۶۷ جهانی بینالدولتی سازمانونه ۱۶۲
 ۱۶۷ ملگری ملتونه ۱۶۳
 ۱۶۸ غریتوب او رایه ورکول ۱۶۴
 ۱۶۸ د غریتوب عمومی مسایل ۱۶۵
 ۱۶۹ د بینالدولتی سازمان په ساختار کی دننه د غریتوب مسایل ۱۶۶
 ۱۷۰ د امنیت شورا د غریتوب پر سر مناقشه ۱۶۷
 ۱۷۲ لیدرشیپ ۱۶۸
 ۱۷۲ د ملگرو ملتود عمومی منشی تاکل ۱۶۹
 ۱۷۳ د ملگرو ملت او سنی عمومی منشی ۱۷۰
 ۱۷۴ اداري او مالي چاري ۱۷۱
 ۱۷۴ اداره ۱۷۲
 ۱۷۵ اداري ريفورم ۱۷۳
 ۱۷۵ مالي چاري ۱۷۴
 ۱۷۷ د ملگرو ملت او نور و بینالدولتی سازمانو فعالیتونه ۱۷۵
 ۱۷۷ د سولي او امنیت د پرمخ پېلو فعالیتونه ۱۷۶

١٧٧	د تشدد په مقابل کي د معیارونو منځته راول...
١٧٨	١٧٨. ډیپلوماتیکي مداخله
١٧٩	١٧٩. د وسلو کټرول.....
١٧٩	١٨٠. تعزیرات.....
١٨١	١٨١. سوله ساتنه.....
١٨٢	١٨٢. اجتماعي، اقتصادي، محيطي او نور فعالیتونه
١٨٣	١٨٣. منطقوي یین الدولتي سازمانونه.....
١٨٤	١٨٤. اروپائي اتحاديه.....
١٨٥	١٨٥. د اروپائي اتحاديې ربښې او تکامل
١٨٦	١٨٦. د اروپائي اتحاديې اداري طرز
١٨٧	١٨٧. سیاسي رهبری
١٨٨	١٨٨. اداري چاري
١٨٩	١٨٩. د نظارت سازمانونه
١٩٠	١٩٠. مقتنه قوه
١٩١	١٩١. قضائيه قوه

اټم فصل

١٩٢	١٩٢. یین المليي قانون او بشري حقوق
١٩٣	١٩٣. د یین المليي قانون او عدالت اساسات
١٩٤	١٩٤. د یین المليي قانون انکشاف
١٩٥	١٩٥. یین المليي قانون په عمل کي
١٩٦	١٩٦. یین المليي قانون او سیاست
١٩٧	١٩٧. یین المليي حقوقی سیسټم
١٩٨	١٩٨. د قانون فلسفې ربښې
١٩٩	١٩٩. یین المليي قانون خرنګه جوړېږي؟
٢٠٠	٢٠٠. د قانون منابع
٢٠١	٢٠١. د قانون اطاعت کول
٢٠٢	٢٠٢. د قانون اجرا [عملی] کول

٢٠١ د قانون پهاروند قضاؤت کول [فتوا ورکول]	٢٠٣
٢٠٢ د بین المللی محاکمو صلاحیت	٢٠٤
٢٠٣ د بین المللی قانون او عدالت کارول	٢٠٥
٢٠٣ د عادلانه جنگ تیوري	٢٠٦
٢٠٤ د جنگ عادلانه علت	٢٠٧
٢٠٥ د جنگ عادلانه سلوک	٢٠٨
٢٠٦ پرافرادو باندي د بین المللی قانون او عدالت اجرا کول	٢٠٩
٢٠٦ تردوهمي عمومي جگړي وروسته محکمې	٢١٠
٢٠٧ اوستني بین المللی محکمې	٢١١
٢٠٨ بین المللی جنائي محکمه	٢١٢

نهم فصل

٢١٠ د امنيت لټپول	٢١٣
٢١١ د جنگ علتوونه	٢١٤
٢١٢ د سیستم په سطحه کي د جنگ علتوونه	٢١٥
٢١٣ د دولت په سطحه کي د جنگ علتوونه	٢١٦
٢١٣ په فردی سطحه کي د جنگ علتوونه	٢١٧
٢١٤ تپوریزم	٢١٨
٢١٧ د تپوریزم سرچینې	٢١٩
٢١٩ د تپوریزم علتوونه	٢٢٠

لسن فصل

٢٢٢ د ملي اقتصاد رقابت	٢٢١
٢٢٣ د بین المللی سیاسي اقتصاد تیوري ګانۍ	٢٢٢
٢٢٣ اقتصادي پېشنهیزم	٢٢٣
٢٢٥ اقتصادي اتېرنېشنهیزم	٢٢٤
٢٢٦ اقتصادي جورښت	٢٢٥

٢٢٩	٢٢٦. نېيوال اقتصاد: گلوبلايزېشن او متنابل تپاو
٢٣٠	٢٢٧. تجارت
٢٣٠	٢٢٨. د تجارت پراختیا.....
٢٣١	٢٢٩. د تجارت د پراختیا عوامل (فکتورونه).....
٢٣٢	٢٣٠. بین المللی سرمایه گذاری.....
٢٣٣	٢٣١. بین المللی سرمایه گذاری او خوملتی شرکتونه
٢٣٣	٢٣٢. پولی روابط
٢٣٤	٢٣٣. د امریکایانو له پاره د قوي ډالرتاونونه
٢٣٤	٢٣٤. د امریکایانو له پاره د کمزوري ډالر ګټي
٢٣٥	٢٣٥. د امریکایانو له پاره د کمزوري ډالرتاونونه
٢٣٦	٢٣٦. عملی اقتصاد او نېشنلیزم
٢٣٧	٢٣٧. د اقتصادي اهدافو د لاسته راولو له پاره د اقتصادي
٢٣٧	٢٣٨. د ګمرکي تعرفاتو ممانعتونه
٢٣٨	٢٣٩. غیر ګمرکي ممانعتونه
٢٣٨	٢٤٠. پولی ممانعتونه
٢٣٩	٢٤١. د سرمایه گذاری ممانعتونه
٢٣٩	٢٤٢. د ملپالي اقتصادي پالیسي راتلونکي

يولسم فصل

٢٤٢	٢٤٣. بین المللی اقتصاد
٢٤٢	٢٤٤. د اقتصادي همکاري سرچينه
٢٤٤	٢٤٥. تجاري همکاري او پرمختیا: د نېيوال تجارت سازمان
٢٤٥	٢٤٦. بین المللی وجهي صندوق
٢٤٦	٢٤٧. د نېيوال بانک ګروپ
٢٤٧	٢٤٨. د بارغوني او پرمختیا بین المللی بانک
٢٤٧	٢٤٩. د بین المللی پراختیا ټولنه
٢٤٨	٢٥٠. بین المللی مالي ټولنه

يادونه

ما د بساغلي ډاکټر محمد صديق ظهير مخکني کتاب (پوليتيكيل ساینس) ته په مؤجزه ليکنه کي د پښتو يو متل راوړي ۹۹، چي وايي: (خونه که مي وسوه د پوالونه ئې پاخه سوه). په دغه متل کي راتلونکي ته د هيلى او اميد خورا غښتلي احساس پروت دئ. د يوه پښتناهه کور لوپه سوي دئ خو دی دا مصبيت په دې هيله پر زړه اوږوي چي د خوني د پوالونه ئې پاخه سوي دي. د نامېنديو پر ضد دي د هيلو ارمان همداسي پياوري اوسي.

پر افغانانو باندي د تېرو خلورو لسيزو بخولي (فاجعي) خورا درانه مصبيتونه دي. دې مصبيتو د افغانانو پر مېنه، پر ژوند او فرهنگ خورا ژوري اغېزې کړي دي. دې اثراتو خېړنه هغه وخت بنه ترا کېدلاي سی چي اوسيني حالات له خپل خپاند ايشناوه ولوپري او يو خه کښېني (ته نشين سی). دې مصائبو تر اغېزې لاندي د منورو او تعليم یافته افغانانو يوه ستره کتله له خپل پلنۍ ټاټوبې خخه بېځایه سوي ده او په نړۍ کي به اوس داسي هيوادنه وي چي له دغو افغانانو خخه دي يو مخ خالي وي. خود نېکمرغى خاي دئ چي دغو افغانانو په دا دوهمه مېنه هم پر خپل پلنۍ ټاټوبې باندي راغلي مصبيتونه هېر کړي نه دي او د هغود تلافې له پاره ئې تر خپل وس زيات تلابونه پيل کړي او په ثمر ئې رسولي دي او زه چي ئې اوس په فرهنگي او ژبني برخه کي کوم نتائج ګورم نو په جرئت سره ويلاي سم چي هغه کار چي په تېرو خولسيزو کي پښتو ژبي او فرهنگ ته

سوی دئ، په تېرو خو پېړیو کي ئې ساری نه لیدل کېږي. په دغه موده کې د یادونې وړ ګټور او علمي کتابونه تالیف سوي او د چاپ په پساله سمبال سوي دي. دنېږي له ژونديو ژبو خخه د ننني عصر و زمان علمي آثار ژبارل سوي دي او د دې علمي بریاوو ويړنه د هغو متعهدو او پر وطن مینو افغانانو په برخه ده چې بې له کوم مادي امتیازه ئې خپله انرژي، خپل فوق العاده مصروف ژوند او خپل قلم و دغې ويړلې چاري ته وقف کړي دئ. دغو هیوادپالو افغانانو ته درنواوی سرتېټدل بويه!

بناغلې ډاکټر محمد صدیق ظهیر له همدغو ويړلې افغانانو خخه دئ. د ده له نامه او کار سره اوس افغاني علمي ټولني او موسسات پوره اشنا دي. ده پښتو فرهنگ ته خه موده وړاندی د (پولیتکنیکل ساینس) په نامه خورا دروند اثر (ترجمه) وړاندی او دا دئ اوس ئې د هغه په تعقیب یوه بله اکاډمیکه ژباره د چاپ له پاره تیاره کړه. د ژبارې په انتخاب کې ډاکټر ظهیر علمي صلاحیت او سلیقه د ډېري پاملرنې او ستایني وړ ده. دی وچ ولازمه نه سره ګډوی. هغسى اثر د ژبارې له پاره ټاکې چې د ننني عصر و زمان علمي غوبښتو ته جواب وویلای سی. زما بشپړ یقین دئ چې دا اثر به ئې هم لکه ها بل یو د پوهنتونو او علمي موسساتو له منسوبينو او نورو مينه والو سره د هفوی په اکاډمیکو مطالعاتو کې زیاته مرسته وکړي.

زه ډاکټر ظهیر صاحب ته د دې نوي اثر مبارکي وايم. همت دې غښتلې، قلم دې پیاوړی، ژوند دې اوږد او همداسي له بریاوو ډک اوسي. د افغاني فرهنگ پر زېرمه باندي دلا زیاتو آثارو د زیاتېدلو په هیله!

محمد معصوم هوتك

اوکویل - کانادا

۱۶۱۱ د جنوری ۲۰۱۶

يو خو خبری

ما يو خه وخت په جاپان کي تېر کپري دئ او هوري مي د انجنيري په
خانګه کي د تحصيل پر خنگ د جاپان د تاريخي او گلتوري جو پښت او
همدارنګه د پیساری چېک اقتصادي او تخنيکي پرمختګ په هکله هم خه
ناڅه لوستي دي. یوه موضوع چي ما ته ډېره په زړه پوري وه هغه د جاپان
په دې پیساری پرمختګ کي د ژبارې رول وو. کله چي جاپانيان د نوسمي
پېړي په روستيو کلونو کي له تقریباً درې سوه کلني انزوا خخه راووتل او
د نړۍ د پرمختللي او د جاپان د وروسته پاته ساینس او تخنيک خخه
خبر سول، نو په دې فکر کي سول چي خه باید وکړي.

پر وطن او قام مین جاپاني مشران له ډېرو سلاوو او مشورو وروسته
دې نتیجي ته ورسپدل، چي په غرب پسې د رسپدل او له دوي سره د
رقات کولو یوه لار دا ده چي د غرب ټول علوم ژر تر ژره جاپان ته د
ترجمې له لاري راپري. که خه هم چي د جاپان اقتصاد په هغه وخت کي د
نن په شان قوي نه وو بیانې هم ډېر خوانان خارجي هیوادونو ته د زده کپري
له پاره ولپرل او هم ئې د امریکې، انگلستان، فرانسي، جرمني او نورو
هیوادونو خخه په لوړو امتیازاتو استدان استخدام کړل، چي جاپاني زده

کوونکو ته خارجي ژبي ورزده کړي. په ډېر لې، وخت کي جاپانیان په دې وتوانېدل چي د نړۍ په ژونديو ژبو کي ډېر زیات ليکل سوي کتابونه جاپاني ژبي ته راواړوي او له هفو خنځه په ګټه اخیستلو سره خپل هيواد ډېر ژر د نړۍ د پرمختللو هيوادو په ډله کي ودروي.

زما په نظر، زموږ ګران هيواد افغانستان هم باید د پرمختګ له پاره په دې لار کي جدي او هر اړخیزه ګامونه واخلي او چي په وس ئې کېږي د نړۍ له ژونديو ژبو خنځه د هر ډول کتابو و ترجمه کولو ته زور ورکړي. په ملي سويه باندي خو په دې نېک کار کي پراخ ګامونه اخیستل او په دې لار کي پوره سرمایه ګذاري کول د دولت له مهمو کارو خنځه دي، خو هغه افغانان چي په خارجي هيوادو کي اوسي هم په دې کار کي ډېر مرسته کولای سی.

د (پولیتیکل ساینس ته یوه کتنه) د کتاب تر ترجمې وروسته، چې په کال ۲۰۰۸ کي د علامه رشاد خپرندوسي ټولني له خواچاپ سو، دادئ د پولیتیکل ساینس شاګردانو او علاقمندانو ته د (بین المللی سیاست ته یوه کتنه) د کتاب ترجمه (لنديز) وړاندي کوم. دا کتاب چي ستاسي په مخکي دئ د امریکن یونیورسیتي د پولیتیکل ساینس د ماستری د پروګرام د تعليمي نصاب جز دئ. د دوو امریکابي پروفیسرانو جان رورکي Rourke John T او مارک بویر Mark A. Boye له خوا په ګډه په کال ۱۹۹۶ کي ليکل سوي او هر دوه کاله د تجدیدنظر سره دوباره چاپ سوي دئ. دا اوسنې ترجمه ئې د ۲۰۱۰ کال د چاپ خنځه سر ته رسپدلي ده. ما دا کتاب تلخیص او ترجمه کړي دئ، په دې معنی چي هغه برخې مي ځني ایستلي دي، چي د امریکي په متحده ایالاتو پوري ډېري مختصي دي او زما په نظر به ئې بنائي د افغانی زده کوونکو له پاره مفهوم اخیستنه له ستونزو ډکه وي. سره له دې هم، خرنګه چي کتاب د امریکائي زده کوونکو له پاره ليکل سوي دئ، څکه ئې نو ډېر مثالونه او مسائل د امریکي

په سیاسی او اجتماعی سیستم پوري اړه لري خو زما یقین دئ چي د همدي مثالو او د امریکا د سیاسي، اقتصادي، اجتماعي ، او کلتوري ساختمان زده کړه زموږ ځوان نسل ته هم ګټوره او هم لازمي ده.

د دي معنى هيڅکله دا نه ده، چي ګویا زده کوونکي باید ټول هغه نظریات چي په کتاب کي راغلي دي په پتو ستر ګوونکي، او دا معنی هم نه لري چي زه ګویا له ټولو سره موافق یم. زما په نظر د دي کتاب د مفاهيمو، نظریاتو او مثالونو پوهه له زد کوونکو سره دا مرسته کولای سی، چي په افغانی پولنه کي ئې د مثالونو خرک وباسي او د تطبیق ساحه ئې و پلتي.

د دي کتاب یوولس فصلونه ما ترجمه او تلخیص کړي دي. ځیني فصلونه او برده او ځیني بیالنډ ځکه دی، لکه مخکي چي می ووبل، موضوعات ئې یوازي د امریکا یانو لپاره مهم دي. ګرانو لوستونکو ته معلومه ده، چي و پښتو ژبې ته د مسلکي اثارو ترجمه کول ستونزمن کار دئ. ما ډېر زيار ايستلى دئ، چي ترجمه روانه او اسانه راسي، او ډېر هڅه می کړي ده چي د هغو پرېچلو مفاهيمو لپاره چي زه په دې ژباره کي ورسره مخامنځ سوي یم په پښتو ژبه کي مروج مفاهيم استعمال کړم. دوضاحت لپاره می د ځینو سره انګرېزی لغات هم لیکلې دي. مګر بیاهم که چېري کومه جمله مبهمه وي، لطفاً ئې یو خل بیا ولولئ بنائي معنی ئې روښانه سی. که بیاهم د جملې مفهوم روښانه نه سو نو دا زه د خان نیمګړ تیا بولم او له ګرانو لوستونکو خخه هيله لرم، چي د خپلي بزر ګواری له مخي عفوه راته وکړي.

زما وروپو ډاکټر محمد رفیق ظهیر او انجنیئر محمد نادر ظهیر زموږ د هفتہ یېز قدم وھلو پر وخت د مناسبو لغاتو او اصطلاحاتو په برخه کي ډېره مرسته راسره کړېد، چي کور ودانی ورته وايم. په پای کي باید ووايم چي دا ترجمه، لې ده که ډېر، بنه ده که بد، د محمد معصوم هوتك له مرستي

پرته ئې تر تاسو بىاغلو لوستونكۇ پورى رسول ممکن نە وە. معصوم هوتك سربېرە پر دې چىي همېشە ئې و دې كار تە تشويق كېرى يەم، دا ترجمە ئې، د كلمە پە واقعي معنى، تكىي پە تكىي لوستلى او ايدىيت كېرى دە. عمر دىي ئې چېر، كوردى ودان او پرقلەم دې بركت وي. زە تر حد زيات خني ممنون يەم، مەگر نود خە كەم پنخوسو كالو اشنايى نتىيجە بايد ھەمداسىي وى.

پە درناوى

محمد صديق ظهير

ويرجينيا - امريكا

فبرورى ٢٠١١

لومړی فصل

نریوال سیاست په یام کي نیوں او د هغه په هکله فکر کول

Thinking and Caring about World Politics

ویلیام شکسپیر (۱۵۶۴ - ۱۶۱۶ع) وايي: "ٽوله نبرى يو سٽپچ دئ او ٽول نارينه او بسحبي يوازي لوبغاپي دي". د دې سٽپچ ٽني کرکتپونه قهرمانان او ٽيني بياناپره اشخاص دي. هغه اعمال چي پر سٽپچ باندي سر ته رسپري ٽيني وخت له هيچانه چك او کله بيان له غمونو چك وي. ٽيني وخت عدالت سرته رسپري، خو خبره تل داسي نه وي. مگر د خپل ٽول يرله بیچالي توب سره، نږيوال سٽپچ ته یاملرنه یه کار ده.

کله چي تاسي يوه ډرامه، فلم او يا کوم ټلویزیونی پروگرام گوري، نو په هغوي باندي پوهېدل هغه وخت اسانه کېږي چي تاسي د ډرامي، فلم او یا ټلویزیونی پروگرام په هکله [مثلاً د کره کتنی له لاري] يو خه معلومات ولري. په همدي چول، د دي کتاب پوهېدل هغه وخت اسانه کېږي چي د دي نړيوال سټپچ کر کټرونه او د هغه په هکله ځيني مقدماتي معلومات ولرو.

د عادي ډرامي په خلاف، د نړیوال سټپچ د ډرامي غږي اشخاص نه بلکي سازمانونه دي. دولتونه د ډې سټپچ سازمانی اکټران دي، او دولتونه ډي چې د ډې سټپچ اساسی لوړغاري تشکيلوی او تقریباً ۲۰۰ هیوادونه د

دي سټپچ لوبغاري دي. لکه په عادي ډرامه کي چي هر لوبغاري په ډېر حсадت سره د خپل شهرت د ساتني له پاره هشي کوي، پر نړيوال سټپچ باندي هم هر لوبغاري، [دولت] د خپل ملي حاکميت د ساتني او دفاع له پاره هشي کوي. همدا ملي حاکميت دولتونه د نورو لوبغارو خخه بېلوي. بنکاره خبره ده چي ملي حاکميت دا معنی هم لري چي نړيواله ډرامه یو ډاير کټرنه لري چي د لوبغارو تر منځ نظم برقراره کړي. د مرکزي قدرت نسته والي د لوبغارو تر مینځ د تشنځ د منځته راتلو لامل ګرزي. همدارنګه، په داسي حال کي چي ټول دولتونه له حقوقی پلوه سره مساوي دي، مګر واقعيت دا دئ چي څيني لوبغاري تر نورو ستر رول لري. د امریکا متحده ایالات یقیناً د لوبغارو دليست په سر کي ځای لري، چين او څنۍ نور هیوادونه هم عمده لوبغاري دي.

يو له بین المللی سازمانونه هم د دولتو سره پر سټپچ باندي شريک دي. له دې جملې خخه تقریباً ۳۰۰ ئې بین الحكومتي سازمانونه intergovernmental organizations چيني ئې (د ملګرو ملتو په شان) جهاني او څيني ئې بیا (د اروپا یي اتحادي په شان) سيمه یېز بین الحكومتي سازمانونه دي. بله ډله بیا غیرحكومتي سازمانونه (NGO) دی چي انفرادي اشخاص ئې غږيتوب لري. د غیرحكومتي (NGO) سازمانو شمېر زرهاوو ته رسپېري او د بین المللی سياست تقریباً هره برخه ئې په بر کي نیولي ده. یو مثال ئې د اپذز بین المللی ټولنه the International AIDS Society ده.

زمور له پاره د نړيوال سیاست اهمیت:

د امریکا په متحده ایالاتو کي، زیات خلگ په دې قانع نه دي چي دوى باید په نړيواله ډرامه کي فعاله ونډه ولري. ډېر وړو کي اقلیت د

نېړیوال سیاست په هکله معلومات لري او په منظمه توګه خارجي خبرونه اوري. د ۲۰۰۱ کال د سپتمبر د یوولسمی تروریستي حملې له نېړیوال سیاست سره د امریکایانو علاقه یو لږ، شه زیاته کړه. د سپتمبر تر یوولسمی مخکي، په سلو کي ۳۳ امریکایانو ویل چي دوي بین المللی خبرونه تعقیبوي، دافیصدي په کال ۲۰۰۶ کي یوازي ۳۹ ته زیاته سوه. د ۱۸ خڅه تر ۲۴ کلنۍ ځوانان خو ییا د نېړیوالو چارو په هکله بیخی لږ معلومات لري. په ۲۰۰۶ کال کي د امریکا د نېشنل جیوګرافیک مجلې یوې سروې وښودله چي په امریکا کي د دغه عمر په سلو کي ۶۳ ځوانانو ونه کولاي سوای چي د نېړۍ په جغرافیائی نقشه کي پر عراق او په سلو کي ۷۰ ونه سوای کولاي چي پر افغانستان باندي ګوته کښېږدي (پیدا ئې کړي)، دا په داسې حال کي دئ چي په دې دواړو هیوادو کي امریکائی عسکر جنګېږي.

دا مهمه خبره باید په پام کي ولرو چي له امریکا سره په مقایسه په نورو پرمختللو هیوادو کي د نېړیوالو مسایلو په هکله د خلکو معلومات زیات دي. د هېي مطالعې له مخي چي مخکي ئې بیان وسو، په نهو^(۹) هیوادو کي له ۱۸ خڅه تر ۲۴ کلونو ځوانانو خڅه د نېړۍ د جغرافي په هکله ۵۶ پوښتنی او د نېړیوالو مسایلو په هکله ۸ پوښتنی وسولې. د امریکا مقام په اتو^(۸) هیوادو کي د پای له خوا اول او تر مکسيکو، چي د تعليم امکانات پکښی لږ دي، یو خه لوړ وو. د امریکا د متحده ایالاتو د نفوں په هکله پوښتنی ته یوازي په سلو کي ۲۵ ځوانانو صحیح جواب وړاندی کړي وو.

آیا د نېړۍ د پېښو په هکله دومره بې علاقه ګي معقول کار دئ ؟ نه، هیڅکله نه. په دې درسي کتاب کي په ندرت سره هڅه کوو تاسي ته ووايو چي خرنګه فکر وکړئ او یا خه وکړئ، مګر پر یوه پیغام چي مور ټینګکار کوو هغه دادئ: د نېړۍ ډرامه مهمه ده او زموږ جدي توجه ورته په

کار ده او تر دې لا مهمه خبره دا ده چي موره باید د غیرفعال کتونکي په رول قناعت ونه کرو.

تر دې خبری وروسته منطقی پونښته داده چې: "آیا زه په یوازی سر خه تأثیر لرلای سم؟" بلې هو! تاسی په یوازی سر تأثیر درلودلای سی. دا واقعیت دئ چې موره ټول نه سو کولای جمهور رئیسان او یا وزیران سو، مګر موره کولای سو چې عمل وکو او خپل نظریات خلکو ته وروپېژنو.

مستقیم عمل کول:

پر نهیوالو روابطو باندي د تأثیر بنسلو یوه لار په بېلاپلو اشکالو سره مستقیم عمل کول دي. د امریکا په متحده ایالاتو کي، د مليونو انفرادي محصلینو پراخو مظاهراتو، چې کله کله تشدد هم ورسره ملګري وو، د ويتنام د جګړې په ختمولو کي مرسته وکړه. د پوهنتونو شاګردانو په ۲۰۰۳ کال کي د امریکا له خوا د عراق د اشغال په طرفداري او همدارنګه پر ضد مظاهري وکړې. محصلینو د خارجي مسایلو په اړوند هم مظاهري کړي دي. په کال ۲۰۰۶ کي، د مثال په توګه، د ټکساس په پوهنتون کي په زرهاوو محصلینو د مهاجرینو د حقوقو په طرفداري مظاهري وکړې.

رأيی ورکول:

ډیموکراسۍ ګاني دا امکانات برابروي چې پر نهیوال سیاست باندي د رايی د صندوق له لاري تأثیر وبنسل د سی. لیدران د انتخاباتي مبارزو د دوران پر وعدو ډېر وخت وفانه کوي، مګر انتخاب سوی لیدر پر پالیسيي باندي تأثیر بنسللای سی. د امریکا د متحده ایالاتو د جمهوري ریاست د ۲۰۰۴ کال په انتخاباتو کي، جورج بوش او جان کېري پر یو شمېر بین

المللي مسایلو، د مثال په توګه د عراق جنګ، سره مخالف وه. رايه ورکونکو د امریکا د خارجي پاليسى د پر مخ بیولو له پاره جورج بوش انتخاب کړ. ځیني کسان چي د جورج په انتخابې د خوابدي وه، د امریکا څوانان ملامت وبلل. دا ځکه چي ډپر زیات څوانان د جان کېري طرفداران وه او په امریکا کي، د نورو هیوادو په شان، څوانان چندان په رايي ورکولو کي برخه نه اخلي.

مګر په ۲۰۰۶ کال کي د رايي ورکونکو په افکارو کي ډپر تغیرات راغل او ډيموکرات ګوند په کانگرس کي چوکي لاسته راوړي. د یوه تحلیل ګر په قول ډپرو کسانو به ويل چي: "زه ډيموکرات کاندید ته رايه ورکوم، ځکه زماله جنګ خخه بد رائۍ، زما بوش خوبن نه دئ، زه غواړم خپل نظر اظهار کړم". په داسي حال کي چي د ځینو کسانو حتی د ډيموکرات کاندید نوم هم زده نه وو.

په ځینو هیوادو کي دریفرندم له لاري د یين المللی مسایلو په هکله مستقیمه رايي ګیری هم امکان لري. په کال ۲۰۰۵ کي، د مثال په توګه، په لکسمبورګ او هسپانيه کي ئې د اروپا يي اتحادي اساسی قانون د مستقیمي رائې ورکولو له لاري تصویب کړ، مګر د فرانسي او هالنډ رايه ورکونکو هغه د مستقیمي رايي ورکولو له لاري رد کړ. دا چي خلګ د خارجي پاليسى په هکله مستقیم تصمیم نیسي، چندان عمومیت نه لري، مګر ورڅ په ورڅ د امریکا په متحده ایالات او اروپا يي هیوادو کي د ریفرندم او مستقیمي ډيموکراسۍ direct democracy پلويان زیاتېږي.

پاليسى جوړ وونکي کېدل:

دا هم ممکنه ده چي تاسي د انتخابي مقاماتو له پاره ځانونه کاندید کړي او یا هم کولای سی په هغه ایجنسيو کي وظيفه پیدا کړي چي ستاسي

د هیواد د خارجي چارو سره سروکار لري. تاسي همدارنگه کولاي سئ په ملګر و ملتونو United Nations او يا په نورو مهمو بین الملي سازمانو کي ځانته کار پیدا کړي. په دې سازمانو کي و یوه لوړ مقام ته رسپدل یو خه وخت غواړي، مګر امكان ئې وجود لري.

د پولیټیکل ساینس مطالعه د پالیسی جوړوونکي مقام ته د رسپدلو په لار کي لوړۍ ګام ګټل کېږي. د امریکا پخوانی خارجه وزیره کاندولیسا رایس، پخوانی جمهور رئیس بیل کلینتن او مېرمن ئې هیلري کلینتن، او د ملګر و ملتو سرمنشي بان کي مون خپل عالي تحصیلات په پولیټیکل ساینس کي سر ته رسولی دي.

مهم ټکي دا دئ چې ستاسي پر عمل باندي حساب کېږي، يعني ستاسي رایه ورکول، اعتراض کول، په سیاسي سازمانو کي برخه اخیستل او د ډھوی سره مرسته کول، حتی په سیاسي نظر غوبښته کي د خپل نظر اظهارول تأثیر لري. لب، انفرادي اعمال په یوازي سر اثر لرلای او يا په نړیوال سیاست کي تغیر راوستلای سی، مګر مجموعه د انفرادي اعمالو تأثیر لرلای سی. سیاست ته د یوه نندارچې په توګه مه ګورئ. په سیاست کي فعاله برخه واخلي.

تیوریتیکي فکر کول: پېښي په متن کي مطالعه کول

Thinking Theoretically: Putting Events in Context

دا مهمه ده چې موږ د نړۍ د پېښو په هکله خپل نظریات سره تنظیم کړو. همداڼن ورڅې دا تکي ليکل کېږي، د نیویارک ټایمز د لوړۍ مخ خبرونه د لاندي مسايلو په هکله دي: په افغانستان کي د ځان مرګي بمب، د اسرائیلو په وړاندی د امریکا د متحده ایالاتو خارجي پالیسي، د روسيې او ګرجستان مخالفت، د ایران په اصطلاح ذروي وسلو پروګرام او نړیوال

اقتصادي رکود او د امریکا پر متحده ایالاتو باندي د هغه تأثیرات. هر يو له دې خبر و خخه په يوه تاکلي موضع پوري اړه لري، مګر د يوه پراخ متن اجزاء تشکيلوي. که تاسي د دي مسایلو سره آشناهه ياست، نو دا ډپره مهمه ده چې په منظمه توګه د خبری میدیا له لاري ځانونه ورسره آشناکړئ.

په دي ډول مسایلو باندي د بنې پوهېدلوا له پاره دا لازمه ده چې په تاریخي او همدارنګه تیوریکي متن ئې ځانونه پوه کړو. په دوهم فصل کي، د نېیوال سیاست په اساساتو باندي د پوهېدلوا له پاره، نېیوال سیستم ته يوه لنډه تاریخي کتنه سوې ده. تیوریکي فکر کول په يوه پراخ متن کي د مسایلو د مطالعه کولو سره مرسته کوي. سیاسي تیوري context کي د مسایلو د مطالعه کولو سره مرسته کوي. سیاسي تیوري political theory يوه نظریه يا د یو لړ سره تړلو نظریاتو مجموعه ده چې مور ته دا نبیي چې شیان ولی پېښېري او سیاسي پېښې څرنګه يو له بله سره ارتباط لري.

تیوریکي فکر کول ډپري ګټې لري. يوه ګټه ئې دا ده چې زموږ سره د پوهني knowledge په جوړېدلوا کي مرسته کوي. که مور هره پېښه بېسارې [ابې جوړې unique] وبلو، بیانو مور د تصادفي او بې ارتباطه پېښو يوه مجموعه په لاس کي لرو. مګر که مور تیوریکي فکر وکړو، بیانو مور په یو پاترن [نمونه، فردی خصوصیات pattern] پسي ګرزو چې زموږ سره د پېښو په بنې ترا پېژندنه، او حتی د پېښو په پېش ینېي کي مرسته وکي. بل دا چې تیوریکي فکر کول مور ته د یوې مشخصي پالیسي د ارزیابي کولو چانس راکوي. د مثال په توګه، د امریکا په متحده ایالاتو او نورو ډيموکراسۍ ګانو کي دا بحث روان دئ چې ایا په منځني ختيغ، او نورو هیوادو کي ډيموکراسۍ ته پراختیا ورکړه سې کنه. د «ډيموکراتيکي سولي تیوري» وايې چې: ډپر لړ پېښېري چې ډيموکراتيک دولتونه دې يو له بله سره جګړه وکړي. او سنو که دا تیوري صحيح وي، نو په نړۍ کي د

سولی د راوستلو لار به دا وي چي په منځني ختیئڅ او نورو هیوادو کي د ډیموکراسۍ د منځته راوړلواو پراختیاله پاره هڅي وسي. په دې کتاب کي به تاسي له بېلاپېلو سیاسي تیوري ګانو سره مخامنځ سئ چي عمده ئې د ریالیزم او لیبرالیزم تیوري ګانی دي.

ریالیستی تیوري:

ریالیزم هغه نظریه ده چي د هغې له مخي نړیوال سیاست پر شخصي منافعو راخرخی. ریالیستان په دې باور دي چي هیوادونه د خپل نظامي او اقتصادي قدرت د ساتلو او هم د پراختیا له پاره رقابت او مبارزه کوي. سربېره پر دې، ریالیستان د قدرت له پاره مبارزې ته د صفری مجموعې د بازی zero-sum game په سترګه ګوري، په دې معنی چي د یوه هیواد ګټه خامخا د نورو هیوادو تاوان دئ. ریالیستان په دې عقیده دي چي د خپلو ملي منافعو د ساتلو له پاره د دولتونو تر منځ مبارزه د نړۍ وال سټپچ اساسی عمل تشکيلوي. د دې نظرې له مخي ریالیستان په دې عقیده دي چي هیوادونه باید د خپلی خارجې پالیسي په ټاکلو کي د قدرت انډول په نظر کي ونیسي. د ریالیستانو په نظر ملي منافع هغه خه دي چي د یوه دولت امنیت، نفوذ، نظامي او اقتصادي قدرت تقویه کوي او یا ئې ساتي. د ریالیستانو له پاره زور حق دئ ایا لږ تر لږه د بریالیتوب لاره هواروی.

لیبرال تیوري:

لیبرالیزم عقیده لري چي خلګ او هیوادونه چي د دوى نمايندګي کوي کولای سی يوله بل سره د همکاري له لاري، د بین المللی سازمانو او بین المللی قوانینو پر اساس، متقابلي ګټي وپلتې. لیبرالان د ریالیستانو دا نظریه چي سیاست په خپل ذات کي د قدرت له پاره مبارزه ده په کلکه

ردوی. لیبرالان قدرت دیوه فکتور په توګه بالکل نه ردوی، مګر دوی په دې عقیده دی چې اخلاقیات، انسانی احساسات، او د همکاری احساس هم په نهیوال سیاست کې پر ملي لیدرانو باندي تأثیر درلودلای سی. لیبرالیزم همدارنګه په دې عقیده دئ چې بین المللی سیاست کېدلای سی غیر صفری مجموعه وي، یعنی داسی شرایط منحثه راتلای سی چې په هغه کې دواړه خواوي ګټه وکړي. لیبرالان همدارنګه په دې فکر دی چې بشريت ټول اشتراک سره لري او کېدای سی چې انسانان د خپلو هیوادو تر سرحداتو په هاڅوادنورو خلګو او ګروپونو سره نښه روابط ولري.

دو هم فصل

دنريوال سياست تکامل

The Evolution of World Politics

دا فصل دوه هدفه لري. يو ئي دا دئ چي د هغو موضوعاتو او پېښو لپاره تاريخي بنسټ کېښېردي چي تاسي به د بین المللی روابطو په تحليل کي ډېر څله ورسره مخامنځ سئ. بل هدف ئې دا دئ چي د اوسني نريوال سياسي سیستم د تکاملي جريان یوه خاكه کېښېردي. د بین المللی سیستم مفهوم دا دئ چي: (۱) نړۍ یوازي د اجزاوو یعنی هيوادونو مجموعه نه ده، (۲) نريوال سياست یوازي د هيوادونو تر منځ د انفرادي فعل او انفعال مجموعه نه ده او (۳) د سیستم د اجزاوو تر منځ د فعل او انفعال یو عمومي طریقه او اسلوب وجود لري. د بین المللی سیستم ماهیت او پر نريوال سياست باندي د بین المللی سیستم تاثير په دریم فصل کي نورهم څېړل سوي دئ.

ددې فصل په لوستلو کي حوصله ولرئ. تاسي به وويني چي یوه موضوع په لهنډ ډول تشریح سوې ده او ډېر ژر بله موضوع رامیدان ته سوې ده. تاسي به بنائي وواياست چي "لږ کرار سه، دا موضوع یو څه زیاته تشریح غواړي". حوصله منداوسې! په نورو فصلونو کي به ئي جزئيات ولولئ.

تکامل کوونکي نريوال سیستم - لومړنی انتکشاف

The Evolving World System: Early Development

بي شمېره جهاني او سيمه ييز بین المللی سیستمونه له ډېر وخت

راهیسي وجود لري. خيني پوهان ئې رىبنه ٧٥٠٠ کاله پخوا د جنوبى بىن النھرين د بابل (اوسمى عراق) سىمىي تە وراوردى. دنن ورخى سىاست لە پخوا خخە چېر تۆپىر لري، مگر د پخوانى حالت خخە اوسمىي حالت تە دا تغىر پە تدرىجى توگە تكامل راکپى دئ.

لرغونى يونان او روم:

مۇرد بىن الملىي سىستىم خرك د يونان پە بىنار - دولت city-state (د ٧٠٠ قبل الميلاد خخە تر ٣٠٠ قبل الميلاد پوري) او هىمىدارنگە د روم د امپراتورى پە صعود او نزول (د ٥٠٠ قبل الميلاد خخە تر ٤٧٦ بعد الميلاد پوري) كى موندلای سو. پە دغە دوران كى مۇرد دنن ورخى خلور مهم سىاسي مشخصات د لومپى چۈل لپاره لىدلای سو. دا مشخصات پە راوروستە كى تقرىبًا له منعه ولاپ، مگر زر كاله وروستە دوباره رابسکارە سول. داخلور مشخصات پە لاندى چول دى:

قلمروي دولت (يعنى هغە دولت چى قلمرو ئې معلوم وي):
 د يونان تر بىنار - دولت مخكىي، سىاسي سازمان پر يوه حكمران يا پر يوه گلتوري گروپ، لكه قبيله، ولاپ وو. حكمران يا قبيلي پر قلمرو باندى كىتىرول درلود، مگر د هفو خلگۇ سىاسي ارتىاط چى د قلمرو پە دننە كى ئې ژوند كاوه د حكمران يا د گروپ سره وو، نە د قلمرو سره. قلمرو پە حكمران اپە درلوده او د خلگۇ سره د قلمرو د ملكىيت احساس وجود نە درلود. د يونان د بىنار - دولت پە منعىته راتلو سره قلمرو هم د يو سىاسي واقعىت پە توگە رامنعتە سو. د بىنار - دولت پە دننە كى خلگۇ د مخكىي د ملكىيت يو چول دايىمىي احساس پيدا كە، او د قلمرو سره د ارتىاط د دوى د سىاسي هويت يو جز وگرزىپدى. پە نتيجه كى، د تابعىت citizenship

مفهوم وده وکړه او د اسي قوانین رامنځته سول چې د هغو پر اساس د یو چا تابعیت او نه تابعیت ټاکل کېدی. تر ۴۵۰ قبل الميلاد وروسته د اتن قانون law Athenian د قلمرو پر اساس د تعريف سوي سياسي واحد په دنه کي خلګو ته تابعیت citizenship اعطای کړ. نوي کسانو ته تابعیت هغه وخت ممکن وو چې مور او پلار دواړه به ئې د اتن تبعه وه او یا به د قانوني لاري د تابعیت لپاره مبنی کېدل. په مجموع کي به بشایي اتباع citizens د نقوس یو پر دريمه برخه تشکيلول.

حاکميت (استقلال، خوداختاري):

ارسطو (۳۸۴-۳۲۲ قبل الميلاد)، په خپل مهم اثر چې سياست نومېږي، د اسي استدلال کوي چې نهائی اقتدار او صلاحیت authority نه یوازي د حکمرانانو خخه بلکې د یو سياسي واحد د قوانينو او حکومتي سیستم خخه سرچینه اخلي. ځکه نو، د یونان هر polis یا بنار- دولت د خپلو قوانينو تر سائي لاندي ځانونه مستقل او خوداختاري بلل. د دې معنی دا وه چې هیڅ یو بل عالي اقتدار، مذهبی او یا غیرمذهبی، ئې په رسميت نه پېژندی.

نېشنلیزم:

د یونان د بنار- دولت اتباعو خپل هویت په پولیس polis کي خرگند او هغه ئې د خپل سياسي هویت او همدارنګه د او سېدلو د ځای په توګه پېژندی. لکه ارسطو چې ويلي دي: "انسان د پولیس یو حیوان دئ". دا ډول فکري حالت د نېشنلیزم مقدماتي ګامونه وه، چې نن ورڅ د سياسي هویت ډېر مهم احساس دئ چې خلګ، حکومت او قلمرو یو له بله سره نېسلوی.

ډیموکراسی:

همدارنگه، د یونان په بنار- دولت کي، د بشر په تاریخ کي د لومرې څل لپاره، اولس د سیاسي اقتدار سرچینه و ګرزوی. [يعني اولس، نه حکمران یا پاچا، د سیاسي اقتدار خاوند سو] د اتن خلکو "خانونه د کوم پاچا رعيت نه بلل.... بلکي دوي تبعه citizens وه چي د خپل پولیس د ادارې او لارښودني مسئولیت ئې پر غاړه درلود" د پولیس په چارو کي د خلکو د برخی اخيستني مفکوره په اتن کي، چي تقریباً د ۱۵۰ کالو لپاره ډیموکراسی پکبني موجوده وه، خپل اوج ته ورسپدله. په همدي وخت کي روم لوپد یئح لوري ته ډېر پرمختګ وکړ. د اتن په شان، روم هم یو بنار- دولت وو چي لویه امپراتوري څني جوړه سوه او بالاخره دا امپراتوري هم د زوال سره مخامنځ سوه. همدارنگه، روم هم د اتن په شان یوه ډیموکراسی درلوده چي د قبل الميلاد په لومړي پېړي کي د نظامي دیکتاتوري له خوا تر پښو لاندي سوه. موږنه سو کولای چي د اتن او روم سیاسي سیستمونه د اوستني موډرن سیستمونو سره مقایسه کړو. د مثال په توګه، د اتن ډیموکراسی د اتن په بالغ او نارينه اتباعو پوري محدوده وه، چي بنائي د بناري او سپدونکو په سل کي ۱۵ به ئې په بر کي نیوں. بنئي، مریان، او او سپدونکي خارجيان، چي میتیک metics بلل کېدل، د برخه اخيستني څخه محروم کړه سوي وه. خو سرپرہ پر دې هم، کولای سو د اوستني موډرن دولت د شکل بندي، لکه حاکمیت، نېشنلیزم او ډیموکراسی کربنپل و دې لرغونی دوران ته ورسوو.

دروم تر سقوط وروسته، د ۴۷۶ څخه تر ۱۷۰۰ میلادي پوري:

د روم پنځه سوه کلنۍ استبداد او امپراتوري د ډیموکراسی او نېشنلیزم ډېر مفاهیم او عقاید له منځه یووړل. مګر بیا هم دا افکار بالکل

مړه نه سول. دوی فقط د یوې زرکلني دورې لپاره مړژواندي پاته سول او د بيرته راژوندي کېدلو لپاره ئې مناسبو تاريخي شرایطو ته انتظار ايستي. په دې اوږده دوران کي، چي منځنۍ پېړي Middle Ages بلل کېږي او تقریباً تر ۱۵۰۰ ميلادي پوري دوام لري، په لوپدیع کي سياسي قدرت په دوو لارو اعمالې د چي یوئي دواک جهان شموله universal شکل او بل ئې دواک محلې شکل وو.

په منځنۍ پېړيو کي جهان شموله واک (قدرت):

په منځنۍ پېړيو کي حکومت داري تريو حده پر ډېر پراخ قدرت ولاړه وه چي قلمرو او خلګ ئې په کنټرول کي وه مګر دا ډول حکومتونه نه په قلمرو او نه هم په خلګو باندي مشخص کېدل. د دې ډول حکومتونو قدرت او واک مذهبی او غیرمذهبی جهان شموله universal اړخونه درلودل.

مذهبی واک

Religious Authority

دروم کاتوليکي کلیسا د دې ډول جهان شموله واک یوه منبع وه چي پر خو لارو ئې په قلمرو کي د اتحاد سره مرسته کوله. کلیسا لاتیني ژبه ژوندي ساتلي وه او له دې لاري ئې د روشنفکرانو لپاره مشترکه ژبه وړاندي کړي وه. د حق، عدالت او داسي نورو سياسي مفاهيمو تکامل د عيسويت پر دكتورين ولاړ وو. حتی پاچهانو هم په تیوري کي (او زيات وخت په عمل کي) د پاپ قدرت ته غاړه اينسوله. پاپ په خپل وار سره، د بېلاپلو زورورو پاچهانو په ملاتړ، د جهاني عيسوي دولت Roman-Christian state د پراختيا غوبسته رامنځته کړل. و دې هدف ته د رسپېدلو لپاره په کال ۸۰۰ ميلادي کي پاپ دريم ليو III د Pope Leo III

یو جرمی پاچا، شارلمیین Charlemagne، پر سر د روم د امپراتور "Emperor of Romans" تاج ورکنپنیود.

غیرمذهبی واک

Secular Authority

د منئنیو پېړیو د مخ پر وړاندی تلو سره، د کاتولیکي ګلیسا پر اخ قدرت په سترو خو نژادی امپراتوريو تعویض سو. د استروهنگرین Austro-Hungarian، برانی، چین، هالنډ، فرانسی، جرمی، عثمانی ترکی، روسي، هسپانی او نورو امپراتوريو تر کنټرول لاندی خلګو په کلتوري لحاظ د امپراتورانو سره اړه نه درلوده او د دوی په وړاندی ئې د وفاداری احساس ډېر لې، وو. ډېر پاچهانو بیا په خپل وار سره د عوامو په وړاندی د قوي سیاسي هویت احساس نه درلود او ادعا ئې درلوده چې د دوی قدرت د خدای له خوا راغلی دئ. دا امپراتوری تر شلمی پېړی پوري راورسېدلې، مګر په پای کي د نېشنلیزم په څو کي له منځه ولاړي.

په منئنیو پېړیو کي سیمه بیز قدرت:

سیمه بیز (محلي) قدرت د فیوجالي سیستم په نامه یادېدی. دا سیستم د جاګکیداری پر شاوخوا سره تنظیم سوی وو چې په هغه کي اشرافو تقریباً مکمل حاکمیت درلود. په تیوری کي، دا اشراف د یوه پاچا یا امپراتور تابع بلل کېدل. مګر په حقیقت کي، دوی معمولاً خود مختاره وه او ځینې وختونه ئې قدرت تر هغه پاچاچې دوی ئې ګویا تابع وه، زیات وو. په دې مهمه خبره باید پوه سو چې په منئنیو پېړیو کي د قلمرو او سیاسي قدرت مفاهیمو له او سنی دوران سره ډېر زیات توپیر درلود. په

رشتیا سره هم پاچهانو او اشرافو به یو تاکلی قلمرو په کنټرول کي درلود، مګر په تیوريکي لحاظ دوي پر قلمرو باندي حاکميت نه درلود. مګر، [د دوي په اصطلاح]، خداي تعالي او د خداي تعالي کلیسا پاچهانو ته پر تاکلی قلمرو باندي د حاکميت حق ورکاوه. پاچهانو بیا، په خپل وارسره، د خپل قلمرو ُخیني برخی خپلو تابع اشرافو ته وربخنبلې. د فیودالی سیستم ماھیت داسی وو چي متابعين (یعنی فیودالان) په تیوريکي لحاظ د پاچهانو تابع وه، او پاچهان بیا په تیوريکي لحاظ د امپراتورانو او پاپانو (د کلیسا مشر) تابع وه. د دې معنی دا وو چي حاکميت په حقوقی لحاظ، او زیات وخت په حقیقت کي هم، وجود نه درلود. عوامو ډېر لړ، او یا هیڅ قدرت نه درلود او رعيت subjects بلل کېدل، چي مقام ئې د مفهوم له مخي تر تبعه citizen و ملكیت ته نژدې وو. [یعنی عوام تبعه نه بلکي ملكیت بلل کېدل].

د فیودالی سیستم زوال:

په منځنيو پېړيو کي ډېر داسی تغیرات راغل چي د فیودالی سیستم د زوال لپاره ئې زمينه برابره کړه. د نظامي تکنالوجي منځته راتلل او اقتصادي پراختیا په دې کار کي تر ټولو عمده رول لوړولی دئ.

نظامي تکنالوجي:

د دیارلس سوه کلونو په نیمايی کي په اروپايی جنګونو کي دبارو تو او نورو نظامي تکنالوجيو د په کار اچولو په نتیجه کي کوچنيو فیودالی جاګکردارانو نور نه سواي کولای چي د ځان دفاع وکړي. کم تجربه عوامو ډېر با تجربه او دلاوره شواليه ګان، چي نخبه فیودالی جنګکيالي وه، په توپک ويشتلاي او له آسه راغور څولاي سواي. ډېر لوی فیودالی دفاعي

قصرونه په نسبتاً ارزانو توپونو تخریب‌دلای سوای. د دې واقعیتونو معنی دا وه چي یو قوي دفاعي سیستم ته اړتیا وه چي هغه یوازي د پراخ قلمرو لرونکي واحد یعني دولت په وس پوره وه.

اقتصادادي پراختیا:

د اروپا پرمختلونکي اقتصاد هم د فیوډالی سیستم بیخ وروکینېن. پرمختللي تجارت د اقتصادي پیاوړتیا او پرمختگ سره ډېره مرسته وکړه. د دیارلسمی پېړی په وروستیو کلونو کي د آسیا او منځنی ختیئ پر ډېړو برخو باندي د مغولي امپراتوري، کنټرول داسي ثبات منځته راووست چي د تجارت د پراختیا له پاره ئې ډېړه زمينه برابره کړه. د آسیا سره تجارت اروپايان دې ته وهڅول چي لوبي پېړي جوري کړي، چي دې کار په خپل وار سره د تجارت د پراختیا امکانات لا پسي زیات کړل. د ۱۲۷۱ او ۱۲۹۵ کلونو تر منځ و چین او نورو سیمو ته د مارکوپولو سفرونه د دې نویو تجاري فعالیتونو سره تپاوا درلود. د نویو تجاري لارو همدا پلتني وي چي، د نورو شیانو تر خنګ ئې، په کال ۱۴۹۲ کي د کريستوفر کولمبوس Christopher Columbus د سفر (د امریکې لوبي وچي کشف) لپاره لاره هواره کړه.

د پراخې پیمانې تولید mass production د اقتصادي پیاوړتیا یو بل فکتور وو. د انفرادي کسب کارانو ځای ابتدائي فابريکو ونيو. پوره صنعتي کېدل industrialization تر ۵۰۰ نورو کالو پوري لا هم منځته رانګي، مګر د صنعتي انقلاب لومړني ګامونه په ۱۲۰۰ کلونو کي اخیستل سوي وه. د تجارت او فابريکه یې تولید manufacturing انکشاف ډېر مهم سیاسي نتایج رامنځته کړل. لومړۍ، یوه غني او زوروره تجاري طبقه (آزاد بناري او سپدونکي) راپیدا سوه چي د تولید او تجارت ورڅ تر بلې

پراخېدونکي بناري مرکزونه ئې په خپل کنټرول کي راوستل. دوهم، دا آزادبناري اوسېدونکي (چي برگر burgher بلل کېدل) د مسلط سياسي سيسitem خخه ناراضه ځکه وه چي دوى د خپلو فابريکو له پاره په زياته پيمانه اومه مواد او د خپلو توليداتو لپاره بازارونو ته اړتیا درلوده. دريم، آزادبناري اوسېدونکو (برگر burghers) د خپلو تجارتی اسانتياوو له پاره د لويو سياسي واحدونو لپاره هلي څلني کولې، نو پيسه داره طبقه (يعني هغه خلګ چي پيسې ئې په لاس کي وي، نه متحکي) د پاچهانو، چي د فيوډالانو د کنټرول لپاره ئې هر وخت کوبنښن کاوه، طبيعي ملکګري وه. د برگر طبقي هغه شه درلودل چي پاچهانو اړتیا ورته درلوده. پاچهانو کولاي سواي په قانوني توګه فيوډالان له منځه يوسي؛ د برگر طبقي کولاي سواي پاچهانو ته د عسکر و د استخدام او وسلود رانیولو له پاره پيسې ورکړي خو پاچهان د اشرافو په ماتولو کي بريالي سی. د دې اتحاد په نتيجه کي اوسي عصری دولت منځته راغي.

لنډه دا چي، په نظامي تکنالوجي کي تغيراتو د فيوډالي جاګيرداري سيسitem د یو دفاعي واحد په توګه بې اهميته کړ، او په تولید او تجارت کي تغيراتو د فيوډالي جاګيرداري سيسitem د یو اقتصادي واحد په توګه بې اهميته کړ.

د جهان شموله قدرت زوال:

په داسي وخت کي چي فيوډالي سيسitem مخ پر زوال وو، د پاچهانو ورڅ په ورڅ زياتېدونکي قدرت بیا د پاپ او مقدس روم د امپراتور د جهان شموله قدرت ادعائکانو ته چلينج ورکړ. کلتوري او روشن فكري ريفورم چي رنسانس (تقریباً ۱۴۵۰-۱۶۵۰ پوري) بلکېږي، د پاپ د قدرت زوال او د شاهي قدرت د پراختیا سره مرسته وکړه. په دغه دوران

کي د رامينخته سوو مفاهيمو، لكه علمي تحقیق او شخصي آزادي، د کلیسا قادرت ته سختي ضربې ورکړي.

يوه مهمه پايله ئې د پروتستانت ريفورم Protestant Reformation وو. د رنسانس د افکارو تر اغېزې لاندي مارتین لوتر Martin Luther کاتوليک کلیسا د خدای او خلګو تر منځ د لازمي منځکړي په توګه رد کړه. په کال ۱۵۱۷ کي لوتر خپله عقیده اعلان کړه چې هر خوک کولاي سې د خدای سره په انفرادي توګه اړپکي ولري (يعني د کلیسا منځکړيتوب ته اړتیا نسته). د خو لسيزو په دوران کي د لوپديئحي اروپا خلورمه برخه پروتستانت سول. د ريفورم سره سياسي-مذهبی مبارزې هم د اروپا په نور و سيمو کي د مذهبی آزادي په نامه پيل سوي.

دنېروال سیستېم ظهور

(شلمه پېړۍ)

The Evolving World System: The Twentieth Century

په شلمه پېړۍ کي ډېر مهم او چټک جهاني تغيرات منځته راغل چې ترن ورځي پوري دواام لري. د شلمي پېړۍ په پيل کي دنېرۍ په ډېر و هيادو کي پاچهانو حکمروا اي کوله؛ کوم مهم نېروال سازمان وجود نه درلود؛ او په نېرۍ کي ۱,۵ بیلیونه خلاک او سېدل. کله چې شلمه پېړۍ پايان ته ورسېدله، په ډېر و هيادو کي انتخابي حکومتونه منځته راغلي وه؛ ملګري ملتونو UN او نورو بین المللی سازمانونو بر جسته مقامونه درلودل؛ او دنېرۍ نفوس و ۶ بليونه يعني خلور واره ډېرسوی وو. دا تول يوازي په يوه پېړۍ کي پېښ سول، چې د ۳۵۰۰ کالو ثبت سوي بشري تاریخ تقریباً په سل کي ۳ په بر کي نيسی.

د دې تغیراتو ډېره برخه د تکنالوچيکي او علمي کشفياتو د ورځ په ورځ زیاتپدونکي سرعت سره اړه لري. په شلمه پېړي کي تلویزیون، کمپیوټر، انټرنیټ، هستوى انژري، هوائۍ او فضائي مسافرت او داسي نور په زړه پوري کشفيات منځته راګل. تکنالوچي پرابلمونه هم حلوي او هم پرابلمونه منځته راواړي. د طب په برخه کي پېشافتونه، د مثال په توګه، دا معنى لري چې ډېر کوچنيان ژوندي پاتېږي او خلګ زيات ژوند کوي، مګر د دې تغیراتو په نتیجه کي د نړۍ نفوس په بېساري توګه پېسپدلي دئ. د نوي تکنالوچي گانوله برکته مور او س کولاي سو نوې معدني مواد راوباسو، په تولید ئې واپرو او د پرمختاللي وسايلو په وسیله ئې تر مصرف کوونکو پوري ورسوو. دلته بیا هم مور وینو چې د دې اقتصادي پرمختګ له امله د خلګو د ژوند سطحه لوړه سوې ده، مګر د هوا چېټلي، کروي تودو خه global warming او داسي نور پرابلمونه هم منځته راغلي دي.

د دوه قطبې سیستم صعود او نزول:

دوهمه عمومي جګړه (۱۹۴۵-۱۹۳۹) د بشريت له پاره یوه بېساري تراژيدي وه. مګر دوهمي عمومي جګړې پر اروپايي بنیاد ولاړ خو قطبې ساختمان هم پنګ کړ. په پایله کي ئې، ډېر ژرد شوروی اتحاد او امریکې د متحده ایالاتو تر کنټرول لاندی یو دوه قطبې سیستم منځته راغي. هغو کسانو چې د دې سترو قدرتونو تر منځ شدید خصومت لیدلی دئ، د دوه قطبې سیستم د له منځه تلو هیڅ پېش بینې ئې نه سوای کولاي. مګر د دوه قطبې سیستم دوران لنډ وو. تدریجی زوال ئې تر یوې لسیزې وروسته پیل او په ۱۹۹۲ کي تاریخ ته وسپارل سو.

دوهمي عمومي جګړې د هغه وخت موجود عمده لوړګارې له منځه یووړل. پر ځای ئې د امریکې د متحده ایالاتو نظامي او اقتصادي ستر قدرت superpower د یوه قطب د لیدر په توګه منځته راغي. شورووي

اتحاد، که خه هم چي په دوهمه عمومي جگړه کي ټې ډېر تاوانونه وليدل، د بل قطب د ليپر په توګه رامنځته سو. شوروی اتحاد له اقتصادي پلوه هيڅکله هم د امریکي د متحده ایالاتو سیال نه وو، مګر شوروی اتحاد یوه ډېر لويه نظامي قوه او همدارنګه یوه تهديدوونکي آيدیالوجي درلوده چي په کال ۱۹۴۹ کي يې اټومي وسلې هم لاسته راوستلي. هغه نآرامه اتحاد چي د دوهمي عمومي جگړې په دوران کي د واشنګتن او ماسکو تر منځ موجود وو، ډېر ژر خپل ځای و بنکاره خصومت ته ورپرېښود. د دوى تر منځ رقابت په رشتیا سره هم نېۍ پر دوو متخاصمو برخو ووېشله او د ساره جنګ cold war دوران پیل سو.

تاریخ پوهان اوس هم د ساره جنګ پر عواملو باندي بحث کوي، مګر موږ ويلاي سو چي بېلابېلو اقتصادي او سیاسي مصلحتونو او همدارنګه د قواوو د توازن د پخوانی ساختمان د رنګېدلو په نتیجه کي د قدرت د خلا منځته راتلو یو دوه قطبی سیستم رامنځته کړ چي په هغه کي د نېۍ د سیاست زیاته برخه د دوو سترو قدرتow superpower تر منځ د مقابلې پر محور را خېدله. د امریکي متحده ایالاتو د شوروی او کمونیزم د تهديد په وړاندی د محدودیت containment دكتورین په رامنځته کولو سره عکس العمل وښود. د دې پالیسي له مخي د امریکي متحده ایالاتو د شوروی اتحاد او نورو کمونیستی هیوادو په مقابل کي په نېیواله سطحه مخالفت کاوه. د دې کارلپاره واشنګتن یو شمېر سیمه بیز تړونونه حمایه او منځته را پړل. یو له دې مهمو تړونو څخه د شمالی اتلانتیک تړون North Atlantic Treaty Organization (NATO) ۱۹۴۹ کي تأسیس سو. شوروی اتحاد ئې په جواب کي په کال ۱۹۵۵ کي د وارسا تړون Warsaw Treaty Organization جوړ کړ. دواړو خواود پر مختلونکو هیوادو، چي د دریمي نېۍ په نوم شهرت لري، د ملاتړ د تر

لاسه کولو لپاره هلي خلي کولي. په دې کمونيستي او ضد کمونيستي مسابقه کي د شوروی او امریکي وسلې او پيسې و بېلاپلوا هیوادو او ياغي گروپونو ته ورشپوه سولي. د دوي تر منځ د چېر سخت رقابت سره سره، بیا هم د آټومي جګړي له بېري دواړو خواوو له مخامنځ مقابلي خنځه ډډه کوله. د ساره جنګ په دوران کي تر ټولو ډاروونکي پېښه هغه وخت رامنځته سوه چې په کال ۱۹۶۲ کي شوروی اتحاد په کيوها کي د زروي ميزايلونو څای پر څای کول پیل کړل، او د امریکي متحده ایالاتو جمهور رئیس جان کینډي د آټومي جنګ د خطر په منلو سره شوروی اتحاد مجبور کړ چې خپل ميزايلونه له کيوها خنځه وباسې.

د محدودیت د دکتورین یوه نتیجه په ویتنام کي د امریکي د متحده ایالاتو راګیرېدل وو. ویتنامي قواوو د نېشنلیست / کمونيست هوچي مین په مشري د فرانسي استعماري فوج ته په کال ۱۹۵۴ کي ماته ورکړه او استقلال ئې لاسته راواړه. مګر ویتنام په شمال کي د هوچي مین د قواوو او په جنوب کي د یو غیر ديموکراتيک لوپدیع پلوه حکومت تر منځ وېشل سوي وو. د یو واحد ویتنام له پاره مبارزه ډېر ژر پیل سوه، او د امریکي متحده ایالاتو په کال ۱۹۶۴ کي نظامي مداخله وکړه. جګړه ډېر ژر د امریکايانو لپاره یوه لویه روحي ضربه ګرزوبله او له جنګ خنځه ستريا د امریکي متحده ایالات دې ته وهڅول چې له ویتنام خنځه ووزي. په نتیجه کي ډېر ژر په کال ۱۹۷۵ کي د هوچي مین بریالیو قواوو ویتنام سره متحد کړ.

د دوه قطبي سیستم پا:

د ۱۹۷۰ او ۱۹۸۰ کلونو په اوایلو کي د واشنگتن او ماسکو تر منځ روابط، په لومړي سر کي په کراره او په وروسته کي په چتکي سره تاوده سول. میخایل ګورباچوف په کال ۱۹۸۵ کي د شوروی جمهور رئیس سو

او یو لپ داسي ريفورمونه ئې رامنخته كېل چي د شوروسي اتحاد په سياسي ساختمان کي ئې اختناق اوپه اداري او اقتصادي ساختمان کي ئې ملاماتوونكى يورو و كراسىي رالپر كېره. كه شه هم د ميخايل گورباچوف اهداف محدود وه مگر د کمونيستي شوروسي اتحاد له پاره نور نتاييچ پر بنا سول او داسي قواوي رايله سوپي چي د ده تر كنترول وتلي وي.

د شوروسي د ملاماتوونكى نظامي مصارفو د لبرولو، د تجارت د پراختيا او نورو اقتصادي گىتو د په لاس راپرلو په منظور، گورباچوف د لوپديع سره د بنو مناسباتو د تىنگولوپه لېتە کي سو. د نورو كارونو تر خنگ گورباچوف اعلان و كېر چي شوروسي اتحاد به د ختيئي اروپا هيوا دونه پرپيردي چي خپلي داخلىي پاليسى تعقىب كېرى. په جواب کي دې هيوا دونه دېر ژر د شوروسي له مداره ځانونه خطا كېل. تر تولوپه زړه پوري داوه چي د ختيئي المان کمونيستي دولت دېر ژر سره وپا�ل سو. د ختيئي المان محافظينو د برلين د ديوال، چي د برلين بشار ئې پر ختيئي او لوپديع سره وېشلى او د ختيئي او لوپديع نېر د وېش سمبلو وو، د نظارت پوستي ايله كېرى. مظاهره چيانو او نورو خلګو د دېوال زياته برخه په خپله ونډوله. ختيئي المان د کال ۱۹۹۰ د اكتوبر په مياشت کي خپل ځان پنگ كېر، قلمرو ئې د لوپديع المان په لاس كېنپووت او يو نوي متخد المان منخته راغي. په سيمه کي نور کمونيستي دولتونه هم راونپېدل او په کال ۱۹۹۱ کي د وارسا پکت (پيمان) هم پنگ سو. كه شه هم چي د چازړه تنه لوپدله، شوروسي اتحاد هم ورپسي سو او د ۱۹۹۱ کال د ډسمبر د مياشتى پر ۲۵ مه گورباچوف د هغه هيوا د جمهور رئيس په توګه چي نور ئې وجود نه درلود استعفى وکړه. په همدي مازديگر د شوروسي اتحاد د سوټک او لور سور بيرغ د اخيري څل له پاره د کرملين له خلي راکښته کړه سو او پر ځای ئې د روسيي سور، سپين او شين رنګه بيرغ پورته کړه سو. شوروسي

اتحاد نور وجودنه لري.

په شلمه پېړي کي د امنیت مسئله:

په نېړي کي اوس هم عنعنوي لار دا ده چي هر دولت د خپل ځان د ساتني مسئوليت پر غاړه لري او هڅه کويي دومره نظامي قوت ولري چي خپلي ملي ګتي په وساتلائي سی. پريوه هيوا ديرغل په صورت کي بنسابي نور هيوا دونه د هغو سره مرسته وکړي، مګر دا هغه وخت پېښېږي چي دا کار د مرسته کوونکي هيوا د ملي ګټيو سره سمون وخوري. د مثال په توګه، د امریکې متحده ایالاتو په کال ۱۹۹۱ کي د کويیت سره مرسته وکړه، مګر دا کار ئې تر پېړه حده د تېلو له پاره وکړ. که چېږي کويیت مېوہ جات تولیدولای، نو دا امکان چېر لې، دئ چي نیم مليون امریکایي عسکر و به د عراقې يرغل شنځه د کويیت د خلاصون له پاره وردانګلې واي.

د ځان ساتني مسئوليت پر خپله غاړه اخیستل ځانته ګتي لري، خو ځینې تاوانونه هم ورسره تېلې دي. یو له دې تاوانو شنځه د نظامي قوې درلودلو زيات مصرف دئ. سره له دې چي سور جنګ پاي ته رسپدلى دئ، بیا هم د کال ۱۹۹۲ او د ۲۰۰۵ تر منځ د نېړي تجمعي نظامي مصارف نژدې ۱۱,۴ تريليونه ډالرو ته ورسپدل. یوازي د امریکې د متحده ایالاتو برخه ۴,۴ تريليونه ډالره ته ورسپدله. بل تاوان ئې دادئ چي مؤثریت ئې مشکوک دئ. منقدین دا خبره کوي چي « ملي امنیت» په خپله یو تناقض دئ، ځکه چي په شلمه پېړي کي ۱۱۱ مليونه خلګ په جګرو کي وژل سوي دي. دا ګنګس کوونکي شمېره د هغوکسانو تر شمېرې چي په ۱۹ پېړي کي وژل سوي دي ۶ واره زیاته او د هغوکسانو تر شمېرې چي په ۱۸ پېړي کي وژل سوي دي ۱۶ واره زیاته ده. که د نېړیوال نقوس زیاتوالی هم په حساب کي راولو، بیا هم په هره پېړي کي تر تېږي پېړي زيات خلګ په

جګړو کي وژل سوي دي. سربېره پر دي، د ذروي وسلو د منځ ته راتلو معنى دا ده چي بله لویه جګړه به د ټول بشريت د تباھي سبب سی. د عامه تباھي وسلې weapon of mass destruction چي د بیالوجیکي، کیمیاوي، راډیولوجیکي او ذروي وسلو په شکل رامنځته سوي دي، نور هم د راتلونکي لوبي جګړې بېره زیاتوي.

په یوویشتمه پېړۍ کي جهاني اقتصاد:

د دوهمي عمومي جګړې را په دېخوا یو له تمایلات رامنځته سوي دي چي پر بین المللی سیستم باندي ئې تأثیرات بشندي دي. اقتصادي وابسته ګي او د خو محدودو ثروتنندو او زیاتو غریبو هیوادو تر منځ نابرابري هغه دوه مهم تمایلات دي چي زیاته توجه ئې جلب کړې ده.

اقتصادي وابسته ګي:

يو تمایل چي تر دوهمي عمومي جګړې راوروسته ئې ډېر زیات انکشاف موندلی دئ هغه اقتصادي وابسته ګي ده. په کال ۲۰۰۶ کي د مالونو او خدماتو تبادله تر ۱۴ تریليونه ډالره زیاته وه؛ یوازي د امریکې د متحده ایالتو دارائي ګانی assets (لكه شرکتونه، ملکیتونه، اسهام) په نورو هیوادونو کي ۱۱,۱ تریليونه ډالرو ته رسپري او د امریکې په متحده ایالتو کي د خارجيابو دارائي ګانی تر ۱۳,۶ تریليونه ډالره زیاتي دي؛ او سن هره ورڅ تقریباً دوه تریليونه ډالره اسعار د هیوادونو تر منځ تبادله کېږي. د هیوادونو تر مينځ د تجارت، سرمایه ګذاري او اسعارو د دومره آزاد جريان نتيجه دا ده چي هیوادونه د خپل سعادت او برياليتوب له پاره دومره زیات یو له بله سره تړي دي چي د یوه واحد يا ملي اقتصاد national economics په هکله خبرې کول بنایي زموږ خخه لاره

ورکه کپری.

د اقتصادي وابسته گي سره د چلنډ کولو له پاره، په نپري کي يو لپر نېړوال او سيمه ييز اقتصادي سازمانونه رامنځته سوي او تقويه سوي دي. مهم نېړوال اقتصادي سازمانونه جهاني بانک World Bank، بين الملاي وجهي صندوق International Monetary Fund او د تجارت نېړوال سازمان (WTO) د. د زياتو سيمه ييزو اقتصادي سازمانو په لپر کي د اروپا اتحاديه (EU)، د جنوب ختيئخي آسيا د ملتونو ټولنه Association of Southeast Asian Nations(ASEAN) او په جنوبی امريكا کي جنوبی مشترک بازار Southern Common Market مهم سازمانونه دي.

مخكي له دي چي د اقتصادي وابستکي بحث پاي ته ورسوو، دي خبری ته باید پام وکړو چي د اقتصادي ګلوبال یېښن لاره هواره نه ده او آينده ئې هم روښانه نه برېښي. د هيوادونو تر منځ تجاري او پولي تشنجات وجود لري. ډېر خلک د دي مخالف دي چي د هيواو استقلال ئې ملګرو ملتونو، د تجارت نېړوال سازمان او نورو بين الملاي سازمانو ته ورتسلیم سی. د ځینو خلګو سره بیا دا تشویش موجود دئ چي آزاد تجارت لویو خو ملتی multinational شرکتونو ته لاره خلاصه کړي ده چي د کارګرو د حقوقو، د تولید خوندي توب product safety او د سالم محیط د قوانینو خخه سرغونه وکړي.

د شمال او جنوب تر منځ اقتصادي نابرابري:

اقتصادي شرایطو د نپري د نفوسو يو اقلیت چي په يو خو محدودو ثروتمندو هيوادو کي او سېږي او يو زیات شمېر خلګ چي د نپري په غربیو هيوادو کي او سېږي، سره پېل کپری دي. د دي دوو اقتصادي ساحو د پېلولو

له پاره د شمال او جنوب اصطلاح په کار اچول کېږي. شمال د ثروتمندو او صنعتي هیوادو، چي د اقتصادي پلوه پر مختللي بلل کېږي او عموماً په شمالي نيمه کره کي پراته دي، نماینده ګي کوي. په مقابل کي بیا جنوب د غربیو هیوادو چي د اقتصادي پلوه لړ، پر مختللي بلل کېږي او زیاتره ئې په جنوبی نيمه کره کي پراته دي، نماینده ګي کوي.

که خه هم چي د تقسیم بندی ډېره دقیقه نه ده، مګر تریخ واقعیت دا دئ چي د شمال او جنوب تر منځ یوه پراخه اقتصادي نابرابري موجوده ده. په ۲۰۰۵ کال کي، د شمال د هیوادونو د سپړي پر سر جي اين پي per capita GNP ۳۵۱۳۱ ڈالره وه، چي د جنوب د سپړي پر سر د جي اين پي، چي ۱۷۴۶ ڈالره وه، شل چنده (۱:۲۰) زیاته وه. بنسکاره خبره ده چي په لړ پر مختللو هیوادونو کي د ډېرو شیانو بیه تر پر مختللو هیوادو کښته ده. مګر د خرید د قوي د په نظر کي نیولو سره بیا هم د شمال او جنوب تفاوت تر شپږ چنده زیات دئ (۶:۱).

دا وچي احصائي ځکه مهمي دي چي د ثروت خلا که ۲۰ چنده او یا ۶ چنده وي، د لړ پر مختللو هیوادو له پاره ویرانونکي نتایج په بر کي لري. په لړ پر مختللو هیوادو کي تر پنځه کلنی مخکي د کوچنیانو د مړینې امكان ۱۲ واره تر شمال زیات دئ. د شمال او جنوب خلګ لکه بالکل چي په جلا جهان کي ژوند کوي. په شمال کي تر زیاتي اندازې اقتصادي تضمین، سواد او صحې خدمات وجود لري. بالعكس، په جنوب کي د خلګو ژوند زیات وخت د غربت، پېسوادۍ او ناروغیو سره ملګرۍ وي.

په جنوب کي ډېر خلګ د خپل غربت پړه پر پخوانې استعماري فشار باندي اچوي او په دي عقيده دي چي پر مختللي هیوادونه او سه هڅه کوي لړ پر مختللي هیوادونه د اقتصادي او سیاسي پلوه کمزوري وساتي خو و کولاي سې خپل استعماري تسلط ته دوام ورکړي. که خه هم چي دا

دول احساسات د تروریزم حقانیت نه سی ثابتولای، مګر دا مهمه خبره باید په نظر کي ولرو چي د امریکې پر متحده ایالاتو باندي د سپتیمبر د یوولسمی د حملې د قهر تر شاهه فکتورونو خخه یو هم په لبر پرمختللو هیوادو کي پساري غربت دئ.

په یوویشتمه پېړۍ کي بشري حقوق:

په بشري حقوقو باندي تجاوزونو د بشري تاریخ په اوږدو کي وجود درلود. کوم شی چي توپیر لري هغه دادئ چي نپوي اوسلو په پراخه توګه پر بشري حقوقوباندي د تجاوزونو په غنډلو او د هغوي په هکله ئې په عمل کولو پیل کړي دئ. بین المللی محکمې international tribunals هڅه کوي هغه افراد چي په جنګي جرایمو او د بشريت په وړاندي جرایمو تورن دي په سيري ليون، راوندا او بالکان کي محاكمه کړي. تر ټولو مهمه داده چي د قانون لاسونه لوړو دولتي مقاماتو ته هم ورغزېدلې دي. د یوګوسلاویا پخوانی جمهور رئیس، سلوبودان میلاسویچ، مخکي له دې چي په کال ۲۰۰۶ کي د زړه د ناروغری له امله په بندی خانه کي مړ سی، په بالکان کي د جنګي جرایمو په تور تر محاكمې لاندي ۶۵۰ همدارنګه، د لاپړیا پخوانی جمهور رئیس، چارلز تېلر، د ده هیواد د داخلی جګړو په دوران کي په ۶۵۰ جنګي جرایمو تورن سوی او په بین المللی جنائي محکمه International Criminal Court کي، چي د هالنډ د هاګ په بنارکي موقعیت لري، تر محاكمې لاندي دئ.

دریم فصل

خارجی پالیسی او د هغه تحلیل

Level of Analysis and Foreign Policy

په لومړي فصل کي تاسي ته نړيواله ډرامه او په دوهم فصل کي ئې لنډه تاریخچه دروپېژندل سوه. اوس دا وخت را رسپدلي دئ چې خپله توجهه دې ته راواړوو چې د نړۍ پر ستپېج باندي د عمل محرکه قوه څه شی ده. [يعني دا نړيواله ډرامه کومي قواوي سره خرخوي او خرنګه ئې سره خرخوي]. خرنګه چې دولتونه، په اوس عصر کي او هم له ډېر پخوا راهیسي، د نړۍ د ستپېج ډېر مهم او باقدرته اکټران [لوبغاړي] دي، نومور به دلته پر دې باندي زیات زور واچوو چې دولتونه خارجي پالیسی خرنګه جوړوي او په خه چول ئې عملی کوي. د نړۍ په سیاسي ډګر کي، زیات وخت څیني دولتونه یو عمل کوي او نور دولتونه بیا، په مستقیمه یا غیری مستقیمه توګه، د بین المللی سازمانونو له لاري عکس العمل بنګاره کوي. یقیني خبره ده چې یوازي دولتونه نړيوال لوبغاړي نه دي. د ولادیمیر پوتین Vladimir Putin په شان افرادو د تصمیم نیولو پروسې، د ملګرو ملتونو (UN) په شان بین المللی حکومتی سازمانونه (IGO)، او همدارنګه بین المللی غیر حکومتی سازمانونه (NGO) به په راتلونکي فصلونو کي تشریح سی.

لكه چې په راتلونکو صفحو کي به ئې تفصیل ووینو، د خارجي

پالېسى پروسه چېرله پېچاپي ده. تحلیلگران د خارجي پاليسي د پروسې دباريکيو دروبنالو لپاره هغه ددي لاندي درو زاويو خخه مطالعه کوي:

۱. له فردي زاوئې خخه تحليل: چي پر پاليسي باندي د خلکو تأثير د انفرادي اشخاصو په حیث مطالعه کوي.

۲. له دولتي زاوئې خخه تحليل: چي پر پاليسي باندي د حکومت د سازمان او اجرآتو تأثير مطالعه کوي.

۳. د سیستم له زاوئې خخه تحليل: چي د یوه هیواد پر پاليسي باندي د خارجي فشار و نفوذ مطالعه کوي.

له فردي زاوئې خخه تحليل:

د فردي زاوئې خخه تحليل له دي نظر خخه راپيل کېږي چي د پاليسي جوړولو رینې په خلکو کي پرته ده، يعني خلک دي چي پاليسي جوړوي. ځکه نو، د فردي زاوئې خخه تحليل د انسانانو د تصميم نیولو په پروسه باندي پوهېدل په بر کي نيسې. مثلاً په دي باندي ځان پوهول په کار دي چي انسانان د یونوغر په توګه څرنګه تصميم نيسې.

انسان د یونوغر په توګه:

یوه مهمه پوبنتنه دا ده چي د انسان ذاتي خصلتونه پر پاليسي باندي خومره نفوذ لري؟ د دي پوبنتني د جواب له پاره باید لوړۍ په دي ځان پوه کړو چي انسانان ډېر لې، وخت معقول تصميم نيسې. د مثال په توګه، تاسي دا تصميم چي کوم کالیج ته باید ولاړ سئ، څرنګه ونیوئ؟ بنکاره خبره ده چي تاسي دا تصميم د شېر خط له لاری نه دئ نیولی. مګر نو پوره او معقول تصميم مو هم نه دئ نیولی. آیا تاسي د هیواد ټول کالیجنونه، ګلنی مصرف ئې، موقعیت، اجتماعي محیط، د استادانو لیاقت، درسی

پروگرامونه، او د فارغه کېدلو په صورت کي د کار د امکاناتو له پلوه مطالعه او تحلیل کړي دي؟ ډېر امكان لري چي ستاسي د کالیج د انتخاب تصمیم و کور او کورني ته دنځري والي او یانورو دې ډول مسایلو تر تاثیر لاندی راغلوي.

زموره تصور دا دئ چي د خارجي پاليسي تصمیم نیول به کاملاً پر معقولیت بنا وي، مګر رشتیا خبره دا ده چي له ډېر و جهتونو شخه ئې ستاسي د کالیج د انتخاب له پروسې او څینونورو تصمیمونو سره چي تاسي ئې په ورځني ژوند کي نيسی، چنداني توپیر نه لري. د خارجي پاليسي تصمیمونه هم د ادراکي، احساساتي او څيني وخت حتى د بیولوژيکي فکتورونو تر اغیزې لاندی راخي.

ادراكې فكتورونه:

هغه خه چي تاسي د کالیج په انتخاب کي وکړل او هغه خه چي ليدران ئې د خارجي پاليسي په تصمیم کي کوي، ادراكې تصمیم نیول cognitive decision making د «محدود معقولیت» په چوکاټ کي نیول کېږي. [يعني د معقول او منطقی تصمیم نیولو له پاره محدودیت وجودلري]. ورک، غلط او بې مفهومه معلومات خارجي محدودیتونه دي. د مثال په توګه، د امریکې جمهور رئیس بوش او د برلنی په صدراعظم بلپر د ۲۰۰۳ کال په مارچ کي دې تصمیم نیولوته اړ سول چي پر عراق يرغل وکړي مګر په دې نه پوهېدل چي ایا صدام حسين به په عکس العمل کي د امریکې او برلنی پر قواوو باندي کیمیاوی یا بیولوژیکي حمله وکړي او کنه. د معقول تصمیم نیولو په اړه داخلی محدودیتونه بیا زموږ په انسانی ضعفونو پوري اړه لري. مثلًا، څيني وخت د ډېر و پرله پېچلو موضوعاتو د مطالعې له پاره

زمور پوهه کفایت نه کوي. په ۲۰۰۳ کال کي د عراق د حملې پر وخت «واقعيتونه» چي هر شه وه، موجود معلومات دومره زيات وه چي د ټولو هضمول د جمهور رئيس بوش، صدراعظم بلپر، جمهور رئيس صدام حسين، ياهم د کوم بل انسان له پاره، پېر ګران کار وو.

ښکاره خبره ده چي مورنه غواړو داسي فکر وکو چي موره نامعقول يو، نود دي له پاره چي د خپلو ادراءکي محدود دیتونو سره مقابله وکولای سو، د لاندي دريو ستراتېژيو څخه کار اخلو.

دادراکي تداوم لټول:

دادراکي انسجام د لټولو په لار کي تصميم نیونکی هڅه کوي پر هغو معلوماتو سترګي پتي کړي چي د دوى د موجودو نظریاتو سره په تنافض کي وي. د عراق په هکله به د وړاندی سوو معلوماتو او ناسمو معلوماتو [يعني هغه معلومات چي قصدًا غلط وړاندی سوي وي] مناقشه تر ډپرو ګلونو پوري روانه وي. مګر دا پوبنسته پېځایه نه ده چي ولې په لندن او واشنگتن کي تصميم نیونکي دي ته لپوال وه چي د برتانې د استخباراتي ادارې دا ادعا ومني چي ګویا بعداد هڅه کوله د نایجیر Niger خڅه یورانیوم وپلوري او د امریکې د خارجي استخباراتي ادارې CIA پر وړاندی سوو مستدلو شکونو ئې سترګي پتي کړي. یو علت ئې دادئ چي د صدام حسين په هکله دبر تانې د استخباراتو د ادارې ادعا د تصميم نیونکو له منفي ذهنیت سره سر خپری. که چېري هغه معلومات منل سوي واي چي د عراق د اټومي پروګرام نستوالی ئې په ګوته کاوه، نو دي کار به د دوى له پاره ناوره ادراءکي تنافض او ناهم آهنګي منځ ته را پړي واي.

غیر عملی هيله درلودل [خيال پلو]:

د دي له پاره چي خپل تصميمونه توجيه کړو، موره انسانان زيات

وختونه ځانونه په دې قانع کوو چې زموږ انتخابي تصمیمونه به بریالي سی. د مثال په توګه، په دې خبره باندي پوهېدل ګران دي چې ولی صدام حسین، سره له دې چې د امریکې غوندي ستر نظامي قدرت سره مخامنځ وو، بیاهم په خارج کي تر محفوظ تبعید ئې له امریکې سره د جګړې لاره غوره کړه. دلیل ئې، د ده د پخوانیو ملګرو او همکارانو په وینا، دا دئ چې صدام حسین په دې باور وو چې دی به بیاهم پر قدرت حاکم پاته سی. د عراقی دیکتاتور په فکر، په ۱۹۹۱ کال کي د ده ماته یوازي یو تاکتیکي شاتګ وو. د ده دا غیر عملی هیله [خيال پلو] د ۲۰۰۳ کال تر جګړې لېږدې مخکي له یوه خبریال سره په خبرو کي نښه خرگندېږي. خبریال دې ټکي ته په اشاره کولو سره چې دا څل عراقی قواوي تر پخوا لا هم له زیات زورور نظامي قوت سره مخامنځ دي، دا پوبنتنه رامنځته کړه چې: "تاسي ولی فکر کوئ چې دا څل به تاسي په جګړه کي بریالي سئ؟" د عراقی مشر جواب دا وو چې: "په ۱۹۹۱ کال کي عراق مات سوی نه دئ. په حقیقت کي، موږ خپلي نظامي قواوي له کويټه خخه د خپل تصمیم له مخي راوایستله... موږ خپلي قواوي د عراق داخل ته رانه ایستله خود عراق په دنه کي جګړې ته دوام ور کړاى سو". د خپل خیال پلو په دوام، صدام حسین خبریال ته ډاډ ورکوي: "که چیري جنګ پر موږ باندي تحمل سی، عراق به بیاهم پر خپل ځای پاته سی... حتی که ډېر ستر قدرت هم وغواپري چې موږ له منځه یوسې. [موږ] به په اسانۍ سره له منځه ولاړ نه سو".

احساساتي فکتورونه:

موږ داسي فکر کوو چې تصمیم نیوونکي لیدران په سره سینه معقول تصمیمونه نیسي، مګر واقعیت دا دئ چې دوى هم خوابدي کېږي، درد

ورخی، غمجن کېږي او د نورو په شان د بېلاپلوبېشري احساساتو سره مخامنځ کېږي. د مثال په توګه، په ۱۹۸۰ ميلادي کال کي په اپران کي د امریکې سفارت د ایراني څوانانو له خوا اشغال او د سفارت مامورین یړ غمل ونيول سول. د هغوي په ملاتړ، په امریکې کي اپرانی زده کوونکو د سپینې مانۍ مخي ته په مظاھر ولاس پوري کړنود امریکې جمهور رئیس جیمي کارتر Jimmy Carter چې د پېر په قهر سو او وي ویل دی غواړي "چې جادو ته په خپله ور ووزي او دا... حراميان وډبوی". کارتر نه سوای کولای چې د پنسلوانيا جادې ته، چې سپینې مانۍ پر پرته ده، ورووزي او مظاھره کوونکي په خپله وډبوی. مګر د د قهر او نا اميدی بشای پر هغه نامعقول تصمیم تأثیر کړي وي چې د د یړغملو د نجات په هکله ونیو. همدارنګه، د امریکې جمهور رئیس بوش د سپتېمبر د یوولسمی ټپوریستی حملوسخت په قهر کړ. ده خپل مرستیال چیني Cheney ته وویل: "موږ به هغه کسان چې دا کارئې کړي دئ پیدا کړو او [حیادي وي] کونه به ئې ورڅیري کړو".

جنسیت:

عیني پوهان په دې عقیده دی چې د یوه شخص جنس sex (ښځیتوب او ناریتوب) پر سیاست باندی مهم اثر لري. مګر، جنسیت gender بیا یو اجتماعي ساختمان دئ چې زموږ د اجتماعي معاشرت له لاري خلق سوي دئ. بشای په ټولنپوهان په دې عقیده وي چې جنسیت د اشخاصو پر سیاسي سلوک او کردار اثر لري، مګر دا چې جنس sex به هم په همدي اندازه اثر ولري چنداني باوري نه دئ. موږ له دې مفکوري سره موافق یو او وينو چې پر سیاست باندی د بنټو او نارینه وو اثر د هغوارزښتونو نتیجه ده چې د کورنۍ او ټولنۍ له خوا و دوى ته تلقین سوي دي.

پولیتیکل ساینتسیان همدا اوس غواپی دا معلومه کړي چې ایا د خلګو جنسیت د دوى په سیاسی طرز تفکر او طرزالعمل کې شه توپیر راولي او کنه. دا بسکاره خبره ده چې د بېلاپېلو مسايلو په هکله د عمومي نظرغونښتنی Polls پر وخت، د بنځو او نارینه وو د نظر تفاوت وجود لري. جنګ او سیاسي تشدد يوله هغو موضوعاتو خخه دئ، چې بنځي او نارینه د هغو په باب متفاوت نظریات لري. له دوهمي عمومي جګړې راهیسي، د امریکې په متحده ایالتو کې د عامه افکارو سروې polls دا بنېي چې هر وخت بنځي تر نارینه وو لبرد جنګ او د جنګ د دوام غونښتونکي دي. د مثال په توګه، په ۲۰۰۳ ع کي، د امریکې دوه پر درې برخې نارینه وو او یو پر دوه برخو بنځود عراق د جنګ ملاتو وکړ. د جنسیت دا پول خلا په بین المللی نظر غونښتنو کي هم وموندل سوله. د مثال په توګه، په آستراليا، کانادا، برطانيا او ایطاليا کي، د بنځو په تناسب د ۱۰ خخه تر ۱۵ فيصده زیات نارینه د جنګ پر خواوه. د سیاسي تشدد د نورو اشکالو په هکله هم مشابه نتایج وجود لري. د یوې سروې له مخي چې شه وخت مخي په یو ولسو اسلامي هیوادونو کي د ځانمرګي بریدونو په هکله سر ته رسپدلي ووه، دا بنېي چې په سلو کي ۳۵ نارینه وو او په سلوکي ۳۱ بنځو ځانمرګي بریدونه عادلانه عمل بللي ۹۹.

د جنسیت خلا ولی موجوده ده؟ آیا علت ئې د بنځو او نارینه وو په بیالوجیکي ځانګړېتوب کي دئ، او که دا توپیر د بنځو او نارینه وو د اجتماعي معاشرت خخه رازېږدلی دئ؟ د جنسیت مفکوره، چې د جنس سره توپیر لري، پر دې عقیده ولاړه ده چې د نارینه وو او بنځو تر منځ سلوکي behavioral تفاوتونه د دوى د ټولنیز رول خخه را پيدا سوي دي. په دې توګه ويلاقې سوچي جنس sex بیالوجی او جنسیت gender سلوک يا کردار دئ. څینې پوهان بیا استدلال کوي چې بیالوجی په کلکه سلوک

او کردار کنټرولوی.

او س دا پوبنستنه رامنځته کېږي چې که د خارجي او دفاعي چارو په تصميم نیولو کي بشئي او نارينه برابره (یا بنایي زیاته) برخه واخلي آيا دوي به په جهاني سياست کي تغير راوستلai سی؟ فرانسيس فوكوياما (Francis Fukuyama ۱۹۹۸) دې نتيجه ته رسپدلي دئ چې نپري به د بشئو په رهبری، "دلبرو ټکرونون سره مخامن وي او پخلينه او همکاري به تر او سني حالت پکښي زیاته وي". د دې مفکوري په ملاتړ، په دې نژدي وختو کي یوې څېرنې دا ونسودله چې بشئي د مناقشاتو د حلولو له پاره د همکاري او مصالحي لاره غوره کوي او نارينه بیاد ټکر او تصادم خوا ته میلان لري.

تاسي څه فکر کوي؟ که د جورج بوش ماندینه، لورا بوش، د امریکې جمهور رئیسه واي؛ ساجده خیر الله، د صدام حسين مېرمن، د عراق مشره واي او همدارنګه د عراق او امریکې ډیپلوماتیکي او د ملي امنیت چاري د بشئو په لاس کي واي، آیا امریکې به پر عراق حمله کړې واي؟

سازمانی سلوک:

د انسانانو یوه بله عمومي مشخصه دا ده چې په ډله بیز حالت او انفرادي حالت کي د دوي فکر کول او عمل کول توپير کوي. دا موضوع په لاندي دوو مفهومو کي نهه تshireح کېداي سی چې یو ئې د رول سلوک اوبل ئې د ګروپي تصميم نیولو سلوک دئ.

د رول سلوک:

موږ ټول چې په هر حالت کي قرار لرو، د خپل تفكر پر اساس د هغه حالت په هکله یو رول لوبوو. د مثال په توګه، تاسي د پروفیسر، شاگرد،

آمر، کارگر او یا هم د مور او پلار په توګه بپلابېل رولونه لوبوئ. جمهور رئیسان او نور پالیسی جوړونکي هم خپل رولونه لوبوی. د رول له پاره نسخه د دوو شیانو له ترکیب خخه جوړه سوی ده: یو ئې ځانی توقعات دي (يعني چي مورده له خپل څان خخه د خه ډول عمل توقع کوو)، بل ئې خارجي توقعات دي (يعني چي نور خلګ زموږ خخه د خه ډول عمل توقع کوي). د لیدرانو خخه د خلګو توقعات د مشاورینو، انتقاد کوونکو او عامه افکارو له لاري دوي ته انتقالپېري. یوه عامه توقع داده چي لیدران قاطعیت ولري. هغه لیدران ته چي د یوې ستونزی سره د مخامنځ کېدلو پر وخت ووايي چي، "زه نه پوهېږم شه وکړم"، او یا "مور هیڅ نه سو کولای"، د یو کمزوري لیدران په سترګه کتل کېږي.

د مثال په توګه، د امریکي جمهور رئیس بوش د سپتember د یوولسمی د حملو پر وخت د امریکي د فلوریدا په ایالت کي وو، او د امریکي خفيه سرویس Secret Service غوبنټل چي جمهور رئیس تر واشنگتن دباندي په کوم بل ځای کي محفوظ وساتل سی. مګر ډپر ژر پر بوش باندي د جمهور رئیس په حیث د ده درول احساس غالب سو، او په قهرجنه لهجه ئې خپل د دفتر رئیس ته وویل، "زه غواړم ژر تر ژره بیرته واشنگتن ته ولاپسم". په همدي مازديګر پر اووه بجې دی بيرته په سپينه ماني کي حاضر وو او ۹۰ دقیقې وروسته ئې ملت ته خطابه ورکړه. جمهور رئیس دا احساس کړه چي په سپينه ماني کي د جمهوري ریاست پر چوکی دده وجود د خلګو د اطمینان له پاره ډېر اهمیت لري. په راوروسته کي جمهور رئیس بوش وویل: "یو له هغو شیانو خخه چي ما غوبنټل په دغه ورڅه ئې وکړم هغه د خلګو داعصابو ارامول وه. ما احساس کړه چي د اعلى قومندان په حیث ما دا وظیفه درلودله چي خلګو ته ډاډ ورکړم چي زه، د جورج بوش په حیث نه بلکي د جمهور رئیس په حیث، محفوظ او سالم یم...".

په سازمانونو کي دنهه د تصميم نیولو سلوک :

کله چي خلک په يو سازمان کي دنهه مشوره وړاندي کوي او يا تصميم نيسې، دوى نه یوازي باید خپل نظر په پام کي ولري بلکي دا هم باید په نظر کي ونيسي چي د دوى نظریاتو او تصميمنو ته د سازمان نور غړي، په تپه بیا لیدران، خرنګه ګوري. په دې جريان کي ګروپي فکر groupthink انکشاف مومي. د دې مفهوم معنى دا ده چي د سازمان په دنهه کي غړي تر فشار لاندي وي خود مسایلو په هکله د همآهنګي او همېغې د لاسته راولو له پاره د جاري او مسلط نظر، په تپه بیاد لیدر له نظر سره، موافقه وښي.

که خوک د سازمان په دنهه کي د جاري نظر سره جدي مخالفت وښي، له سازمان خخه ایستل کېږي او يا د سازمان پرېښوولو ته مجبورې. د امریکې د دفاع وزیر رمسفیلد Rumsfeld په ۲۰۰۳ کال کي غونښتل د عراق د اشغال له پاره په نسبی توګه وړه قوه ولپري. د امریکې د ځمکنیو قواوو مشر جنرال ايریک شینسکي Eric Shinseki، د دفاع له وزیر سره په مخالفت کي د امریکې کانګرس ته وویل چي د دې کار له پاره خوسمه زره کسيزه قوه په کار ده. مګر د رمسفیلد د "زما پر لار ولاړ سه یائې پرېږده" د روشن له مخي جنرال شینسکي استعفی ته مجبور کړه سو. د رمسفیلد دې ډول اعمالو ټول نظامي لیدرشیپ ته ډېښکاره اعلان وکړ چي خاموش اوسي او له انتقادونو خخه ډډه وکړي، په داسي حال کي چي امریکې تر هر وخت زيات و انتقادی قضاوت ته اړتیا لرله. تاریخ وښودل چي په وروسته کي هر خوک په دې پوه سول چي جنرال شینسکي پر حق ۹۹.

په څينو حالاتو کي، يوه لیدر ته بې خوندې او نه خوشحالونکې مشوره ورکول د مشوره ورکونکي په تاوان تمامېږي. يو د علتو خخه چي صدام

حسین خپل د بربالیتوب غلطه محاسبه و کره دا ووچی د ده جنرالنو ده ته پر واقعیت بنا مشوری ورنه کړي او یائې نه سواي ورکولای. دا جنرالان په دې پوهېدل چې دوی د امریکې او برتانیې د حملو تاب نه لري دوی صدام حسین ته درشتیا ویلو خخه پېړدله. لکه یوه عراقی جنرال چې وروسته دا تشریح کړه چې: "موده هیڅکله رشتینی معلومات وړاندی نه کړل ... هر قومندان چې به رشتیا وویل سر به ئې بایلوی".

حتی که یو لیدر رونبانه مشوره وغواړي بیا هم ځیني وخت ډېره مشکله ده لاس ته ئې راوړي ځکه د دې امکان سته چې ګروپي فکر د دې کار مخه ونیسي. یوه مشاور د جمهور رئیس بوش د وخت سپیني مانی ته د معلوماتو د جریان په هکله تبصره کوله چې: "جمهور رئیس هغه خه چې غواړي په پوهه سی، لاس ته راوړي، مګر حتمی نه ده هغه خه لاس ته راوړي چې دی ئې پوهېدو ته اړتیالري". خراب پ تصمیمونه زیات وخت د ګروپي فکر محصول وي. ځکه نو د داسې ستراتیژیو غوره کول په کار دی چې د غلطو تصمیمونو مخه ونیولای سی.

لیدران او د دوی انفرادی ځانګړې مشخصات:

د خارجې پالیسیو جوړول زیات وختونه د یوه هیواد د لیدرانو په لاس کې وي. ځکه نو له فردی زاوئې خخه تحلیل پر یو بل روشن، چې د فردی خصوصیت تحلیل idiosyncratic analysis بلل کېږي، تمرکز کوي. دا د افرادو په حیث د انسانانو مطالعه د چې د تصمیم نیولو پر پروسې باندی د هر یوه لیدر شخصی مشخصات (idiosyncratic) تر څېړني لاندی نیسي.

د فردی خصوصیت په تحلیل کې اساسی پوښتنه دا ده چې د لیدرانو شخصی مشخصات د دوی پر تصمیمونو خرنګه اثر بشندي. ولی، د مثال په

توګه، د څوانو لیدرانو په تناسب په عمر پاخه لیدران و نظامي تصادماتو ته زیات میلان لري. د ډیرو ممکنه فکتورونو په لړ کې ئې، داخلور د پاملرنې وړ دي: شخصیت personality، جسمانی او د ماغی روغتیا، خودخواهي او جاه طلبی ego and ambition، سیاسي سابقه او شخصی تجربې.

شخصیت:

د انسان د شخصیت او پر پالیسي باندي د هغه د تأثیر په مطالعه کولو کي، پوهان د ځان او نورو خلکو په وړاندي د لیدرانو دریغ تاکنه، د دوي عمومي سلوک او د سیاسي قدرت سره د دوي د برخورد طرز تر څېړني لاندي نیسي. د سیاسي شخصیت political personality چپره مشهوره درجه بندی د فعال-غیرفعال او مثبت - منفي درجه بندی ده. فعال لیدران د پالیسي مبتکرين وي؛ غیرفعال لیدران د پالیسي په وړاندي عکس العمل نبېي. د مثبتی پرسونالیتی خاوندان دومره جاه طلبی ego لري چي د جنجالی سیاسي محیط څخه خوند اخلي. د منفي پرسونالیتی خاوندان سیاسي انتقادونه نه خوبنوي او د ځان له پاره ئې يو دروند بار بولي. ډېر پوهان فعال او مثبت ولسمشران خوبنوي، مګر خلور سره موډلونه خپل ځانته کمزوري اړخونه لري. د فعالی پرسونالیتی خاوندان، د مثال په توګه، بنایي په داسې يو حالت کي عملی ګام واخلي چي انتظار او یا هیڅ نه کول په ګټه وي. لکه د امریکې د متحده ایالاتو یو پخوانۍ خارجه وزیر ډین رسک (۱۹۹۰) Dean Rusk چي ویلي دي: "موجه هر وخت د عملی ګام اخیستلو ته لپوال یو. په داسې حال کي چي که وخت ورکړه سې څینې پر ابلمونه په خپله ځان ته د حل لاره پیدا کوي او یا په خپله له منځه ئې".

هر تر کېب چي په نظر کي ونيسو، فعاله - منفي پرسونالیتی تر تولو

خرابه ده. هر خومره چي يو ليپر فعال وي، په هماگه اندازه د انتقادونو سره مخامخ کېږي. د مثبتې پرسوناليتې خاوند ليپر انتقادونه په سره سينه اوسي، مګر د منفي پرسوناليتې خاوندان خپلو مخالفينو ته د دېمنانو په سترګه ګوري. په همدي علت د منفي پرسوناليتې خاوندان پر ځان داسي مشاورين او تر امر لاندي مامورين راهولوي چي د ده ملاتړ کوي او هغوي ده ته د ګروپي فکر پر اساس د داخلې او بين المللې پېښو په باب غير واقعي تصوير وړاندي کوي. د امريکي دوه جمهور رئیسان، ليندن جانسن او ریچارد نیکسون Richard Nixon دواړه د فعالی - منفي پرسوناليتې خاوندان وه. دوي پر خپلو مخالفينو حملې کولي او په عمومي توګه ئې د مخفې مورچل ذهنیت bunker mentality ته وده ورکړي وه [يعني هر وخت چي د دېمن خخه په یو پټ ځای کي ناست وي او پر دېمن باندي د حملې په انتظار کي وي.]

جسماني او دماغي روغتیا:

ديوه ليپر جسماني او دماغي روغتیا د تضمیم نیولوپه پروسه کي مهم فکتور کبدای سی. د مثال په توګه، د امريکي جمهور رئیس فرانکلین روزویلت Franklin Roosevelt په ۱۹۴۵ کال کي د لوړ فشار لرلو له امله دومره ناروغه وو چي د یوه تاريخ پوه په قول، "د حکومت کولو وړتیائې نه درلودله". څيني تحليل ګران په دي عقيده دي کله چي جمهور رئیس روزویلت د ۱۹۴۵ کال د فبروري په میاشت کي د برطانيې د صدراعظم وینستن چرچیل او د شوروی اتحاد له مشر سټالین سره په ایالتا کي وکتل، په دي وخت کي جمهور رئیس روزویلت دومره ناروغ او کمزوری وو چي پر ختيئۍ اروپا باندي د شوروی د تسلط په هکله ئې د سټالین د غوبښتو په وړاندي مقاومت ونه کولای سواي. دوي میاشتی وروسته جمهور رئیس

روزویلت د یوی قوی دماغی حمله stroke امله مړ سو.

خینی وخت لیدران د سایکالوجیکی پرابلمونو خخه هم رنځ وږي. ډپر امکان لري چې آدولف هیتلر د یوی ناروغتیا له امله، چې بنایی د سفلیس د ناروغی پرمختللي حالت به وو، دماغي توازن نه درلود. ده د خپلی ناروغی له امله ډپري دواوي استعمالولي او بنایي دا به د دوهمي عمومي جګړې په ورسټيوشېبو کي دده د احساساتي تصميم نیولو یو علت وو.

الکھول هم کېدای سی چې پرابلمونه منځ ته راوړي. یو وخت د امریکې پخوانی خارجه وزیر د امریکې جمهور رئیس ریچارد نیکسن "زمانشه ملګرۍ" بللى وو. ویل کېپري چې یو وخت جمهور رئیس نیکسن له شوروی اتحاد سره په یوه بین المللی بحراني حالت کي دومره نشه وو چې په ځان نه پوهېدی.

خودخواهي او جاه طلبی:

د یوه لیدر خودخواهي او شخصي جاه طلبی هم پر پاليسی باندي اغېزه بندلای سی. یوشی چې بنایي صدام حسين ئې تشویق کړي ووهغه د خپل ځان په هکله د ستر توب تصور وو. د یوه استخباراتي رپورټ له مخي، صدام حسين ځان د نیبودن نصر Nebuchadnezzar [چې تر میلاد مخکي ۵۶۳-۶۰۵ د بابل ستر پاچا وو]، او صلاح الدین سره [د مصر پاچا چې په ۱۱۸۹ کال ئې عیسویانو ته په دریم صلیبی جنګ کي ماته ورکړه] مقایسه کاوه.

د امریکې د جمهور رئیس لومړي بوش خودخواهي ego هم بنایي د امریکې پر پاليسی اثر بندلی وي. کله چې دی په ۱۹۸۹ کال کي د جمهوري ریاست پر چوکي کښنوسټ، د یوبې ارادې جمهور رئیس په حيث ئې شهرت درلود او د نیوزویک مجلې د د یوعکس د "د ضعیف

النفسه عنصر" له شعار سره یو ځای خپور کړ. د اسي وييل کېدای سی چي د بوش خودخواهي ته صدمه ورسپېدله ځکه نو ده هڅه وکړه چي ډير سخت دریئخي واوسی. بوش ډېر ژر پر پاناما Panama حمله وکړه، او په دا بل کال ئې د فارس د خلیج په بحران کي دومره سخت دریئخ غوره کړ چي له عراق سره د مذاکري له پاره ئې هیڅ ځای پرې نه نبود او عراق باید یا جنګ کړي واي او یا تسلیم سوی واي. یقیناً دا به ډېر درنه ادعا وي که موره ووايو چي جمهور رئیس بوش پر عراق باندي د حملې تصمیم د خپلې خودخواهي د ارضاله پاره ونيو. مګر دا به هم ساده ګي وي چي پر دې فکټور باندي ستر ګي پتی سی. په حقیقت کي، د پاناما او عراق تر ماتي وروسته، جمهور رئیس دې خبری ته اشاره وکړه او وي وييل چي: "هغه کسان دي خپله خبره بېرته واخلي چي پر مائې په یوه مشهوره مجله کي د بې ارادې تهمت لګولی ۹۹".

سیاسي سابقه او شخصي تجربې:

تصمیم نیونکي د دوى د شخصي تجربو تر اغېزی لاندي هم راخېي. دا چي په ۲۰۰۳ کال کي د صدام حسين د ایسته کولو په تصمیم کي د جمهور رئیس بوش شخصي تجربو خومره اثر درلودلی ۹۹، په فکر کولو ارزی. دا بسکاره خبره ده چي بوش پر خپله کورنۍ باندي ډېر ګران دئ. د دې فاميلي ګرانښت له امله، څوان بوش د خپل پلار په باب د منتقدينوله انتقادونو سره، چي ګواکي ولی ئې عراقي دیکتاتور په ۱۹۹۱ کال کي له منځه یونه ووړ، ډېر حساس ۹۹. ځيني کسان په دې باور دي چي بنایي دې انتقادونو څوان بوش ته دا فکر ورپیدا کړي وي چي صدام حسين باید په هر صورت له منځه یووړل سی. سرپېره پر دې، زیات کسان په دې عقیده دې چي صدام حسين هڅه وکړه چي لوړۍ جمهور رئیس بوش، کله چي

په ۱۹۹۳ کال کي د کويت خخه ليدنه کوله، ووژني. نهه کاله وروسته، د ده زوي دوهم جمهور رئيس بوش په يوه غونډه کي وویل: "په دې کي شک نسته چي صدام حسين نه سی پاتېدلاي. ځکه چي ده غونښتل چي زما بابا په کويت کي مړ کړي". د سپيني ماني مقاماتو دېر ژر اعلام وکړ چي د جمهور رئيس مطلب دا نه وو چي د عراقی دیکتاتورله منځه وړل يوه (شخصي) موضوع وګرځوي. مګر د يوه مخلص زوي ضديت له صدام حسين سره دنه منلو خبره نه ده.

دولت په سطحه کي (دولتي زاوئې خخه) د پاليسى تحليل:

سره له دې چي بشري فكتورونه د پراهميت لري، پاليسى جوړول د يو سياسي ساختمان په محدوده کي سره رسپېري. هيواډ يا مملکت يو له دېر و مهمو سياسي ساختمانو خخه دئ. د پاليسى په جوړولو کي د سياسي ساختمانو په اغېزي باندي ځان پوهول زموږ سره د دولت په سطحه کي د پاليسى په تحليل کي مرسته کوي. دا ډول تحليل دولتونو پر مشخصاتو او دا چي دولتونه خارجي پاليسى خرنګه جوړوي تأکيد کوي. دا خبره مهمه ده چي د يوه هيواډ سياسي ساختمان او په هيواډ کي دننه سياسي قواوي خرنګه د حکومت پر خارجي پاليسى باندي اثر بشندي.

د حکومت ډول (نوعيت) او د خارجي پاليسى پروسه:

يوشی چي د يوه هيواډ د خارجي پاليسى جريان او پروسه متاثره کوي هغه په هيواډ کي د حکومت ډول دئ. هر خومره چي حکومت استبدادي authoritarian وي، په هماغه اندازه بنائي خارجي پاليسى په حکومت کي د يوې محدودي ډلي او یا یوازي د لیدر په لاس کي متمن کزه وي. مهمه خبره داده چي هیڅ داسې حکومت وجود نه لري چي د يوه فرد

تر مطلق کنټرول لاندی وي. دولت يوه چېر له پېچلې پدیده ده چې د يوه فرد په مطلق کنټرول کي نه سی راتلای، ځکه نو دوهمه درجه ليپران (لكه خارجه وزیران)، بیروکر اټان او نور داخلي عناصر هم، حتی په چېرو استبدادي سياسي سیستمونو کي، يو رول لوبوی.

له بلی خوا، په ډيموکراسۍ رژيمونو کي د خارجي پاليسۍ جوړول پرائيستې او بشکاره وي. د مقننه هيأت غري [پارلمان، ميدېيا، عمومي افکار او مخاف ګوندونه د خارجي پاليسۍ په جوړولو کي اثر بشنديابي سی. د امریکې پخوانۍ جمهور رئیس بیل کلينتن د پراخو ازماښتونو د منع کولو معاهده Comprehensive Test Ban Treaty د امریکې د متعدد ایالاتو له خوا لاسلیک کړه، مګر د امریکې سنا د ده له نظر سره موافقه نه درلوډه او په ۱۹۹۹ کال کي ئې د هغې معاهدي له تصویب څخه ډډه وکړه. خو سربېره پر دې هم، په چېرو ډيموکراتیکو دولتونو کي د خارجي پاليسۍ تعینول د مملکت د لوړ ليپړشیپ په لاس کي وي. په پارلماني سیستم کي، چې صدراعظم په پارلمان کي د اکثریت د ګوندغږي وي، د خارجي پاليسۍ په جوړولو او تصویبولو کي د بېلې پروسې څخه کار اخیستل کېږي. یوازي دا چې يو دولت ډيموکراتیک سیستم لري، د دې معنی نه لري چې د خارجي پاليسۍ جوړلو پروسه به ئې هم د نورو ډيموکراتیکو سیستمونو سره یوشان وي.

د حالت ډول (نوعیت) او د خارجي پاليسۍ پروسه:

د خارجي پاليسۍ د جوړونې پروسه د هیوادونو په دنه کي هم د حالاتو په تغیر سره توپیر کوي. د مثال په توګه، په بحراني او غيربحراني حالاتو کي پاليسۍ جوړونه فرق کوي. بحراني حالت crisis situation هغه وخت منځته رائحي چې تصمیم نیوونکي (۱) له یوې ناخاپې پېښې سره

مخامنخ سی، (۲) د تهدید (په تپره بیانا نظمامي تهدید) احساس وکړي، او (۳) داسي فکر ورته پیدا سی چې د تصميم نیولو له پاره لبر وخت لري. هر خومره چې یو له دغه فكتورنو خخه قوي وي، په هماګه اندازه بحران هم شدید وي.

په غیر بحراني حالاتو کي زيات وخت ډپر کسان د پاليسیو په تشكل کي برخه اخلي، مګر په بحراني حالت کي بشایي یوازي لیدر او د ده د مشاورینو یوه وړو کې حلقة د پاليسی جوړونې کنټرول په لاس کي واخلي. د دې کار یو دليل دا دئ چې په بحراني الحالاتو کي عامه خلگ او هم نور داخلی سیاسي عاملین د لیدر د ملاتې کولو میلان لري. د مثال په توګه، د امریکې په متعدده ایالاتو کي د سپتمبر د یوولسمی تر حملو وروسته د جمهور رئیس بوش ملاتې ډپر زيات وو.

د پاليسی دول (نوعیت) او د خارجی پاليسی پروسه:

د خارجی پاليسی په هکله تصميم نیول په موضوع پوري هم اړه لري. هغه موضوعات چې پر خلگو باندي لبر اثر لري او یائې اثر روښانه نه وي، د سوچه او خالصي خارجي پاليسی اصطلاح ورته کارول کېږي. د اجرائیه قوي محدود کسان د دې ډول پاليسیو په هکله تصميم نیسي چې داخلی مخالفت یا ډپر لبر وي او یا هم خوک په خبر نه وي. د مثال په توګه، د امریکې جمهور رئیس بوش په ۲۰۰۴ کال کي د شمالی اتلانتیک سازمان (ناتو NATO) ته د نویو اوو غړو (بلغاریا، ایستونیا، لاتویا، لیتوانیا، رومانیا، سلوواکیا، اوسلووانیا) له وردابلېدوسره موافقه وکړه. سره له دې چې د ناتو په تړون کي د دې هیوادو ورزیاتولو د امریکې د متعدده ایالاتو دفاعي مسؤولیت نور هم ډپر کړ، د امریکې په دنه کي چنداني خوک په خبر هم نه سول. میدیا ډپره لبر توجه ورته وکړه، او نظر پوښتونکو

هم ځانته دا تکلیف ورنه کړ چې د عامه خلګو نظریات په دې هکله وپښتني. د امریکې د سنا مجلس هم چنداني دلچسپی ورسره بنکاره نه کړه او په ناتېو کې دانوی زیاتوب درایو په اتفاق تصویب کړ.

په مقابل کې بیا، هغه خارجی پالیسي چې د امریکې په داخل کې پر امریکایانو بنکاره او مستقیم اثر لري، د خلګو زیاته توجه جلبوی. د دې ډول پالیسيو په هکله د تصمیم نیولو پر وخت، د پارلمان غږي، ذینفع ګروپونه interest groups او د خارجی پالیسي جوړولونور ګروپونه فعال کېږي. په نتیجه کې لیدران نه سی کولای د خپلی خوبني خارجی پالیسي جوړه کړي. خارجی تجارت یو له هغو موضوعاتو خخه دئ چې ډېره توجه جلبوی، ځکه چې د خارجی تجارت په هکله تصمیم پر بین المللی روابطه او هم پر داخلي اقتصاد تاثیر لري. د مثال په توګه، سره له دې چې جمهور رئیس بوش دنایو د پراختیا تصویب له کانګرس خخه په اسانۍ، تر لاسه کړ، د تجارتی معاهداتو په برخه کې ئې ډېري هلي څلی وکړي چې له کانګرس خخه [د تجارتی معاهداتو په هکله] د مذاکراتو پر وخت زیات اختیارات تر لاسه کړي. سره له دې چې د ده ګوند [جمهوري غونښتونکي ګوند] په کانګرس کې اکثریت درلود، جمهور رئیس بوش په خپله شخصاً کانګرس ته د قانون ګذارانو [legislators] د ملاتر تر لاسه کولوله پاره ورغی. بیا ئې هم په ولسي جرګه کې د بېخې لبرو رایو په تقاوته ۲۱۲-۲۱۵) د اختیارات تر لاسه کړل.

د خارجی پالیسي جوړول: سیاسي کلتور:

د هر ھیواد خارجی پالیسي د هغه د سیاسي کلتور انکاس دئ. دا مفهوم د یوې ټولني عنعنوي ارزښتونه او بنستیز عادات او رواجونه تمثیلوي چې ډېر ورو او سوکه تغير کوي. لیدران پالیسي داسی جوړوي

چې د دوى د ټولني له سیاسي کلتور سره متناسبې وي ځکه چې لیدران هم له څلې ټولني سره په دې ارزښتونو کي شريک دي. حتی که دوى په يوه ټاکلي ارزښت کي له ټولني سره شريک هم نه وي، لیدران د داسي پاليسيو څخه ډډه کوي چې د ټولني د سیاسي کلتور سره په تکر کي رائحي. د يوه هيوا د سیاسي کلتور د تحلیل له پاره، تاسي باید دا پلتهنه وکړئ چې د هيوا د خلګ د خان او هيوا د په هکله خه ډول احساس لري، د نورو هيوا دو خلکو ته په کومه ستړګه ګوري، په نړۍ کي د خپل هيوا د روپه باب خه فکر کوي، او د دوى په نظر اخلاقې سلوک او عمل خه دئ.

دا چې امریکایان او چینایان د خپل ځانونو په هکله خرنګه احساس لري، او د نورو په وړاندي خپل او رزښتونو ته خرنګه ګوري، بنه مثالونه برابروي. امریکایان او چینایان دواړه په دې قانع کړه سوي دي چې د دوى خپل کلتوروونه تر نورو عالي دي. امریکایان دي ته American exceptionalism امریکایي پیساريتوب واي. د همدي انګېرنې له مخي، د مثال په توګه، یوې احصائي بنودلي ده چې په سلو کي ۸۱ امریکایان پر دې موافق وه چې و نوري نړۍ ته د دوى د ارزښتونو خپرېدل مثبت اثر لري. د خان لوړ بللو superiority مشابه احساس په چینایانو کي هم وجود لري چې پر چين تمرکز Sino-centrism ئې بولي. چینایان خپل ځانونه او خپل هيوا د نړۍ سیاسي او کلتوري مرکز بولي.

امریکایان او چینایان بیا پر نورو باندي د خپل سیاسي کلتور د تحمیلولو په برخه کي یو له بله توپیر سره لري. امریکایان ځیني وخت پر نړۍ باندي د امریکایي اربښتونو د تحمیلولو په برخه کي د مذهبې مبلغينو په شان تعصبي لپواليما بنبي. د امریکې د سیاسي کلتور د همدي اړخ له امله، د امریکې متحده ایالاتونه یوازي د افغانستان او عراق رژیمونه ړنګ کړل بلکې ډيموکراتیک حکومتونه ئې هم پکښې راوستل. داسي

شواهد هم سته چي د امریکي د متحده ايالاتو حکومت د خارجي مرستو تصميم هم د بشري حقوقو د امریکائي مفکوري پر اساس نيسسي. پر نورو باندي د خپلو ارزښتونو د تحميلولو په برخه کي د چينيانو تفکر بيا بل ډول دي. سره له دي چي چينيان په خپل کلتور باندي تر حد زيات افتخار کوي، داسي تاريخي شواهد وجود نه لري چي دوي دي پر نورو باندي د خپل کلتور د تحميلولو هڅه کړي وي. دليل ئې تريوه حده د کانفيوشنیزم Confucianism پر اصولو ولاړ دي چي په هغه کي باید خوک خپل عقайд پر نورو په زور او جبر تحميل نه کړي. همدارنګه، له چينيانو سره داسي فکر هم سته چي د دوى کلتور دومره عالي دي چي «وحشيانو barbarians» ته ئې درک کول ګران کار دي. ځکه د دوى په فکر وحشيان باید خپل سر ته پربنیوول سی. [چينيان د غيرچينائي خلګوله پاره د وحشي کلمه استعمالوي].

خارجي پاليسی جور وونکي اکټران:

د امریکي پخوانی خارجه وزیر هيئري کيسنجر په ۱۹۸۲ کال کي ليکي: "واشنگتن دروم و یوه ستډیوم [د مسابقي میدان] ته ورته دئ چي په هغه کي ګلاديتوران جنګ سره کوي". د دي تشابه له مخي، خارجي پاليسی جوړول رشتيا هم یوه ارامه پروسه نه ده. د خارجي پاليسی په جوړولو کي بېلاپلي مفکوري تصادم سره کوي، او په جوړولو کي ئې سياسي قدرت او سياسي مهارت مهم رول لري.

د سیستم په سطحه (له زاوئي خخه) کي د پاليسی تحلیل:
هیوادونه به بنائي په تیوريکي لحاظ آزاد وي چي د خارجي پاليسی په برخه کي د خپلي خوبني تصميم ونيسي، مګر په عمل کي د یوې بریالی

خارجی پالیسی غونښته دا ده چې د بین المللی سیستم واقعیتونه په نظر کي ونیول سی. د مثال په توګه، د مکسيکو جمهور رئیس ویسنټ فاکس Vicente Fox د امریکې د متعدده ایالاتو هغه پلان چې غونښتل ئې د دواړو هیوادو پر سرحد دپوال جوړ کي، رد کړ او هغه ئې «سپک او شرم آوره » کار وباله. مکسيکو د یوه مستقل هیواد په توګه کولای سوای د دې مانع د مخنيوی له پاره له زوره کار و اخلي. مګر دا کار به بې خایه وای ځکه چې داد او سنی بین المللی سیستم یو واقعیت دئ چې د امریکې د متعدده ایالاتو نظامي قدرت تر مکسيکو ډېر زیات دئ. ځکه نو د بین المللی سیستم واقعیتونه دا حکم کوي چې مکسيکو و خپل هدف ته درسېدلوله پاره د نورو نرمو لارو خخه کار و اخلي او امریکا په دې قانع کري چې د دیوال جوړول د دواړو هیوادو په ګټه نه دي.

د سیستم په سطحه کي تحلیل System-level analysis پر خارجي پالیسیو باندي د خارجي ممانعتونو او محدودیتونو تحلیل ته توجه کوي. دا د نهیوال سیاست د تحلیل یو روش دئ چې د سیستم [یعنی یو سیاسی سیستم] اجتماعي، اقتصادي، سیاسي او جغرافيوی مشخصات او پرهیوادونو او لیدرانو باندي د هغوي اغېزې تر څېرنې لاندي نیسي.

ساختمني [ساختاري] مشخصات:

ټول سیستمونه، لکه بین المللی سیستم، د یوه مملکت سیستم، او یا یو محلی سیستم لکه په پوهنتون کي د بین المللی روابطو کلاس [ټولکۍ]، ځان لره د تخيص وړ مشخصات لري. د دې مشخصاتو له ډلي خخه دوه ئې زموږ د تحلیل له پاره زیات عملی اهمیت لري. یو دا دئ چې واک authority په بین المللی سیستم کي خرنګه تنظیم سوی دئ او بل دا چې په سیستم کي اکټران [عمل کوونکي] خرنګه عمل کوي.

په بین المللی سیستم کي د واک په تنظیم او ساختمان کي تغیرات راروان دی او زیات تحلیلگران په دې عقیده دی چې د هیوادونو استقلال مخ پر زوال دئ. حتی ډېر غښتلي هیوادونه لاهم د بین المللی سازمانونو له خوا وضع سوو قواعدو او بین المللی قوانینو ته غاړه ایړدی. هیوادونه د بین الحكومتي سازمانو (IGO) Intergovernmental Organizations د حکمره ایې سره مقاومت کوي او خینې وخت ئې ردوی، مګر ورڅه ورڅ ئې د منلو پله درنېږي او ډېر هیوادونه غاړه ورته ایړدی. د مثال په توګه، د نړۍ د تجارت سازمان (WTO) the World Trade Organization (WTO) د ۲۰۰۶ کال کي، د امریکې د متحده ایالاتو په ګټه داسې فیصله وکړه چې ګواګني د اروپا اتحاديه (EU) European Union د روغتیابی دلايلو په پلمه و اورپا ته د امریکې د خوراکي موادو د وارداتو مخه نیسي. مګر په همدي کال ئې د اروپا يې اتحادئې د هغه شکایت ملاتر وکړه چې ګواګني د امریکې متحده ایالات د مالیاتو له لاري د بوینګ الوتکو جوړولوشرکت ته سبسيدي ورکوي. دا کار دنړۍ د تجارت د سازمان WTO د اصولو له مخي د اروپا د اپرسن الوتکو جوړولو شرکت په مقابل کي له بوینګ شرکت سره د امریکې د حکومت مرسته ده. [يعني په دې صورت کي د ازاد رقابت په بازار کي د بوینګ شرکت تر اپرسن مخته کېږي ځکه چې د بوینګ شرکت سره د امریکې د سبسيدي له امله د دوى الوتکي ارزانه تمامېږي.] په دواړو فيصلو کي بایللي اړخ غومبر (بونېږي) وکړ او داسې اشارې ئې وکړي چې بنایي دا فيصلې ونه مني. مګر تاریخ سبی چې هیوادونه بالاخره د WTO د فيصلو سره ځانونه عیاروی. امریکایان، لکه د نورو هیوادو خلک، د خپل استقلال په برخه کي ډېر حساس دي، مګر بیا هم ورڅه ورڅ په زیاتېدونکې توګه دا مفکوره مني چې د IGO تصمیمونو ته باید غاړه کښېښوول سې.

اقتصادي واقعيتونه:

د بین المللی سیستم د اقتصادي واقعيتونو په نظر کي نیول له هیوادونو سره په تصمیم نیولو کي مرسته کوي. دا کار په نهیوال سیستم او سیمه بیز سیستم کی یوشان دئ. د مثال په توګه، کله چي تاسي خپل تحصیلات پای ته ورسوی نو ډېر امکان لري تاسي یو کار پیدا کړئ او د خپل پاته ژوند زیاته برخه به کار وکړئ، نه دا چي هغه شه وکړئ چي ستاسي زړه درته وايي. تاسي به یقیناً دا کار ځکه وکړئ چي ستاسي د سیمه بیز سیستم اقتصادي واقعيتونه دا ایجادوي چي تاسي د ژوند د اړتیاوو د پوره کولو له پاره پیسې وګټه. بین المللی سیستم هم په همدي شان باید د ژوند اقتصادي حقایق په نظر کي ونیسي.

يو پر بل باندي تکيه کول interdependence يو له هغو اقتصادي واقعيتونو شخه دئ چي د دولتونو پر اعمالو باندي اغپه بشندي. د مثال په توګه، ډېري څېرنۍ دې نتیجې ته رسیدلي دي چي اقتصادي وابستګي د سولي په لاره کي ځکه مرسته کوي چي هیوادونه يو له بله سره پېژني او د خپلی نېکمرغی له پاره یو او بل ته سره اړ دي. د امریکې او چین تر منځ بې ساري لوړ تجارتی کسر (چي په کال ۲۰۰۷ کي ۲۵۶ بليونه ډالره وو) یو پر بل باندي د تکيه کولو موضوع روښانه کوي. د امریکې حکومت کولاي سی چي پر چین باندي ګمرکي تعرفي لوړي کړي او ځیني اقتصادي بندیزونه پر ولګوي. دا کار به په یقین سره د چین اقتصاد ته توان ورسوی، مګر د امریکا اقتصاد ته به هم توان پېښ کړي. د چینايوی تولیداتو معادل امریکایي تولیدات ډیر ګران تمامېږي. په بازار کي به د ماشومانو د بازيو شياني، برقي سامانونه او نور ډېر تولیدات، چي امریکائې له چین خخه واردوي، له منځه ولاړ سې. ډېر امریکایي بزنیسونه او د هغوي اسهام stocks به توانونه وويني؛ ځکه ډېر امریکایي شرکتونو په

هغه چینایي کمپیانو کي سرمایه گذاري کړې د چې د امریکي له پاره شیان تولیدوي. لنډه دا چې، د امریکي متحده ایالات کولای سی پر چین باندي تعزيرات [د ګمر کي محصول لوړول او نور] وضع کړي، مګر دا کار به لېټر لېره داسي معنۍ ولري لکه امریکا چې خپله اقتصادي پښه په خپله په تېشه ووهی.

د طبیعی منابعو تولید او مصرف هم د بین المللی سیستم پر عملیاتو اثر لري. له دې لید perspective خنځه ويلاي سوچي په ۱۹۹۰ کال کي پر کويت باندي د عراق د حملې په وړاندي د امریکي عکس العمل د منځني ختيئح د تېلو په خاطر وو. پر کويت باندي د عراق حمله د فارس د خليج تېل لرونکي سيمى ته، او همدارنګه، د امریکي او د امریکي اقتصادي ملګرو ته ګواښ وو. لکه د امریکي پخوانی خارجه وزیر جېمز بېکر James Baker چې په هغه وخت کي خبریالانو ته وویل: "د صنعتي نړۍ اقتصادي بشارګ [د فارس] تر خليج تېربېږي، او موږ یو دیکټاتور ته اجازه نه سوور کولای چې ... پر دې اقتصادي بشارګ باندي چارزانو کښېنې".

له بلی خوا، امریکایي مقاماتو په تکرار سره دا خبره رد کړې د چې د ۲۰۰۳ د عراق جګړه د تېلو له پاره وه. د امریکي د دفاع پخوانی وزیر رمسفیلد Rumsfeld، د مثال په توګه وویل چې پر عراق باندي د امریکي حمله (له تېلو سره هیڅ ارتباط نه لري). سره له دې هم، ډیر تحلیلګران په دې عقیده دی چې تېل د عراق د جګړې اساسی فکتور وو. ځینې په دې عقیده دی چې سعودي عربستان، کويت، قطر او د سیمي ځینې نور تېل لرونکي هیوادونه دمخه لا د امریکي تر نفوذ لاندي وه. امریکي په ثابت قیمت و صنعتی هیوادو ته د تېلو د دوامداره جريان له پاره وغونبتل عراق هم تر خپل کنټرول لاندي راولي. نور تحلیلګران بیا په دې باور دی چې د امریکي له پاره د عراق د جګړې محرك د قدرت لو به وه. د یوه امریکایي

کارپوه په قول: "د عراق کنټرول د تېلو څخه د قدرت په توګه د کار اخیستلو په باب دئ، نه د تېلو څخه د سونګ د موادو په توګه د کار اخیستلو په باب. د فارس پر خلیج باندي کنټرول یعنی پر اروپا، جاپان او چین باندي کنټرول درلودل دي. داداسي معنى لري لکه موبډچي د تېلود پایپ پر خوله لاس نیولی وي".

داسي ګومان هم کېږي چي، د امریکي له خوا د عراق د یرغل په وړاندي د فرانسي، روسيي او ځينو نورو هیوادونو مخالفت د تېلو سره ارتباط درلود. لانجه په دې کي وه چي د دې هیوادونو د تېلو شرکتونو په عراق کي د تېلو د پلتني او تولید د فرادادونو په هکله اندېښنه درلوده. د تېلو د یوه کارپوه په قول: "د دې هیوادونو مالي ګټي د عراق په موجوده حکومت کي وي. دا ګټي دومره جزیي هم نه وي ... که دا تېل تولید سوي واي نوبه په ورځ کي ۲،۵ ملیونه بېلره واي [چي په ورځ کي ۷۰ ملیونه ډالره کېږي]".

څلرم فصل

د ملت، نېشنلیزم او یو ملتی دولت پېژندنه

Understanding Nations, Nationalism and Nation-States

په دې فصل کي نېشنلیزم څېړل کېږي، چي د پنځو پېړيو راهیسي موره خپل سیاسي هویت په خرګندوو. نېشنلیزم چي د ډپرو ولسونو د سیاسي هویت عمده جزء دئ، د عنعنوي جهانی سیاست ډپره عمده برخه تشکيلوي. سره له دې هم، نېشنلیزم د یو سیاسي هویت په توګه اوس د پخوا په شان دومره مسلط نه دئ. Ҳیني خلګ خو حتی په دې کي شک لري چي نېشنلیزم به د یو سیاسي هویت په توګه تر ډپره وخته دوام ومومي او د بېلاپلو ګډملتي transnational بديلونو پېش بيښ کوي.

د ملت، نېشنلیزم او ملتی دولت تعريفونه:

د نېړۍ سیاسي وېش تر ډپره حده پر درو مفاهيمو ولاړ دئ: ملت، نېشنلیزم او ملتی دولت. د دې درو مفاهيمو تیوريکي او عملی پوهه او هم دا چي دوي یوله بله خرنګه سره تېلې دي، زموره د بین المللی سیاست په تحلیل کي اساسي اهمیت لري.

ملتونه:

ملت هغه ولس دئ چي: (الف) ګډ ډيموګرافيك او ټکنوري

مشابهتونه ولري، (ب) گډه تولنيز احساس ولري او (ج) په سياسي لحاظ د ځان د کنټرول او اداره کولو غوبښنه ولري. په دي حساب، ملت غيرمادي (معنوی) شی دئ؛ یو ملت هغه وخت وجود لري چې غږي یې فکر و کړي چې وجود لري. دولت (ملکت) یوه جسماني [مادي] موسسه ده مګر ملت "یو روح او یو معنوی کیفیت دئ".

ډیموګرافیک او ټکنولوژی مشابهتونه:

ګډه مشابهتونه له یو هم سره د ملت په جوړولو کې مرسته کوي. دا مشابهتونه کېدای سی چې ډیموګرافیک مشخصات (لكه ژبه، نژاد او مذهب) وي، یا مشترک ټکنولوژی او یا هم ګډي تاریخي تجربې وي. داسي ویل کېدای سی چې د امریکې ملت د دوھمي عمومي جګړې، د مارتین لوټر کینګ Martin Luther King، مک دونالد، MTV، د سپتامبر د یوولسمی تروریستی حملې او ډپرو نورو دا ډول پېښتو نتیجه ده چې د امریکې ګډي تجربې بلل کېږي. د امریکې بیرغ او د پک عقاب په شان سمبولونه د امریکایی نېشنلیزم په تقویه کې مرسته کوي.

ګډه تولنيز احساس:

تولنيز احساس هم د یو ملت په تشکُل کې مرسته کوي. د ملت والي درک او استنباط دلته ډپر مهم رول لري. که یو ګروپ هر خومره عیني objective مشابهتونه هم سره ولري، مګر که دوى په زړه کې د ملتوالي عندي subjective احساس ونه لري ملت نه سې بلل کېدلای. د ګروپ په دنه کې خلګ بايد د درک او استنباط ولري چې دوى ګډه مشابهتونه لري او یو له بله سره د دي ګډه مشابهتونو په وسیله تپلي دي.

د سیا سی جلاوالي غوبښته درلودل:

د سیاسی جلاوالي غوبښته [یعنی په سیاسی لحاظ د ځان د کنټرول او اداره کولوغوبښته] هم د یو ملت له تشکل سره مرسته کوي. د ملت او ایتنیکي ګروپ تر منځ توپیر دا دئ چي، د ایتنیکي ګروپ په خلاف، یو ملت غواړي چي خپل حکومت ولري او یا لې، تر لېه [داخلي] خودمختراري ولري. د امریکې په متعدده ایالاتو کي ډېر ګروپونه سته، لکه ایتاالیاپی امریکایان، چي مشترک ګلتور او د هویت احساس لري. مګر دا ایتنیکي ګروپونه دی نه ملتونه، څکه دوى له امریکې څخه د جلاوالي غوبښته نه لري. په ملي لحاظ سره په وېشل سوو دولتونو کي (لکه قبرس، چي د یونانی اکثریت او تر کي اقلیت ډلو څخه جوړ دئ) اقلیت ډلي نه غواړي د اکثریت مشروعیت ته غاړه کښېږدي.

دا خبره باید په پام کي ولرو چي د ایتنیکي ګروپونو او ملتونو تر منځ تفاوت هر وخت روښانه نه دئ. په ډېر و هیوادو کي داسي ایتنیکي ګروپونه سته چي نېشنلیستي (جلاغوبښتني) احساسات لري، او یا دا چي ځیني غړي یې نېشنلستان (جلا غوبښتونکي) وي. په کاناډا کي، د مثال په توګه، د کیوبیک Quebec په ایالت کي ډېر فرانسوی کاناډايان د کاناډا په دولت کي د خپل موقف څخه راضي نه دي. ځیني کیوبیکیان له کاناډا څخه د جلا ګډلو غوبښته لري او ځیني یې بیادا غوبښته نه لري.

نېشنلیزم:

نېشنلیزم یو سیاسی احساس دئ چي په خلګو کي د خپل هیواد په هکله د وطنپالني فکر راپیدا کوي او خلګ له (دوی-ګروپ) څخه راجلا او له (موږ-ګروپ) سره یې نېښلو. د نړۍ وال سیاست په جوړښت او اجرآاتو کي د نېشنلیزم اهمیت ډېر زیات دئ. نېشنلیزم یوه ایدېالوجي

ده. لکه ټولی ایدیالوجی ګانی، نېشنلیزم له یو لپ سره تړلو مفکورو څخه جوړ دئ چي (۱) د بنه او بد په باب ارزښتونه ټاکي، (۲) خپل پیروان وطن دوستي ته رهنمایي کوي، (۳) هغه کسان چي دي ایدیالوجی ته معتقد دي یو له بله سره نېبلوی، او (۴) او له هغو کسانو څخه یې پېلوی چي دي ایدیالوجی ته معتقدنه دي.

د یوې ایدیالوجی په توګه، نېشنلیزم په دې باور لري چي ملت باید د افرادو ډپر مهم او لوړنۍ سیاسي هویت وي. سربیره پر دې، نېشنلیستي ایدیالوجی ټینګکار کوي چي د افرادو عمدہ سیاسي وفاداري باید د وطن دوستي له مخي و ملتی دولت nation-state ته وروغځبری. که څه هم ډپر خلګ نور هویتونه هم لرلاي سی، مګر نېشنلیزم ډپر وخت د دوی عمدہ سیاسي هویت تشكیلوی. د مثال په توګه، د امریکې جمهور رئیس لیندن جانسن یو وخت ویلی وه چي، "زه، په ترتیب سره، یو امریکایی، ټکساسی او ډیموکرات یم" د جانسن په شان، موبه هم د احساساتو له مخي خپل هویتونه درجه بندی کوو، او هم د جانسن په شان، موبه ته وطن تر ټولو مخکي دئ. په همدي ډول، بنایي تاسي به په سیاسي لحاظ خپل ځان تر ټولو مخکي او تر ټولو مهم د خپل هیواد تبعه وبوی. حتی تاسي به بنایي د خپل هیواد لپاره وجنګپېږي. ایا تاسي به د خپل نبار او یا کلې لپاره هم وجنګپېږي؟

یو ملتی دولتونه:

یو بل مفهوم چي زموږ سره د ځان په تعريف او پوهه کي په سیاسي لحاظ مرسته کوي یو ملتی دولت دئ، چي د ملت مفکوره د دولت سره یو ځای کوي. دولت، چي په شپږم فصل کي به زیاتي خبری پر وسي، یو مملکت او یو مستقل سیاسي سازمان دئ چي د قلمرو، نفووس او حکومت

په شان د تاکلو مشخصاتو او خصوصیاتو درلودونکی وي. کاناډ او چین، د مثال په توګه، دولتونه دي. ایدیالي او مطلوب یو ملتی دولت هغه دئ چي ټول ملت عملاً د خپل دولت د سرحداتو په دنه کي سره متخد وي، او د دولت اکثریت خلگ خپل هویت په دغه ملت کي خرگندوي. لکه چي موبه بې یي په وروسته کي ووینو، ډېر لې، دولتونه ودي ایدیال او مطلوب ته رسپدلي دي، مګر ټول ملتونه د خپل ځان دولتونه غواړي او ټول دولتونه د ملي وحدت په هيله دي.

د نېشنلیزم پاخون او مخ پر لوړ توب (صعود):

په اوسمى نړۍ کي نېشنلیزم دومره زیات نفوذ لري چي خوک باور نه سی کولای چي دې مفکوري به له پخوا خخه وجود نه درلود. مګر نېشنلیزم همېشه وجود نه درلود او د ډېر و پوهانو په عقیده نېشنلیزم یوه نسبتاً نوی پدیده ده. یقیناً، هر وخت داسي کلتوروونه موجود وه چي خلکو په هغو باندي خپل هویت خرگنداوه. دا هم حقیقت دئ چي خلکو د تاریخ په اوبردو کي په بپلا بپلو سیاسي واحدونو کي ژوند کړي دئ. مګر، لکه چي موبه بې یي وروسته ووینو، د خلکو په منځ کي له یو سیاسي واحد، یعنی هیواد، سره د دوی د شخصي پیوستون احساس نسبتاً نوی پدیده ده.

دا واقعیت چي نېشنلیزم همېشه وجود نه درلود، ډېر اهمیت ځکه لري چي که یوشی همېشه وجود نه درلود، نو حتمي نه ده چي د تل لپاره به په اينده کي دواړ ولري. لکه چي د دې فصل په وروسته کي به یي ووینو، نېشنلیزم خپل مثبت او منفي اړخونه لري، او ډېر کتونکي په دې عقیده دی چي نېشنلیزم تر وخت تېر، او حتی خطرناکه مفکوره ده چي باید له نظره ولوږدي. په دی باندي پوهېدل چي نېشنلیزم مطلق نه دئ موبد دې بحث ته رهنمایي کوي چي خرنګه یي د تاریخ په اوبردو کي تکامل موندلی دئ.

لرغونی نېشنلیزم:

داناممکنه ده چي په دقیقه توګه د نېشنلیزم د تکامل پیل وټاکو. په لوپدیع کي، د روم د امپراتوري Roman Empire زوال زمينه ورته برابره کړه. په روم کي، لږ تر لړه د امپراتوري په بپلاپلو برخو کي د نځبه ګانو تر منځ، يو راز مشترک ګلتور، مشترکه ژبه (لاتيني ژبه) او مشترک ټوانين جاري وه. د روم تر سقوط وروسته دا مشترک ګلتور او سیاسي اړیکې سره ويچاري سوې.

په نتیجه کي لاتيني ژبه، چي د اروپا ټولو نځبه ګانو خبری په کولي، په تدریجي توګه له استعماله ولوپده. محلی ژبو چي د لاتین ځای ونیو نو نځبه ګان يې سره ووبېشل. دا د هغه پروسې په لار کي لومړي ګام وو چي بالاخره يې د اروپا په لوپو طبقاتو کي د بپلا پبلو ملي هویتونو احساس منځته راوهړ. تر ۱۵۱۷ ع راوروسته، د پروتستانټ ریفورم غربی عیسويت سره ووبېش او اروپايي ګلتوري يې نورهم سره ټوټه ټوټه کړ.

د مودرن نېشنلیزم مخ پر لوړ توب (صعود):

مودرن نېشنلیزم په ۱۷۰۰ ميلادي کلونو کي سره راپیدا سو. تر دي وخت دمخه، د دولت او د هغه د اوسيډونکو تر منځ اړیکې له اوسيني عصر سره ډپر توپیر درلود. ډپر خلګ له هغه دولت سره چي دوي ژوند پکښي کاوه په ذهنې او احساسې لحاظ تپلي نه وه. بلکي دوي یوازي د یوه پاچا رعيت وه چي د خداي په امرېي پر دوي حکومت کاوه. په وروسته کي دي حالت د ولسي حاکميت popular sovereignty د دکتورین تر اغپزې لاندي تغير وموندي. د دي دکتورین له مخي، خلګ رعيت نه دي، بلکي تبعه citizens دي چي په دولت کي (که هر خومره لږ او سرې هم وي) برخه لري. سربېره پر دي، حکمرانان د خلګو په رضایت حکومت کوي

(حتی که دا رضایت یوازی تیوریکي بنه ولري او زیات وخت عملی جنبه ونه لري).

د د اووه لسمی میلادي پېړۍ تر وروستیو ګلونو پوري، ولسي حاکمیت په سویتزرلینډ، انګلستان، او یو خونورو ځایونو کي په تدریجی توګه تکامل کاوه. وروسته یي د امریکې له انقلاب (۱۷۷۶) او د فرانسې له انقلاب (۱۷۸۹) سره سرعت واخیست. دې هیوادونو ولسي حاکمیت ته ډېر انکشاف ورکړ؛ پاچهان یي په کلي توګه ایسته وغور څول او پر ځای يې، د امریکې د ازادی د اعلامي American Declaration of Independence په قول، دا اعلام کړه چې د حکومتونو "عادلانه قدرت د هغو خلګو درضایت خنځه رازېږي چې حکومت باندي کېږي".

تر دې ډول پیل راوروسته، د ولسي حکومت مفکوره ټولی نړۍ ته پسي پراخه سوه. د امریکې او فرانسې د انقلاب په ۲۰۰ کلنی کي مطلقه شاهي رژیمونه، چې له ډېرې پخوا خنځه موجوده وه، تقریباً له منځه ولاړل. دا انکشافت په دې دلیل بنه استقبال سول چې د ملت په مفکوره کي د ټولو غړو لپاره د مساوات مفهوم نغښتی دئ. لیبرال فیلسوف تامس پېن Thomas Paine پخپل د انسان حقوق (۱۷۹۱) نومي اثر کي ليکي: په هغه ملتي دولت nation-state کي چې ولسي حاکمیت ولري ملت او ډيموکراسۍ نه بېلېدونکي اړیکي لري. د ملکرو ملتوونو د منشور ۵۵ ماده د نېشنلیزم په ملاتړ کي وايي: "د خلګو د خودمختاری اصل د ثبات او سعادت له هغو شرایطو خنځه یو شرط دئ چې د ملتوونو تر مینځ د سوله یېزو او دوستانه روابطو لپاره ضرور دئ". لکه چې دې فصل په وروستیو برخو کي به ووينو، د خودمختاری مسئله دومره اسانه لاهم نه.

د یو ملتی دولت د تشكیل موډلونه:

لكه د نېشنليزم تاريخ چي بنبي، ملت، نېشنليزم او ملتی دولت په بېلاپلو اشکالو او موډلونو سره منځته راخي. ځيني وخت ملت او نېشنليزم تر دولت مخکي تشكيل مومي؛ کله بیا دولت تر ملت او نېشنليزم مخکي راخي؛ او په ځينو حالاتو کي بیا ملت او نېشنليزم د دولت سره یو ځاي تکامل کوي.

ملت او نېشنليزم تر یو ملتی دولت وړاندي:

د دولت جوړونې اسانه شکل هغه وخت منځته راخي چي د یوه ولس په منځ کي د ګلتوري او سیاسي هویت قوي احساس وجود ولري، او د ملت تشكيل تر دولت مخکي منځته راسي. دا پروسه د "وحدت نېشنليزم" بلل ګږي. یوروپ یو ل هغو ځایو خڅه دئ چي لوړۍ ملتونه سره یو ځاي سول او وروسته په دولتو کي مدغم سول. د مثال په توګه، جرمنيان ډېر مخکي له دې چي په ۱۸۶۰ او ۱۸۷۰ کلونو کي جرمني تاسيس کړي د یو ګلتوري ولس په حیث موجود وه. په همدي ډول، د روم د امپراتوري تر زوال وروسته، ایطالیا تر هغه وخته ټوټې ټوټې پاته سوه چي د ایطالوی ګلتوري وحدت احساس او ورسره مل سیاسي نهضت دوباره پکښي راپیدا سو او په کال ۱۸۶۱ کي ایطالیا د یوه متحدد مملکت په توګه رامنځته سوه. همدارنګه، په جاپان کي هم نېشنليزم د جاپان د توکوگاوا شوگوني دوران (۱۶۰۳-۱۸۶۷) د فیوجدالي اشرافو ترقه پاي ته ورسوله او قدرت يې امپراتور ته ورانتقاں کړ.

یو ملتی دولت تر ملت او نېشنليزم وړاندي:

ځيني وختونه، لوړۍ دولت ایجاد سی او وروسته همدا دولت د

خلکو تر منځ او هم د خلکو او دولت تر منځ مشترک ملي ټولیت منځته را پوري. د دولت جوړونې state-building دا پروسه ډېره مشکله ده. یو علت چې دولتونه بې له یوې ملي هستي خنځه په وجود رائخي هغه استعمار دئ. د مثال په توګه، اروپائيي قدرتونو په مصنوعي ډول د بېلاپلو قبیلوي او ايتنيکي سوابقو خلک د خپلو افريقيايني مستعمرو په سرحداتو کي شامل کړل. په راوروسته کي، کله چې دا مستعمري دولتونه سول اکثره یي یو واحد او منسجم ملت نه درلود چې د استقلال د تر لاسه کولو پر وخت ملي وحدت پر بنا کړي. مثلاً رواندا Rwanda او بروندي Burundi دوه ګاونډي هیوادونه دي چې په هغو کي د هوتو Hutu او توتسى Tutsi قبیلې په استعماري سرحدونو کي واچول سوې. کله چې دوي استقلال ته ورسپېدل هماګه استعماري سرحدونه د دي دواړو هیوادو سرحدونه وګرزېدل. ستونزه په دې کي ده چې د دې ولسونو عمده سیاسي هويت رواندائي يا بروندائي نه سو. دوى هماګسي هوتو او توتسى پاته سول، چې خوڅله خونېي تشدد ته سره ورسپېدل.

په بالکان، سوماليه، افغانستان او عراق کي تر مداخلې وروسته، د ملي هويت او باشباته دولت جوړولو ستونزو د امریکي د متعدده ایالات، ملګري ملتونه اونور سيمه بیز سازمانونه را ایسار کړي او لاریي ځنۍ ورکه کړې ده.

ملت، نېشنلیزم او یو ملي دولت یو ځای منځته رائخي:

زيات وخت، ملت جوړونه nation building او دولت جوړونه state building یو له بل سره تړلي نه وي [يعني حتمي نه ده چې ملت به تر دولت مخکي او یا دولت به تر ملت مخکي جوړېږي]. ځینې وخت دواړه یو ځای تکامل سره کوي. دا تقریباً هغه جريان دئ چې د امریکي په متعدده ایالاتو کي منځته راغي. د امریکا يېت [خان امریکا يېت بلل] او دولت

مفكوره په ۱۷۰۰ کلونو کي راپيل سوه او په داسي حال کي يي پرمختگ او انکشاف وکړ چي يو اوبرد داخلی جنګ پر تېر سو، د مهاجرو سېل پر راروان دئ، او نژادي او ايتنيکي توپيرونه پکبني موجود دي. خبره دا ده چي امريکائي نېشنليزم په کال ۱۷۷۶ کي، چي امريکي خپله ازادي اعلان کړه، نه دئ زېږبدلي، بلکي په يوه دولت کي د اوبردي زمانې ژوند کولو په جريان کي يي تکامل موندل دئ.

نېشنليزم په عمل کي:

د خپل ځان د اداره کولو [خودمختارۍ] لپاره د مشترک هویت لرونکو خلګوله خوا د يو مليتي دولت جوړول ډپره په زړه پوري او ګلالې مفكوره ده. یقیناً چي نېشنليزم ګټي لرلي دي، مګر واقعيت دا دئ چي خپل ځانته تياره اپخ هم لري. د نېشنليزم د ګټي او تاوان په خپرلو کي لوړۍ او مهم ګام دا دئ چي په تیوري او عمل کي د نېشنليزم په توپير ځان پوه کړو.

ديو مليتي دولت تخيل myth او واقعيت:

ديو مليتي دولت ايدېيال او ارمان هم لکه نور ايدېيولوژيك تصویرونه، تر واقعيت زيات پر تخيل ولاړ دئ. دليل يې دادئ چي د ملتونو او دولتونو مھکني [قلمره او سرحدونه مطابقت نه سره کوي. ډپر دولتونه د نژادي پلوه سره متحده دی، او ډپر ملتونه بیا په يوه او یازیاتو ملي سرحدونو کي وېشل سوي دي. د ملتونو او دولتونو تر منځ دا ډول بې تناسي هروخت د تشنج او تصادم مورينه وي. پنځه اساسي مودلونه موجود دي چي لوړۍ يې (۱) ديو ملت، يو دولت ايدېيال مودل دئ. خلور نور يې په اصطلاح بې تناسيه مودلونه دي: (۲) يو دولت، خو ملتونه؛ (۳) يو ملت، خو دولتونه؛ (۴) يو ملت، نه

دولت [يعني هغه ملت چي دولت ونه لري]؛ (٥) خو ملتونه، خو دولتونه.

يو ملت، يو دولت:

د نړۍ د ټولو هیوادونو له جملې څخه یوازي په سلو کي لس بي ايدېيال یو ملتی دولت ته نژدي حالت لري چي په سلو کي تر ۹۰ زيات خلک یې په یوه ملت پوري ټړلي وي او په سلو کي تر ۹۰ زيات ملت یې د دولت په سرحدونو کي دنه اوسيپري. د امریکې متحده ایالات یو له دغه شان هیوادونو څخه دئ. په سلو کي تر ۹۹ زيات امريکایان د امریکې په متحده ایالاتو کي اوسيپري، او کوم لوی ايتنيکي ګروپ چي استقلال یا خودختاری غواړي د امریکې په متحده ایالاتو کي وجود نه لري. د ځینو بومي امريکایانو په منځ کي دا ډول یواحساس سته، مګر هغوي په مجموع کي د امریکې د متحده ایالاتو د نفوس په سلو کي یو تشکيلوي. بله خبره دا ده چي په امريکایانو کي ملي ويړ، وطن پرستي او د نېشنلیزم نور احساسات دېر غښتلي دي.

يو دولت، خو ملتونه:

ډېر زيات شمېر هیوادونه خو ملتی دولتونه multinational states دی، چي خو ملتونه په یوه دولت کي سره راغوند وي. حقیقت دا دئ چي د نړۍ په سلو کي ۳۰ دولتونو کي یو واحد ملت اکثریت نه تشکيلوي. دا خبره باید په پام کي ونیسو چي په دې هیوادونو کي زیاتره اقلیتی ګروپونه د جلاوالي لپاره هشي نه کوي، مګر ځیني اقلیتی ګروپونه جلاوالي ته میلان لري.

کاناډا یو له هغو هیوادونو څخه دئ چي ملي وېش او تفرقه پکښي موجوده ده. د کاناډا د ۳۲ میلیونه نفوس یوه خلورمه له نژادي پلوه

فرانسویان دی (فرانسوی کاناڈايان) چي فرانسوی خپله مورنی او لومری ژبه بولي. د دي گروپ اکثریت خلک د کیوبیک Quebec په ولايت کي او سپری چي د امريکي يو ايالت ته ورته دئ مګر په سیاسي لحاظ يې خودمختاری ډپره ده. کیوبیک بالکل يو فرانسوی ولايت دئ چي د ٧، ٢ ملیونه نفوس په سلو کي ٨٠ يې له کلتوري پلوه فرانسویان دي.

له ډپرو فرانسوی کاناڈايان سره دا احساس پیدا سوي دئ چي د دوى مميذه کلتور د کاناڈا د مسلط انگرپزی کلتور له خوا سولول سوي دئ. داسي احساس هم پکبني راپيدا سوي دئ چي گواکي له دوى سره په اقتصادي برخه کي هم تعبيض کېږي. د دي ډول احساساتو په نتيجه کي منحثه راغلي نېشنلیزم د کیوبیک تجزیه غوبښتونکي ګوند منحثه راواړ چي په ۱۹۸۰ او ۱۹۹۰ کلونوکي يې د خودمختاری، او حتی استقلال، لپاره هلي څلی وکړي. په کال ۱۹۹۵ کي له کاناڈا خخه د کیوبیک د تجزیې په باره کي ریفرنډم سر ته ورسپد چي په هغه کي کیوبیکانو د کاناڈا خخه استقلال په ډپر ډنګر اکثریت رد کړ، په سلو کي ۵۰، ۶ رايي مخالفي او په سلو کي ۴۹، ۴ رايي موافقي وي. موضوع يو خه ارامه غوندي سوه، مګر په ۲۰۰۶ کال کي بيا هغه وخت توده سوه چي د کاناڈا د عوامو په مجلس [الکه د افغانستان ولسي جرګه] کي د کیوبیک تجزیه طلبه وکیلانو غوبښنه وکړه چي د کیوبیک د ملت تشکل دي په رسميت و پېژندل سی. د کاناڈا صدراعظم ستيفن هارپر په دي ډول سوال او جواب باندي د عکس العمل بنودلو پر وخت وویل: "که کیوبیکیان غواړي چي د کاناڈا په دننه کي يو ملت جوړ کړي، جواب یې مثبت دئ، او که کیوبیکیان غواړي يو مستقل ملت تشکيل کړي، جواب منفي دئ". دا هم معلومه نه ده چي په راتلونکي کي به خه پېښه سی.

یو ملت، خو دولتونه:

د ملت او دولت تر منځ دا ډول غیرمتجانس حالت هغه وخت منځته راخيچي چي یو ملت د دوو يا زياتو دولتونو په سرحدونو کي سره غزپدلى پروت وي. د هفو دولتونو تر منځ چي مشترک ملت لري، ټکرونه او تصادمات عموملي کار دئ.

د خو دولتي ملت یو مودل هغه دئ چي یو ملت په دوو يا زياتو دولتونو کي مسلط وي. د ساپه جنګ په دوران کي یو شمېر داسي حالتونه منځته راغلل، چي شمالي او جنوبۍ وييتنام، شمالي او جنوبۍ کوريما، شرقې او غربې جرمني او شمالي او جنوبۍ یمن یې مثالونه دي. یو واحد ملت چي په دوو دولتونو کي مسلط وي تل داغونښته لري چي دواړه دولتونه سره یو ځای سی. په وييتنام، کوريما او یمن کي د وحدت پر سر تصادمات هم پینسوی دي. نن ورڅ يوازي کورياد دغه ډول تقسيم دنمونې په شکل پاته ده.

د خو دولتي ملت بل مودل هغه دئ چي یو ملت په یوه يا زياتو دولتو کي اکثريت او په یوه يا زياتو دولتو کي اقلیت وي. ۷، ۵ مليونه البانيان Albanians دا ډول خو دولتي ملت ډېر به مثال کېداي سی. د دوى ۳، ۶ مليونه په البانيا کي اوسي، چي د هغه ځای د نفوس په سلو کي ۹۵ تشکيلوي. ۱، ۶ مليونه البانيان د کوسوو Kosovo دنفوس په سلو کي ۹۰ جوړوي. جګړه هغه وخت رامنځته سول چي په کال ۱۹۹۷ کي د کوسوو البانيانو خودمنتاري اعلان کړه. د سرييانو Serbs د ظالمانه انتقامي کمپاين له امله بالاخره، په کال ۱۹۹۹ کي، د متحده ایالاتو په مشری ناټو NATO مجبوره سوه چي پر سربستان Serbia باندي هوایي حمله وکړي، د ناټو امنيتي قواوي کوسوو ته ورنوتله او تر اوسه هماليه پاته دي. همدا رنګه، ۵۰۰۰۰ نور البانيان په مقدونيه Macedonia کي، د کوسوو او البانيا په سرحدې سيمو کي پراته دي چي د هغه ځای د نفوس په سلو کي

۲۵ تشكيلوي. په کال ۲۰۰۱ او ۲۰۰۰ کي د دي البانيانو او مقدوني د حکومت تر منځ شخړو بیاهم د ناتېو مداخله ضروري کړه. داسي خو دولتي ملتونه هم سته چي د ملت اکثریت په مربوطه دولت کي نه او سپري. د ۲۶ مليونو اذربایجانیانو (اذربیان) له جملې خخه یوازي په سلو کي ۲۸ په اذربایجان کي، چي د کسپین د بحیرې په لوپدیڅ ساحل کي پروت دئ، او سپري. تقریباً په سلو کي ۶۶ اذربایجانیان په ایران او پاته برخه یې په ګرجستان، روسیه او ترکیه کي او سپري. د دوى تر منځ هم د تاریخ په اوردو کي شخړي رامنځته سوي دي.

بې دولته ملت:

بې دولته ملت او دولت تر منځ مودل دئ. دا هغه وخت پېښېري چي یو ملت په یوه یا زیاتو دولتو کي اقلیت وي او د خپل ځان دولت نه لري مګر غواړي چي خپل د ځان دولت ولري. دوه دا ډول بې دولته ملتونه چي په دي وروستيو وختو کي زیات په خبرو کي راوزي، کردان Kurds او فلسطينيان Palestinians دی.

خو ملت، خو دولته:

بل مودل چي د ایداں یو ملتی دولت خخه ډېر ليري دئ، دا دئ چي یو شمېر دولتونه او یو شمېر ملتونه یو پر بل سره راواړي. دا پرله پېچلې شکل عام دئ او د افغانستان او شاوخوا همسایه هیوادونو په مثال سره یې تشریح کولای سو.

افغانستان، پر هغه راچاپېر هیوادونه، او په هغوي کي میشته ایتنیکي ګروپونه د یو بې ثباته مخلوط بیان دئ چي په هغه کي د ملتوناو دولتونو سرحدونه یو پر بل سره راواړي. افغانستان په قانوني لحاظ د یو دولت په حيث وجود لري، مګر د یو ډپوالي او ناکامه دولت failed state پر خوکه

ولابر دئ. [يعني چي هر ګپري يې دراچېه کېدو او د یو دولت په حيث يې د له منځه تللوامکان سته]. دا هیواد پر دومره زیاتو توپوسره وپشل سوي دئ چي د یوه متحد سیاسي يا ملي هستي په توګه يې شته والي په شک کي دئ. که خه هم چي ديرغلکړو په مقابل کي د لنډ وخت لپاره وحدت پکښي راغلى دئ، او يا هم ځيني وختونه غښتلو حکمرانانو سره متحد ګپري دئ، مګر د هیواد د ډپرو خلګو لپاره بیاهم افغان والي اساسی سیاسي هویت نه دئ؛ بلکي د دوى لپاره ايتنيکي هویت اساسی دئ. د ايتنيکي ګروپو په حساب په افغانستان کي پښтанه د نفوس (۴۲٪)، تاجیک (۲۷٪)، هزاره (۹٪)، ازبک (۹٪) او نور و اړه ګروپونه ۱۳٪ تشکيلوي. که د افغانستان شاوخوا همسایه هیوادونو ته نظر واچوو نو خبره نوره هم پرله پېچلي کېږي. ۱۰ میلیونه پښتانه په افغانستان او ۱۸ میلیونه په پاکستان کي او سپرې. په مجموع کي دا بې دولته پښتون ملت د خپل دولت، پښتونستان، د جوړولو شه ارمانونه هم لري. د افغانستان په شمال کي بیا تاجیکان، او بکان او یو لړ شمېر ترکمنان پراته دي چي په تاجیکستان، او بکستان او ترکمنستان کي د خپل ايتنيکي وروښ سره تپلي دي. نور بیا هزاره ګان دي چي ځانونه د چنګپېخان او منګول Mongol نژاد بقایا بولی، دوى هم د یو مستقل هزارستان خوبونه ویني. دا ګروپونه په ۳۴ ژبو او لهجو خبری کوي.

همدا علت دئ چي په ۲۰۰۱ کال د امریکي د متحده ایالاتو لپاره دا اسانه وه چي افغانستان اشغال او د طالبانو رژیم نسکوره ګپري، مګر د یو موفق او متحد افغاني دولت جوړول شه اسانه کار نه دئ. اصلی پرابلم، د یوه کارپوه په قول، دادئ چي "[په افغانستان کي] یو عملی دولت نسته، او د ملت والي احساس وجود نه لري... په افغانستان کي د ویني شراکت او چپلوي ډېر اهمیت لري".

د نېشنليزم مثبت او منفي اړخونه:

نېشنليزم یو مثبت قوت دئ، مګر نېږي ته یې خرابي او مايوسي هم راواړي دي. د ملګرومليتونو په عمومي اسمبله کي د کاتوليکانو پخواني مشر پاپ جان پال Pope John Paul د دوه چوله نېشنليزم په باب خبری کړي دي. یو مثبت نېشنليزم دئ چې پاپ "له خپل وطن سره د ميني ... او نورو ګلتورونو او ملتونو ته د احترام" په توګه تعريف کړي دئ. بل منفي نېشنليزم دئ چې د نېشنليزم یو کړغېن شکل دئ چې خلګو ته د نورو ګلتورونو او ملتونو په مقابل کي بې احترامي ورزده کوي او د خپل ملت نېکمرغې د نورو ملتونو د بدمرغې په بېه غواړي".

مثبت نېشنليزم:

ډېر پوهان پر دې خبره اتفاق سره لري چې په خپل فلسفې او تاريخي تخلیق کي، نېشنليزم یو مثبت قوت وو. اوس هم ځینې ګټور اړخونه او ډېر پلویان لري.

نېشنليزم ډيموکراسۍ پر مخ بياني:

ديوه محقق په نظر، "په اوستني نېږي کي نېشنليزم یو هغه عمده نظام دئ چې ډيموکراتيک شعور ځان پکښي خر ګندوي". دليل يې دا دئ چې نېشنليزم دا مفکوره پر مخ بياني چې سياسي قدرت په ولس کي پروت دئ او حکومت د دې قدرت څخه یوازي د ولس په نماينده ګي کار اخلي. ډيموکراتيک نېشنليزم چې د امريکې د انقلاب محرك هم وو ټولي نېږي ته، په تېره بیا تر دوهمي عمومي جګړې وروسته پراخ سوي دئ. د نېږي د ډيموکراتيکو هیوادو تناسب چې په کال ۱۹۵۰ کي ۲۸٪، په کال ۲۰۰۵ کي ۴۶٪ ته زيات سو.

نېشنلیزم د امپریالیزم مخه نیسي:

د تېرو سلو کالو په جريان کي، نېشنلیزم د اطريش - مجارستان، عثمانی تركي او روسی د امپراتوري په له منځه وړلو کي عمده رول لوپولی دئ. همدارنګه نېشنلیزم تقریباً د ټولو استعماری امپراتوريو کمبله ورټوله کړه، چي د اروپا يې هيواوو او د امریکي د متحده ایالاتو په کنټرول کي وه. د دې مستعمراتو په ډله کي شرقی تیمور East Timor په دې اوخرو کي استقلال تر لاسه کړ. شرقی تیمور د مژواندي پر تکالي امپراتوري وروستي بقايا وه چي خلکو یې په کال ۱۹۷۵ کي استقلال اعلان کړ. ازادي لا زې پېدلې نه وه چي اندونیزیا شرقی تیمور په ځان پوری ملحق کړ. د شرقی تیمور د خلکو لپاره اندونیزیا يې باداران هم د پر تکالي بادارانو په شان د منلو وړ نه وه. د خود مختاری self-determination لپاره د دوی دوامداره مبارزې او بين الملي فشارونو بالاخره اندونیزیا مجبوره کړه چي په کال ۱۹۹۸ کي یوه ریفرندم ته غاړه کښې پېدې. د شرقی تیمور په سلو کي ۷۹ خلکو د استقلال په ګته رايی ورکړي. د اندونیزیا نظاميانو هڅه وکړه چي د جنایتکارانو د یوې ډلي پر لاس شرقی تیمور کنټرول کړي. دې جنایتکارانو د شرقی تیمور په زرهاوو خلک ووژل، خو بالاخره د استراليا او ملکرو ملتونو د نظامي مداخلې په نتيجه کي امنیت په وجود راغي. ملګرو ملتونو United Nations د شرقی تیمور لپاره لومړي یوه انتقالی اداره منځته راواړه، او وروسته یې په کال ۲۰۰۲ کي د حکومت واکۍ یو کاملاً مستقل شرقی تیمور ته ورو سپاراې.

نېشنلیزم اقتصادي پرمختګ ته لاره خلاصوي:

مستعمرې او د دولتو په دنه کي اقلیتي ملتونه اکثر وخت له اقتصادي پلوه استعمار سوي دي. په افريقا کي او هم د نړۍ په نورو برخو

کي چېر هيوا دونه تر او سه هم له استعماري ميراث خخه د ځان خلاصولو لپاره سختي هلي څلي کوي. استعماري قدرتونو د مستعمره و منابع د خپلو ګټو لپاره ځني وړي دي او د دوى د اقتصادي زېربنا لپاره یې چېر لېر خه سره رسولي دي. دا کار د شوروی اتحاد په شان خونزادي امپراتوريو کي، چې په تيوريکي لحاظ یو لاس او متحد ګنډل کېدل، هم سره رسېدلۍ دئ. د پخوانۍ شوروی اتحاد شپږ جمهوريتونه (اوزبكستان، قزاقستان، قيرغيزستان، تاجيكستان، ترکمنستان، او اوزبكستان) چې کله د روسيي / شوروی تر کنټرول لاندي وه. له نظره لوپدلي وه. همدا او س هم د دوى د سپري پر سر متوسط ناخالص داخلي توليد (يعني GDP) د روسيي یو پر دريمه تشکيلوي، او د کوچنيانو د مرئياني اندازه د روسيي خلورچنده ده. بشکاره خبره ده چې دانوي هيوا دونه به د چېر و کلونو لپاره د اقتصادي ستونزو سره لاس و ګربوان وي، مګر د دوى له نظره، لېر تر لېر به د دوى هشي د خپلو هيوا د هوسايني او نېکمرغى ته متوجه وي.

منفي نېشنليزم:

د خپلو ټولو بنېگنو سره، نېشنليزم تاريک اېخ هم لري. د نېشنليزم بدمعخي د ملتونو تر مينځ له روابطو خخه را پيل کېږي. د تعريف له مخي، نېشنليزم د نورو هغه مشابه خلګکو سره، چې یو ملت جو پوري، د خپلو یو احساس دئ. له نورو خخه د ځانو پېلول په اصل کي کوم بد شي نه دئ، مګر دا کار د موږ - ګروپ we-group په بنه بللو سره د منفي نېشنليزم په لار کي لوړۍ ګام دئ. خرنګه چې موږ د خپل ځان هویت په موږ - ګروپ سره خرګندوو، نو د دوى - ګروپ خخه د ځان بېلولو خوا ته میلان لرو. کله چې موږ ځانونه له نورو خخه بېل وګنو، نو لاندي منفي تمایلات راته پیدا کېږي:

له نورو سره د مرستي کولو بې علاقه گئي، د نورو ردول exclusionism،
خان بې ساري [استثنائي] بلل exemptionism او له بېگانه وو خخه بېره
داخلي ظلم او خارجي تعرض. xenophobia

له نورو سره د مرستي کولو بې علاقه گئي:

زمورد توپير او جلاوالي نېشنلستي احساس د نورو په وړاندي زموږ د
مسئولييت احساس محدودوي. چېر خلګن هه يوازي داچي د خپل ګروپ په
دنه کي له نورو سره مرسته کول غواړي، بلکي، د عامه اجتماعي خدماتو د
بودجې له لاري، له نورو سره مرسته کول خپل مسئولييت گئي. مګر په بین
ال ملي سويه ډېر لې، خلګ د مسئولييت احساس کوي. د نورو هيوا دو
وحشتناکي پېښي زموږ ډېره لې، توجه خانته جلبوی، مګر که دا ډول
حوادث زموږ په وطن کي پېښ سې نو بیا موږ ډېر جدي عکس العمل
بنکاره کوو. د افريقيا د لوبي صحرا Sub-Saharan Africa په سيمه کي،
يوازي په سلو کي ٤١ خلګ تر ٥٥ کلنۍ پوري ژوند کوي، چې په مقاييسه
يې په سلو کي ٨٠ امريکایان تر ٥٥ کلنۍ پوري ژوند کوي. د افريقيا په
لوبي صحرا کي د کوچنيانو د مړيني چانس یو کلنۍ ته تر رسپدلو مخکي
له امريکي سره په مقاييسه ١٥ واره زيات دئ.

که چېري دا ترازيدي په امريکا کي پېښه واي، ډېر زيات مالي او
بشری منابع به یې دله منځه وړلولپاره په کار لوپدلي واي. مګر، د امريکي
د حکومت غبرګون د افريقيا د لوبي صحرا د دي انساني ترازيدي په
وړاندي يوازي په ٤ بليونه ډالره اقتصادي او بشري مرستي پوري محدود
دي. دا مقدار پيسې د افريقيا د لوبي صحرا د نفر پر سر يوازي ٥ ډالره
کېري او هر امريکایي ګواکي يوازي ١٣ ډالره ورکوي. آيا دا پيسې کفايت
کوي؟ ډېر امريکایان فکر کوي چې کافي دي. یوې احصائي بنودلي ده

چي په سلو کي ٦٤ امریکایان فکر کوي چي د دوى هیواد بیخی زیاتي پیسپ پر خارجي مرستو لگوي. یوازي په سلو کي ٨ امریکایان فکر کوي چي د دوى هیواد بیخی لبر پیسپ پر خارجي مرستو لگوي. یو علت یې دا دئ چي، د همدي احصائي له مخي، په اوسيط چول امریکایان فکر کوي چي د دوى د فدرالي بودجي په سلو کي ٣١ پر خارجي مرستو لگېږي. واقعيت دادئ چي د امریکې ټولي خارجي مرستي د فدرالي بودجي یوازي په سلو کي یو تشكيلوي. د ډي معنى دا نه د چي امریکایان خير غونښونکي خلګن نه دي. بلکي معنى یې دا ده چي امریکایان، د نوري نړۍ د خلګو په شان، تر نورو هیوادو د خپل هیواد د خلګو په وړاندې د زيات مسئوليت احساس کوي.

دنورو ردول:

هر کال، په ميليونو خلګ د سياسي خشونت، فقر او نورو مجبور یتونو له امله خپل کورونه پر پېږدي. مهاجرين اوسم یو جهاني پر ابلم ګرزېدلې دئ. د مهاجرينو په مقابل کي د نېشنليزم د (موږ - دوى) نظر تقریباً نړيوال مقاومت منځته راپوري دئ. په ٤٠ هیوادو کي د خلګو د یوې سروې له مخي، په اوسيط چول په سلو کي ٧٦ خلګو غونښتل چي د دوى هیواد ته د مهاجرينو پر راتګ محدود یتونه نور هم پسي زيات سی. د امریکایانو یو لوی اکثريت (٨١٪) او د کاناډايانو (٦٩٪) دا چول احساس لري، په داسي حال کي چي د دې هیوادو اکثريت خلګ په خپله مهاجرين دي. دوه هیوادونه چي پر مهاجرينو د لې محدود دیت غونښونکي دي، جاپان (٤٣٪) او جنوبې کوريا (٣٧٪) دي. مګر خبره دا ده چي دوى همدا اوسم د مهاجرينو ډېر سخت قوانین او په نتيجه کي ډېر لې مهاجرين لري.

خان بې ساري بلل او له پرديو خخه بېره (بېگانه هراسى) :

خپل ملت ته اربىنت ورکول دېشنىلىزم مثبت اپخ دئ، مىگر تر نورو د خان لور بللو احساس او حتى له نورو خخه بېره او كركە هم منحته راوري. بېگانه هراسى xenophobia د نورو ملتونو خخه د بېرى او كركىي احساس دئ. خان بې ساري بلل exceptionism چي خپل ملت تر نورو ملتون بنه بللوعقىدە دە، لې، خە زھرجىنە دە مىگر بىا هم دردونكى دە. د ٤٣ هيادو يوپى نېريوالى سروپى بسۇدىپى دە چى پە ٣٩ هيادو كىي اكتيرىت خلگ "بالكل" يىا "تر چېرە حده" لە دې خەزىندۇفي سره چى "زمور خلگ بې عىيه او مكمل نە دى، مىگر زمور كلتور تر نورو عالي دئ" موافق وە. پە مجموع كىي پە سلو كى ٦٨ سروپى سوو خلگدا چۈل فكى كاوه. پە دې سروپى كىي هيىدىيانو تر ۋەلۇ زيات خانونه بې ساري بللەي او، د عامە ذهنىت پە خلاف، لې، و فرانسويانو خانونه بې ساري بللەي دى.

كلىتورىي تبعييصن او ئظلم :

پە هغۇ دولتونو كىي چى يو مسلط ايتىيىكىي گروپ او يو يا زيات اقلېتىي گروپونە وجود ولرى، مسلط گروپ تقرىيأً هر وخت د سىاسي، اقتصادىي او اجتماعىي امتيازاتو خاوند وىي. پە چېرەفراطىي حالت كىي، خىنەي وختونە مسلط گروپونە پە اقلېتىي گروپونو ئظلم كوي او حتى د نسل د لە منخە وپلولپارە يې ھەخىي كوي. پە بوسنیا Bosnia او كوسوو Kosovo كىي د سرييانو د نېردىي لېپونتوب، پە رواندا كىي د هوتو Hutus لە خوا د توتسي Tutsis قتل عامونە، او پە دې نېردىي وختو كىي پە سودان كىي د عربو مسلمانانو لە خوا د عيسىوی تورپوستانو او مسلمانانو تورپوستانو چەلە يىزى وژنىي يې مثالونە دى. تر ۋەلۇ وحشتىناڭ مثال د نازىي جرمىنى دئ چى ادولف هېتلر پە خپل مشهور كتاب مىن كمپف Mein Kampf كىي جرمن

نژاد یو خالص "ارین نژاد" او د انسانی تکامل مظهر بلی دئ. په مقابل کي يې بیا روسان او نور سلاویک خلک يې پر خنډه ولاړ انسانان [يعني لړ انسانان] بللي دي چي د مریانو په توګه باید کار ځنۍ واخیستل سی. یهودیان او جتان Gypsies د ده په نظر "غیر انسانان" وه چي د لپونیانو او همجنس بازه homosexuals خلګو سره باید محوه سی.

خودمختاری

Self-Determination

یوه بله خلا چي د نېشنلیزم په ایدیال او واقعیت کي رامنځته سوې ده هغه د خودمختاری موضوع ده. خودمختاری په خپله هم مثبت او منفي اړخونه لري.

د خودمختاری مثبت اړخونه:

ډېرو کتونکو د خودمختاری پر نسيپ ستایلی دئ. د ډېرمنتی دولتونو nation-states ریښې د دوی د خودمختاری لپاره په غوبښنه او مبارزه کي پرتې دي. د مثال په توګه، د امریکې د ازادی اعلامیه له بر تانیې خخه د خودمختاری په اعلام Declaration of Independence سره پیل کېږي.

د خودمختاری د ملاتېر لپاره ډېر دلایل وجود لري. د نېشنلیزم پر ګټو سربېره، چي مخکي يې بیان وسو، خودمختاری له ایتنیکي ستم خخه ډېرو راولارو سوو ظلمونو ته خاتمه ورکوي. که چېري ټولو ایتنیکي ګروپونو اجازه درلوداۍ چي په سوله يېز ډول استقلال لاسته راوري او یا یې هم کولای سواي چي له خپلو ایتنیکي ورونو سره یو ځای سی، نوبه د بوسنیا، چیچنیا، کوسوو، شرقی تیمور، رواندا، سودان تراژیدي ګانی او په

همدی شان نوری ویرجنی پیبني منحنه نه واي راغلي.

د خودمختاری په هکله اندېښني:

د خودمختاری پرنسیب په عمل کي له ډپرو ستونزو سره مخامنځ دئ. لویه ستونزه یې داده چې په نړۍ کي په زرهاوو ایتنیکي ګروپونه وجود لري. له هر ایتنیکي ګروپ سره بالقوه دا امکان سته چې ملي شعور پکښي راپیدا سی او د استقلال یا خودمختاری لپاره هشی پیل کړي. که د خودمختاری پرنسیب ومنل سی او هر ایتنیکي ګروپ خپل ځانته یو مستقل دولت وللاي سی نوبه نړۍ د دی دومره زیاتو دولتو سره څه حالت ولري؟

د خودمختاری یوه ستونزه د سره جارو تلي ګروپونو بپلول دي. ډپر ملتونه په ډپرو ځایونو کي یو له بله سره جارو تلي دي. بوسنیا یې یو مثال دئ؛ د بوسنیا مسلمانان، کروتیان Croats او سریان Serbs په یوه بنار، یوه جاده او یوه بلډینګ کي یو ځای سره او سپدل. که چېري دوي هر یو ځانته استقلال اعلان کړي نو خوک خرنګه کولاي سی دا ګروپونه سره بېل او قلمرو ورته وټاکي؟

د خودمختاری بل پرابلم دا دئ چې اوسيني دولتونه له کاناډا (کیوبیک) څخه رانیولې بیا تر بر تانیې (سکاټلنډ او ویلس) او هسپانیې (باسک او کاتالونیا) پوري باید منحل سی. امریکایان هم باید په دې پرابلم کي چرت ووهي. ځکه چې دوي له ډپر پخوا څخه د خودمختاری د حق پلوی کړي ده نو د امریکې په متعدد ایالاتو کي دنه به د خودمختاری پرنسیپ خرنګه عملی کېږي؟ که چېري، د مثال په توګه، د هاوایي اصلی او سپدونکي native Hawaiians د خودداریت د پرنسیپ له مخی وغواړي چې ځانته مستقل دولت جوړ کړي، آیا ټول امریکایان یې باید ملاتړو وکړي؟

په نورو ځایوکي بیا د ایتنیکي پلوه متجانس دولت جوړول هم خپل ځانته ستونزی لري. په افغانستان کي د بېلاپلو ایتنیکي ګروپونو څخه د یو ملي دولت nation-state جوړول په ډپرو سیمو کي د ډی ګروپونو [چي یو په بل کي سره جارو تلي دي] سره بېلوغ غواړي. له بلی خوا، تاجیکان او ازبکان به بنایي وغواړي چي د تاجکستان او ازبکستان سره یو ځای سی. او همدارنګه، د پښتو لپاره د پښتونستان په جوړولو کي باید د پاکستان، ایران (?) او افغانستان ټوټې سره ومبسلوو سی.

د خودمختاری بله ستونزه داده چي د داسی مستقلو هپوادونو شمېر مخ پر زیاتېدو دئ چي په خپله د خپله د خپله د پایبندی دلخواه ډپر لبر، توامندي لري. آيا معقوله ده چي د میکرو [ډپر واړه] دولتونو منحنه راتلو ته، چي ډپر لبر نفوس، کوچنۍ قلمرو، او محدود اقتصاد ولري، اجازه ورکړه سی؟ ځینې دا ډول دولتونه، لکه اندوررا ، موناکو Monaco او سان مارینو San Marino له ډپر پخوا راهیسي وجود لري. مګر د کلونیالیزم تر بې اعتباره کېدلو وروسته د میکرو دولتونو شمېر مخ پر زیاتېدو دئ. د میکرو دولتونو ستونزی به وروسته په تفصیل سره وڅیړل سی. مګر دومره باید ووايو چي، دنې د هیوادونو په سلو کي ۳۳ د امریکې د لاس انجلس تر ایالت لبر نفوس لري. دا ډول هیوادونه زیات وخت د خپل ځان دفاع نه سی کولای او له اقتصادي پلوه د ځان تکیه کولو توان نه لري. دا ډول هیوادونه به له یوې خواله اقتصادي پلوه د نوري نړۍ د اوږدو بار وي، او له بلی خوا د ډی امکان وجود لري چي د قدرت خلا په وجود راوضي او بې ثباته هیوادونه ځني جوړ سی.

که د خودمختاری او د دولتونو د تجزیې او سنی حالت دوام وکړي، پر سیمه یېز او حتی نهیوال ثبات باندی اثر بندلای سی. بین المللی ثبات ته د خودمختاری او میکرو دولتونو یو بل تهدید د امریکې د متعدده

ایالاتوله خوا په کال ۲۰۰۳ کي د عراق له يرغل سره منځته راغي. د نورو پايلو ترڅنګ، د صدام حسين راچې کېدلو د عراق د تجزيې چانس زیات کړ. عراق اوس د شيعه، سني او کردي مسلمانانو تر منځ وپشنل سوي دي. لکه مخکي چي وویل سول، د کردانو نهايې هدف د یوه مستقل کردستان منځته راپړل دي. د کردانو دې هدف ته د رسپډلوا هشې به یقیناً د عراق له شديد مقاومت سره مخامنځ سی. همدا رنګه، عراق به بشائي له ترکيې سره، چي هلتله هم په کردي سيمو کي د کردستان جوړولو هلي څلي روانۍ دي، لاس یو کړي. د عراق د تجزيې بله مسئله دا ده چي بشائي د ختیئع عراق شيعه ګان د شيعه ایران پر خوا ورولغري. پر دې سربېره، یو کمزوری عراق به نور د دې توان ونه لري چي د ایران او سعودي عربستان تر منځ، چي دواړه تېل لروتکي غني هیوادونه دي، یو مؤثر حايل وګرزې. د صدام تر راچې کېدلو وروسته امریکې او نورو خارجي قواوو د عراق د تجزيې کېدلو مخه نیولې ده؛ مګر کله چي دوى له عراقه ووزي، لکه چي بشکاري ډېر ژر به ووزي، نو د یوه رښتنې او متحد عراق راتلونکې تاريکه بشکاري.

د موجودو هیوادونو لپاره د نوي هیوادونو د په رسميت پېژندلو موضوع ډېره پېچلې او مهمه ده. کله چي نوي هیوادونه منځته راحي، نو موجوده هیوادونه، له ملګرو ملتونو سره د دوى د تعهداتو له امله، مجبور دي چي پر دوى باندي د خارجي تعرض پر وخت د دوى دفاع وکړي. نوي غريب هیوادونه د اقتصادي مرستو اوستي سازمانونه، چي همدا اوس هم کافي منابع نه لري، نور هم سره کښېکاري. بله خبره دا ده چي د نوو بېلتون غوبنتونکو نهضتونو په رسميت پېژندنه نور تجزيې غوبنتونکي نهضتونه تشویقوي.

خرنګه چي ډېر ايتنېکي ګروپونه د خودمختراري لپاره تلاښ کوي نو دا سوال راپیداکېږي چي آيا دوى باید حمایه سی او که یې مخه ونیول

سي. که حمايه کېرى نو کوم ايتنيك گروپ باید حمايه سي او ولی باید حمايه سي. که يې مخه نیول کېرى نو هم دا سوال راپیدا کېرى چي ولی باید حمايه نه سي. دا بىكاره خبره ده چي په دي او سنى پرله پېچلى نپرئي کي د خود مختارى د پرسنېيپ عملی کول ڈېر مشکل کار دئ.

نېشنليزم او د هغه راتلونکي

خلگ هر وخت خپل هویت په يوه يا بل گروپ کي خرگندوي. دا گروپ کېداي سي چي كورنى، قوم، مذهب او يا کوم بل شى وي. مگر نېشنليزم چي د سياسى هویت يو مشخص شكل دئ او د مشترک هویت خلگ، د دوى قلمرو او حکومت سره مبنلوي د او سنى وخت شى دئ. چيني پوهان د نېشنليزم رىبىپه ڈېر لرغونى عصر ته روسوي، مگر پر دې خبره پوره اتفاق موجود دئ چي نېشنليزم د يوې مهمي سياسى مفکوري په توګه يوازي له تقریباً ۵۰۰ کالو راهىسى وجودلري او د يو عمده سياسى هویت د منبع په توګه تر نونسمى او شلمى پېپې پوري لا خپل اوج ته نه وو رسپدلى.

د نېشنليزم راتلونکي به خرنگه وي؟ خرنگه چي نېشنليزم هر وخت موجود نه وو، نو نه بدېدونکى هم نه دئ. کېداي سي چي زموږ د يو عمده سياسى هویت په توګه کمزورى او حتى بسايى له منځه ولاړ سي. د دې امكان په نظر کي نیولو سره، مور باید دا پوښتنه ارزیابي کړو چي ایا د نېشنليزم سر سختي [يعني دوامداره موجودیت] او ياله منځه تلل به مشبت که منفي کار وي.

د نېشنليزم د له منځه تلو اړکل:

دوهمي عمومي جګړې د نېشنليزم په باب د ڈېر خلگو فکر ته تغير

ورکړ. دوی د جنګ او د جنګ د وخت د وحشتونو ملامتیا پر فاشیزم او متعرض نېشنلیزم اچوله. کتونکي په دې عقیده وه چي د ۳۰ کالوپه دوران کي د دوو عمومي جګړو پېښدلو دا وښودله چي پر ملي خصومت او ضدیت باندي ولاړ دولتي سیستم نه یوازي دا چې تروخت تېر دئ بلکي خطرناکه هم دئ. د عمومي تباھي د وسلو منځته راتللو بیا دا خطر نورهم جدي کړ. په کال ۱۹۴۵ کي د ملګرو ملتونو په منځته راتلو سره د هیوادو تر منځ د رقابتی نېشنلیزم پر ځای د تعاوني ګلوبالیزم د انکشاف افکار را پیدا سول.

له دې ډول افکارو سره ډپرو پوهانو د نېشنلیزم او ملي دولت د له منځه تللو او یا لپ، تر لپه د تدریجی زوال پیش بیني وکړي. مګر داسي څه پېښ نه سول او نېشنلیزم د یو جهانی قوت په توګه نور هم زور واخیستي.

د نېشنلیزم سر سخته پایښت:

د نېشنلیزم په دوامداره قوت کي شک نسته. د دوهمي عمومي جګړي راهیسي هغه دولتونه چي پر ملي خودمختاری باندي د ټینګار کولو له لاري منځته راغلي دي درې چنده سوي دي. د نېشنلیزم د زیات پرمختګ عمدہ محركه قوه په افریقا، اسیا او نورو سیمو کي امپریالیستی ضد ازادي غوبنتونکي نهضتونه وه. په دې وروستنيو کلونو کي نیشنلیزم په اروپا کي هم دوباره ځان را بنسکاره کړ. د لوپدیع او ختیع جرمني له اتحاد څخه جرمني جوړ سو. هغه دولتونه چي له پخوا څخه موجود وه سره تجزیه سول. د چکسلواکي څخه د چک او سلواک په نوم دوه هیوادونه جوړ سول او یوگوسلاویا پر ۷ هیوادو تجزیه سوه. بل دا چې، د روسيې او په وروسته کي د شوروی د خونڑادي امپراتوري د سره پاشر کېدلو څخه

۱۵ نوي هيادونه منخته راغل. د ۱۹۸۹ کال راهيسي، د شرقی تيمور، ايريتيريا، ناميبيا او پالاو خخه ماسپوا، ټول ازادي ته رسپدلي هيادونه په شرقی اروپا يا روسي پوري اړه لري. (FRS). همدارنګه، په بر تانيه کي د سکاتيانو، ايرشيانو او وېلشيانو تر منځ هم څيني نېشنليستي غونبستي را پيداسوي دي؛ په هسپانيه کي باسكيان او کاتلان، او د يوروپ په نورو سيمو کي هم دا ډول ګونګوسې وجود لري.

يونظر دا دئ چي نېشنليزم به د سياسي هویت په توګه تر ډېره وخته دوام ومومي او موږ به په سياسي، عملي او تيوريکي لحاظ په ملت پوري تپلي يو.

پنجم فصل

گلوبالیزم

Globalism

که خه هم چي د گلوبالیزم مفهوم ورخ تر بلي موره ته اشنا کېري او په دې وروستيو لسيزو کي په پراخه پيمانه منل سوي دئ، مګر بيا هم نوي مفهوم نه دئ. په حقیقت کي د گلوبالیزم مفکوره لرغونی رينې لري. په غربی گلتور کي د گلوبالیستي افکارو سرچينه و رواقيونو Stoicism ته رسپېري. دا فلسفه په لرغونی یونان او روم کي د ۳۰۰ قبل الميلاد خخه بيا تر ۲۰۰ بعد الميلاد پوري وده کړي وه. رواقيونو ځانونه دبشریت جزء باله، نه د ډیوه یا بل واړه سياسي ګروپ غږي.

رواقيونو ته ورته نوري لرغونی غيرغربي عنعنوي فلسفې د بودیزم او هندویزم مذهبونه او د کانقیوشنیزم Confucianism فلسفه ده. د مثال په توګه، سیدار تا گواتاما چي په بودا سره شهرت لري، ټینګار کاوه چي موره بايد یو جهاني [عالم شموله] ليد او نظر ولرو.

که خه هم چي درواقيونو فلسفه مخ انحطاط پر خواورولغښته، مګر مفهوم ئې بيا هم تر پېړيو پوري ژوندي پاته سو. د منځنيو پېړيو Middle Ages په دوران کي، د روم کاتوليک کليسسا یو گلوبالیستي قدرت وو. گلوبالیستي افکار د Thomas Pine توماس پېن او د اتلسمي پېړي د نورو انقلابيونو په فلسفه کي بسکاره دي. امريکايان توماس پېن د ډیوه وطن پرسته انقلابي په توګه په ياد لري، مګر ده خپل سياسي هویت په

امریکایی توب کی نه خرگنداده او خانئی د (نپری تبعه) باله. یوبل فیلسوف، ایمانویل کانت Immanuel Kant، د سولی له پاره د بین المللی همکاری مفکوره نوره هم پسی پراخه کړه. دی په خپل یوه اثر کی لیکی چې: "هیوادونه بايد د وحشی ګری د بې قانونه حالت خنځه راوزي او په یوه داسي ولسي اتحاديه federation کي داخل سی چې په هغه کي هر دولت خپل امنیت ... د یوه متحد قدرت او قانوني تصمیمونو خنځه لاسته راوري". د نونسمی پېړی د جرماني فیلسوفانو فریدریک انکلز او کارل مارکس په نظریاتو کي هم ډپر قوي مافقه ملتي transnational [ترانس نېشنل] عناصر وجود لري. دوی په دې عقیده وه چې ټول بشري وپش او تقسیم پر اقتصادي طبقه ولاړ دئ او دولت د بدایي بورژوازي طبقي په لاس کي یوه وسیله ده چې پر پرولتاريا طبقي باندي د ظلم له پاره کار ځني اخيستل کېږي. کمونیست مانیفست (۱۸۴۸) اعلان کوي چې «کاريګران وطن نه لري». مارکسیستي افکار له زوال سره مخامنځ سول مګر ګلوبالیستي افکارو په دې وروستيو لسيزو کي نور هم زور پسی اخيستي دئ.

ګلوبالیزېشن

د ګلوبالیزېشن له لاري د ګلوبليزم پرمختګ بنایي مجرد abstract مفاهيم بنکاره سی، مګر په واقعیت کي زموږ له پاره د هري ورځي پدیدې دی. هغه کیبورډ keyboard چې د دې کتاب په ټاپپولو کي کار ځني اخيستل سوی دئ، په تایلینډ کي جوړ سوی وو، ماوس ئې له چین خنځه او مانیتور ئې له جنوبې کوریا خنځه راغلی دئ. دورځي په جريان کي بنایي موږ د پلاپلو هیوادونو د ویب سایټو سره سروکار لرو. [د امریکې] په پوهنتونو کي د نپری د پلاپلو هیوادونو زده کوونکي زده کړه کوي. که

تاسي په دې هکله فکر و کړئ، ګلوبلايزېشن تر هغه اندازې چي مور فکر کو ولازيات ستاسي په ورخني ژوند کي نعښتی دئ.

د ګلوبلايزېشن د چټک پرمختګ فكتورونه:

تر یوه حده ويلاي سو چي ګلوبلايزېشن لرغونی تاريخ لري او له هغه وخت راهيسي وجود لري چي لومنيو منزوی قبيلو يو له بله سره تجارت او راکړه ورکړه پيل کړه. مګر له بلي خوا، ګلوبلايزېشن د اوسي عصر یوه پدیده ده چي په تپرو ۲۰۰ کلونو کي، په تپره بيا تر دوهمي عمومي جګړې وروسته ئې په بیساري چټکتیا سره پرمختګ کړي دئ. د ګلوبلايزېشن موډرن سرعت د دوو فكتورونو محصول دئ: تكنالوجيکي پرمختګونه او حکومتي پاليسي.

تكنالوجيکي پرمختګ د تجاري مالونو، پيسو، معلوماتو، خلکو او مفکورو د انتقال سرعت ډېر زيات کړي دئ. بنکاره خبره ده چي خلک، پيسې، ګلتور او علم له ډېر لرغونی وخته تر سیاسي سرحدو تپر سوي دي، خوله پخوا سره ئې توپير د ګلوبلايزېشن د پرمختګ په چټکتیا کي دئ. د تاريخ تقریباً په سلو کي ۹۰ مهم تكنالوجيکي پرمختګونه د ۱۸۰۰ کال راهيسي منځته راغلي دي. انترنټ، جټ الوتکي او نور تكنالوجيکي پرمختګونه دی چي نړۍ په ډېري چټکي سره ګلوبلايزېشن ته ورپوري وهې.

حکومتي پاليسيو هم، په تپره بيا په اقتصادي برخه کي، د ګلوبلايزېشن په پرمخ پېولو کي مرسته کړي ده. تر لوړۍ عمومي جګړې وروسته، هیوادونو ډېر هڅه وکړه چي د خارجي رقابت خنځه خپل اقتصاد پر وارداتو باندي د لوړو ګمرګي تعرفو [ګمرکي محصول] د وضع کولواو د اسعaro د ازادي تبادلي د مخنيوي له لاري وساتي. په پس منظر

کي، پاليسسي جوړونکي دې نتيجې ته رسپدلي دي چي دا یو فاجعه آمېزه روشنو. په ۱۹۲۰ع کلونو کي، د يوروپ زياته برخه په اقتصادي اخ و ډب اخته وه، او د لسيزي په پاي کي ئې اقتصاد راونې پدی. د ۱۹۲۹ او ۱۹۳۲ع کلونو په منځ کي د اروپا صنعتي تولید په سلو کي ۵۰ راولوبدي او پېکاري په سلو کي ۲۲ ته جګه سوه. په ۱۹۲۹ع کال کي د امریکي د متحده ایالاتو د اسهامو بازار راونې پدی او ورپسې د امریکي او همدارنګه د چاپان او نورو هيوادو اقتصاد سره وچاودي. نېيوال تجارت له مھکي ووهل سو او نېرۍ و ستر اقتصادي رکود Great Depression ته ورارتا وسوه. د ۱۹۲۰ع کلونو په دوران کي فاشیست ډیكتاتور بنیتومیوسولیني Benito Mussolini په ربپدلي ايپاليا کي قدرت ته ورسپد او د ستر اقتصادي رکود په دوران کي آدولف هیتلر او نور فاشیستي ډیكتاتوران په جرمني، جاپان او هسپانيا کي قدرت ته ورسپد. دوهمه عمومي جګړه د خپل ټولو ويچاريوا او فجایعو سره ورپسې پېښه سوه. ډپرو تحلیلکرانو دا استدلال کاوه چي تر لوړۍ عمومي جګړې وروسته بندیز لکوونکي اقتصادي پاليسسي اقتصادي رکود منځته را ووست چي فاشیزم ته ئې لار خلاصه کړه، فاشیزم په خپل وار دوهمه عمومي جګړه منځته راوله.

د دوهمي عمومي جګړې د علتونو د تحليل پر اساس، تر جنګ وروسته پاليسسي جوړونکو داسي پلانونه رامنځته کړل چي د راتلونکو نېيوالو تکرونواو تصادماتو مخه ونيسي. په اقتصادي برخه کي، د امریکي د متحده ایالاتو په مخکښي، د تعرفاتو او تجارت عمومي موافقنامه General Agreement on Tariffs and Trade (GATT) او په همدي نامه یو پیمان او سازمان هم منځته راغي چي وروستي هدف ئې د هغو تجارتی ممانعونو او بندیزونو له منځه وړل وه چي د دوههم عمومي جنګ ملامتیا ورپه غاره وه. (وروسته دا سازمان د نېرۍ د تجارت سازمان the

جورهونکو همدارنگه بین المللی وجهی صندوق Monetary Fund (IMF) تأسیس کړ.

د ترانسپورتېشن او کمیونیکېشن ګلوبالایزېشن:

د ګلوبالایزېشن او سنی پرمختالی حالت د هغه تکنالوژيکي پېشرفت نتيجه ده چې په پراخه پیمانه تولیدات او خلګ تر ډپرو ليري فاصلو پوري په ډپر سرعت سره انتقالولي سی. همدارنگه، ګلوبالایزېشن په هغه تکنالوژي تکيه دئ چې مور، په دې توانوي چې د تولی نړۍ هر ګوت ته په ډپري چټکي او اسانۍ سره ډپتا، تصویر، لیکلې توري او اواز [صوت] ولپرو.

نړيوال ترانسپورتېشن [حمل و نقل]:

موډرن ترانسپورتېشن انسانان او د هفوی تولیدات په دومره زيات حجم او په دومره زيات سرعت له یوه هیواد خخه تر بل هیواد پوري انتقالوي چې ډپر لږ، وخت مخکي ئې تصور نه سوای کېداي. بحري ترانسپورتېشن ئې بنه مثال دئ. د ۱۸۰۰ ع په نیمايی کلونو کي د نړۍ مشهوره تجاري بېړي فلايننګ کلاود Flying Cloud وه چې ۲۲۹ فوټه اوږدوالي ئې درلود. اوس په بحر کي د جاهري وايکنګ Jahre Viking په شان د تېلو انتقالونکي بېړي چلپري چې اوږدواله ئې ۱۵۰۴ فوټه ته رسپري. دا بېړي دومره لویه ده چې کارگران ئې له یوه ځایه خخه تر بله ځایه پر بايسکلانو ځي. تقریب ۲۸۰۰۰ تجاري بېړي او د تېلو ټانکرونه څه د پاسه ۷۳۳ مليونه ټنه مالونه انتقالوي. دا لوبي هیولاوی (اشاوي) نه یوازي دا چې زيات تجاري مالونه له یوه ځایه بل ته انتقالوي، بلکي د

حمل و نقل د قیمت په راکښته کولو سره ئی نړیوال تجارت نور هم پسې پر اخ کړی دئ. په ۲۰۰۶ کال کې، د مثال په توګه، د منځنی ختیخ خخه د امریکې تر متعدده ایالاتو پوری د یوه ګپلن تېلو د انتقال بیه یوازی درې سنته وه.

په حمل و نقل کې تکنالوژیکې پرمختګ له یوه ځایه خخه بل ته د انسانانو په چټک انتقال کې هم مهم رول لوړولی دئ. بین المللی مسافت نن ورځ بالکل یو عادي کار ګرزاپدلي دئ. هر کال په سلهاوو میلیونه مسافرین له یوه هیواد خخه بل ته په څو ساعته کې رسپېږي.

نړیوال کمیونیکېشن:

په بین المللی روابطو باندي د موډرن کمونیکېشن تأثیرات ډېر زیات دي او په تېره بیا د یوې نیمي پېړی په جريان کې ډېر خارق العاده پرمختګ پکښې راغلی دئ. ټلیکراف، عکاسي، راډيو، د پېښو فیلم اخیستل، ټلیفون، ټلویزیون، فاکس، انټرنیټی اپیکې او ایمپل ئې یوازی یو څو مثالونه دئ. د کمیونیکېشن د پراخواли محاسبه کول ډېر ګران کار دئ. مګر که د بین المللی ټلیفون له لاري یوله بله سره اپیکې نیول د مثال په توګه ګورو، نوبه د کمیونیکېشن په پرمختګ باندي پوه سو. د ۱۹۹۱ع څخه بیا تر ۲۰۰۵ع کال پوري د بین المللی ټلیفون دقیقې له ۴۰ بليونو څخه ۱۴۰ بليونو ته زیاتی سوي دي. [يعني په ۲۰۰۵ کال کې خلکو د بین المللی ټلیفون له لاري ۱۴۰ بليونه دقیقې یوله بله سره تماس نیولی دئ].

د کمیونیکېشن په برخه کې د تکنالوژیکې انقلاب له برکته، اوس د نړۍ په هر ګوت کې ډېر خلک خپل خبرونه له یوې واحدی منبع خخه لاسته راپوري. پنکاره مثال ئې سی این این CNN دئ چې تقریباً د نړۍ هر ګوت ته رسپدلى دئ او په نهو ژبوخپرونى کوي. که سی این و نړۍ ته د پېښو او شیانو امریکایي لید perspective وړاندی کوي، غیر امریکایي

ټلویزیونی شبکی بیا خارجی لید د امریکې ټولنی ته وړاندی کوي. د الجزیرې ټلویزیونی شبکه، چي په ۱۹۹۶ کال کي ئې له قطر خخه په عربی ژبه خپروني پیل کړي اوس ئې، د نورو شیانو تر خنګ، د اوسame بن لادین د صوتي او ویدیووی کستپونو په خپرولو سره دېر شهرت لاسته راوړي دئ. په ۲۰۰۶ کال کي د الجزیرې ټلویزیون د امریکې د متحده ایالاتو له پاره په انګربېزی ژبه خپروني پیل کړي. د الجزیرې خبری ایجنسي په انګربېزی او عربی ژبو انترنیټی پاڼه هم په نړۍ کي ډېرہ مشهوره ده.

د انترنیټ له لاري نه یوازي تغريباً آئي خبرونو ته لاس رسی سته، بلکي د هغو کسانو شمېر چي له انترنیټ خخه استفاده کوي په بېساری سرعت مخ پر زیاتې ده دئ. د ۱۹۹۰ کال خخه بیا تر ۲۰۰۴ کال پوري د هغو کسانو شمېر چي له انترنیټ خخه کار اخلي، د نړۍ د نفوسو له ۵% خخه ۱۴% ته لوړ سو او مجموعي شمېر ئې یو بلیون کسانو ته ورسپدي. سرېږه پر دې اوس خلګ له انترنیټ خخه په کار اخیستلو سره د اې-مېل له لاري په نړیواله سویه یوله بله اړیکې ټینګولای سی.

اقتصادي ګلوبالیزېشن:

د هیوادونو تر مینځ اقتصادي تبادلي نړۍ سره نژدي کړي او هیوادونه ئې په اقتصادي لحاظ یو پر بل متکي کړي دي. مهمه خبره داده چي د نړیوال تجارت د زیاتوالي له برکته د بېلاپلې هیوادونو خلګ هم سره نژدي کېږي؛ ځکه چي دوي د تماس او هم د تولیداتو له لاري یو له بله سره بلدېږي. ځینې دا ډول تماسونه شخصي بنه لري؛ بین المللې اقتصاد د دوي د کلتوري تفاوتونو په سره نژدي کولو کي رول لوښي. د جاپان د خارجي تجارت تر نیمايی زیات د غربی صنعتي هیوادونو سره سر ته رسپېږي. د دې دومره پراخ تجارت تأثیر وغرب ته د جاپانیانو د نژدېړوالي

په احساس کي بسکاره دئ. د یوې څېرنې له منخي، کله چي له جاپانيانو خخه و پونستل سوه چي آیا دوى و آسيايی او که غربي هيوادونو ته ځانونه نژدي احساسوي، په سلو کي ۵۴ هغو کسانو چي دې پونستني ته ئې جواب ورکړ، وویل چي دوى ځانونه «غربي هيوادونو» ته نژدي بولی. د دې پونستني په جواب کي چي ولی دوى ځانونه غربي هيوادونو ته نژدي بولی، په سلو کي ۸۹ جواب ورکونکو «اقتصادي فعل او انفعال interaction» د دې کار دليل وباله.

کلتوري ګلوبلايزېشن:

د نېړۍ د مختلفو ژبو، عنناتو او پلابیلو کلتورونو انکشاف ځکه منځته راغلی دئ چي انساني ګروپونه یو له بله جلا سره پراته وه. دا عجبه نه ده چي د حمل و نقل او کميونيكېشن انکشاف یوه اندازه کلتوري امتزاج هم منځته راوړي دئ.

سره له دې چي د جهاني کلتور د مينځته راتلو خبری تر وخت دمخه دي، او بنايي جهاني کلتور اصلا منځته راهم نه سی، مګر همدا اوس په نېړۍ کي د کلتوري امتزاج ډېر شواهد وجود لري. د چين ليډرانو یو وخت د «ماوو دریشي» اغوستله؛ اوس غربي طرز دریشي اغوندي. په غير رسمي وخت کي، دشانګهای، لاګوس او مکسيکوسيتي خلګ، د خپل عنعنوي لباس پر ځای، کاوبای پتلون، ټي شرت [بې لستوني او بې کالره کميس] او کرمیچ بوټونه اغوندي. تقریباً هر ځای، ځوان نسل و غربي په تیره بیا امریکایي موسیقی ته غور نیسي.

دمخه تر دې چي د کلتوري امتزاج پر نورو شواهدو وړغېږو، دا یوه خبره باید په پام کي ولرو چي ډېر هغه څه چي موره د نېړيوال کلتور په سترګه ورته ګورو، غربي په تپره بیا امریکایي ریښې لري. د دې معنی دا

نه ده چي غربي کلتور ګواکي تر نورو لوړ دئ؛ بلکي تأثير ټې د لوپديئخي اروپا او امریکې د سیاسي او اقتصادي قوت له امله دئ. همدارنگه، د امتزاج په پروسه کي د غربي کلتور زیاتوالی دا معنی هم نه لري چي دا جريان یو طرفه دئ. امریکایي کلتور هم د ډپرو خارجي وارداتو خخه متاثر سوي دئ. د مکسيکو فهيتا [یو ډول غذا ده]، جاپاني سوشی [جاپاني غذا ده]، اروپايي ساکر [چي موږي فوټال بولو] یو خومثالونه دي.

ژبه:

د کلتوري تقارب یو مهم اړخ انګرپزي ژبه ده چي نن ورڅ د بزنیس، ډیپلوماسي، مفاهيمي او حتی د کلتور مشترکه ژبه ګرزوبلی ده. د افغانستان جمهور رئیس حامد کرزۍ او هم د ډپرو هيوا د لیدران او د بین المللی سازمانو مشران په انګرپزي ژبه خبری کوي. په رشتیا سره هم، د ملګرو ملتونو د عمومي منشي بان کي مون، چي د جنوبی کوريا تبعه دئ، په شمال، ډپرو لیدرانو انګرپزي ژبه په امریکایي پوهنتونو کي زده کړي یا پراخه کړي ده. یو خه په کراری سره، په تدریجی توګه انګرپزي ژبه د نړۍ و عامو خلګو ته ورغزپري. په اروپا کي، د مثال په توګه، د بنیونځیو د شاګرداو په سلو کي ۸۹ انګرپزي ژبه زده کوي.

مودرن کميونيکشن په نړۍ کي د انګرپزي ژبي د پراختیا یو بل فكتور دئ. سره له دې چي ګوګل Google په نژدي سلو ژبو باندي، وهغو کسانو ته چي انګرپزي ټې مورنې ژبه نه ده، د پلېنې زمينه برابره کړي ده، مګر بیا هم په انټرنیت کي ډپر زیات موجود مواد په انګرپزي ژبه دي. لکه د یوه روسي ويښ سایټ اداره کوونکي چي وايې: «د یوه روسي له پاره دا ډپره اسانه ده چي د روسي پرڅای د داستانيونکي د یوه اثر انګرپزي ترجمه له انټرنیت خخه ډاون لوډ او په انګرپزي ژبه ټې ولولي». بزنیس او

تجارت هم دي ته اړتیالري چي د انګرپزی ژبي د نړیوالی پراختیاله پاره کار و کړي. د نړۍ د اقتصادي قدرت په حیث د امریکې د متحده ایالاتو د موقف له امله په نړۍ کې دا ډېره عامه ده چي د بزنیس او تجارت ډېر زیات کسان انګرپزی ژبه زده کړي. د جاپان د حکومت په یوه خپاره سوي رپورټ کې ویل سوي دي چي: "په جهانی سویه لوړتیا او تفوق دا ایجادو چي ټول جاپانیان د انګرپزی ژبي کاري پوهه لاسته راوړي". انګرپزی ژبه به نوره هم په نړۍ کې پسپی پراخه ځکه سی چي د نړۍ په هر ګوت کې زیات خلګ په دې عقیده دي چي د انګرپزی ژبي زده کړه د دوی د ماشومانو په آیندہ کې ګټوره اغپزه لري.

استهلاکي تولیدات:

د مشهورو مصرفي مالونو تبادله د ګلتورونو په نژدېوالی کې یو بل فکتور دئ. امریکایي فلمونه د نړۍ په ډېرو برخوکي شهرت لري. د امریکې د متحده ایالاتو د فلم جوړولو د صنعت له پاره په خارجي هیوادو کې د هغوي توزيع ډېره مهمه ده، ځکه چي د امریکې د فلم جوړونکو شرکتونو د عايد په سلوا ۶۱ له خارجي هیوادو څخه راخي. په مقابل کې، خارجي فلمونه د امریکې د فلم د مارکېټ یوازي په سلو کې ۳ تشكيلو. امریکایي ټلويزیونني پروګرامونه هم په خارجي هیوادو کې ډېر شهرت لري، مګر دا شهرت پر لېپدو روان دئ. کاوابا پتلون، همبېگر او کوکا کولا هم د نړۍ په ډېرو برخوکي ډېر عام سوي دي.

عمده او د ټینګار ټکي دادئ چي، د ګلتورونو په برخه کې یو ډېر مهم امتزاج منځ ته راغلي دئ. بنه دئ که بد، غربی، په ټېره بیا امریکایي ګلتور دې جريان په منځ کې روان دئ. ډېره مهمه خبره دا ده چي د مشترک ګلتور منبع دومره مهمه نه ده، بلکې د ګلتوري امتزاج بالقوه

نتایج ډېر اهمیت لري. ځینې تحلیلګران دې کلتوري امتزاج ته د یو مثبت قوت په توګه بنه راغلي وايي او په دې باور دي چي دا کار به خلگ، او بالاخره، سیاسي واحدونه سره نژدي کړي. نور تحلیلګران بیا transnational ټکنولوژۍ کلتوري د مطلوب تنوع له پاره یو خطر بولي. اد دې خبری معنی دا ده چي ځینې خلگ غواړي خپل کلتور وساتي او کلتوري امتزاج د دوی کلتور ته خطر پېښوي.

د اقتصادي ګلوبالايزېشن په باب اندېښني:

د اقتصادي ګلوبالايزېشن د تأثیراتو تحلیل ډېر پرله پېچلی کار دئ چي په ۱۱ فصل کي به په تفصیل خبri پر وسي، مګر یو خه بیان ئې دلته هم لازم دئ. یوه اندېښنه له دې استدلال سره تراو لري چي د ملتونو نېکمرغی prosperity په مستقيمه توګه د سولي سره تري او یائې هم په غيرمستقيمه توګه د ډيموکراسۍ له لاري له سولي سره تري. که شه هم چي د دې استدلال د ملاتړ له پاره ډېر شواهد وجود لري، مګر داسي تحلیلګران سته چي و دې استدلال ته دشک په ستړ ګه ګوري.

بله اندېښنه د اقتصادي ګلوبالايزېشن په باب دا ده چي لاسته راغلي ګتي خرنګه وېشل کېږي. د انتقاد کوونکو اساسی استدلال دا دئ چي د اقتصادي ګلوبالايزېشن د ګټيو توزيع مساويانه څه چي مساويانه ته نژدي هم نه ده. بدایان ډېره ګټه ځني اخلي او غربیانو ته لږ او یا هیڅ ګټه نه رسپېري، حتی ځینې وخت په نسبی توګه تاوان هم ورسپېري. د ۱۹۴۵ کال راهیسي د نړۍ نېکمرغی په مجموع کي لوړه سوې ده. د امریکې د متحده ایالاتو په مخکنې له اقتصادي پلوه د پرمختللو هیوادونو اقتصادي حالت په بیساري توګه بنه سوی دئ. له اقتصادي پلوه لږ پرمختللي هیوادونو کي هم اقتصادي حالت په عمومي صورت بنه سوی

دئ. د دې هيوادونو په ډله کي ځینوئي لور ګامونه اخيستي دي او د ځينو چي اقتصادي حالت بنه هم نه دئ بيا هم په عمومي توګه د پخوا په تناسب دومره غريبان نه دي. سره له دي، اوس هم په نړۍ کي یو بليون خلګ په بېساري غربت کي ژوند کوي. سرپرہ پر دي، د اقتصادي پلوه پرمختللو او لبر پرمختللو هيوادونو تر منځ د سپري پر سر د ثروت per capita wealth خلا زياته سوي ده. په ۱۹۸۰ ع کال کي، په لبر پرمختللو هيوادونو کي د سپري پر سر د یوه ډالر توليد سوي ثروت په مقابل کي پرمختللو هيوادونو د سپري پر سر ۱۴ ډالره ثروت توليد کړي وو (۱۴: خلا). په ۲۰۰۷ کال کي دا خلا ۱:۲۴ ته لوره سوه. [يعني په لبر پرمختللو هيوادونو کي د سپري پر سر د یوه ډالر توليد سوي ثروت په مقابل کي پرمختللو هيوادونو د سپري پر سر ۲۴ ډالره ثروت توليد کړي وو].

په افراطي اېخ کي، ځيني په دې عقيده دی چي غربت ځکه وجود لري او د ثروت خلا ځکه ډېره سوي ده چي ګلوباليزېشن د اقتصادي پلوه د پرمختللو هيوادونو په لاس کي یوه وسیله ده چي لبر پرمختللي هيوادونه په استثماروي. د اقتصادي پلوه پرمختللي هيوادونه پر لبر پرمختللو هيوادونو زور اچوي چي خپل اقتصاد د پرمختللو هيوادونو د نفوذ او کنټرول له پاره پرانیزې. بله مناقشه دا ده چي حتی د اقتصادي پلوه پرمختللو هيوادونو په دنه کي هم ثروتمندان د ګلوباليزېشن څخه په استفاده کولو سره خپل ثروت نور هم پسي زياتوی. هغه کسان چي ګلوباليزېشن ته د غريبو هيوادونو او په غريبو هيوادونو کي دنه د غريبانو د استثمارله لاري د بدایانو د لا بدای کېدلو د یوې پروسې په ستړګه ګوري، په نېړيوال اقتصاد او پاليسى کي د بنیادي تغير غونښونکي دي. یو لبر څه بې ازاره نظر بیا دا دئ چي د ثروت د خلا د زیاتېدلو علتونه په لبر پرمختللو هيوادونو کي په نېړيوال بازار کي د رقابت کولو له پاره کافي

اقتصادي شرایط وجودنه لري. د دي نظرئي له مخي، د حل لارداده چي د گلوبلايزپشن په پروسه کي داسي ريفورم راسي چي د لب، پرمختللو هيوادونو سره اقتصادي مرستي وسي.

د گلتوری گلوبلايزپشن په باب اندېښني:

د نړۍ د پېلابېلو سيمو خلګ د گلتوری امتزاج په هکله څه فکر کوي؟ د دي پونستني جواب خوبرخي لري. زيات خلګ د خارجي گلتور موجوديت ته بنه راغلي وايني. یوې نړيوالي سروې بنودلې ده چي په ۴۵ هيوادو کي په سلو کي ۷۷ خلګو د خارجي توليداتو موجوديت بنه بللي وو، او په سلو کي ۶۱ کسانو خارجي فلمونه او د ساعت تيري ميدیا بنه بللي ووه. مګر لب، خلګ د خارجي گلتور وارداتو ته مثبت نظر لري او ډېر خلګ د دي مسئلي په هکله متضاد افکار شرگندوي. د نړۍ اکثریت خلګ په عین وخت کي له یوې خوا گلتوري واردات بنه بولي، او له بلې خواييا وايني چي د دوى د ژوند لار [طرز] تر تهدید لاندي دئ چي بايد د خارجي نفوذ څخه وساتل سی. د گلتوري وارداتو په هکله د خلګو عمومي عکس العمل تر یوه حده ډيموګرافيك [د ټولنپوهني هغه مشخصات چي خلګ د سن، جنس، عايد او نورو شيانو پر اساس طبقه بندي کوي] دئ. سن ډېر رول لوبي، په عمر پاخه خلګ عموماً تر ځوانانو د گلتوري وارداتو څخه کر که شرگندوي. د لوپديئي افريقاد سينګال په هيواد کي، د مثال په توګه، په سلو کي ۷۶ ځوانانو (د ۱۸ څخه تر ۲۹ کلن پوري) گلتوري واردات بنه وبلل.

د گلتوري وارداتو په باب بله خبره دا ده چي ځيني وخت حکومتونه د نېشنليستي احساساتو د تحریک او يا د نېشنليستي ګروپونو د فشار له امله پر گلتوري وارداتو بندیزونه لکوي. فرانسه او چين دوه بنه مثالونه دي. لب، تر لب، د فرانسي په سلو کي ۹۰ خلګ مشهورو گلتوري وارداتو ته

په نسه سترگه ګوري او په دې عقیده دی چي د دوى ماشومان بايد انګرېزي ژبه زده کړي. مګر بیا هم د فرانسې حکومت د خارجي ګلتور د تجاوز په مقابل کي ګلک مقاومت کوي. د فرانسې پخوانۍ جمهور رئیس ژاک شيراک اخطار ورکړ چي د انګرېزي ژبي پراختیا "د بشريت له پاره لوی خطر دئ". د فرانسې حکومت ټینګار کوي چي د زده کړي په مؤسساتو، بزنيس او حکومتي ادارو کي دی یوازي د فرانسوی ژبي څخه کار اخيستل کېږي. همدارنګه حکومت پر تغريحي صنعت زور اچوي چي د فرانسوی ژبي فلمونه او موسیقی خلګو ته وړاندي کړي. مګر دې کارو چنداني ګته نه ده کړي او خلګ اوس هم د انګرېزي ژبي له فلمونو سره علاقه نښي.

د فرانسویانو په شان، په سلو کي ۹۰ چینیان هم ګلتوري وارداتو ته په نسه سترگه ګوري. مګر د ګلتوري وارداتو مخالفین د عنعنوي چینایي ګلتور دله منځه تللو په هکله ډپر انډېښمن دی. د ۲۰۰۶ کال په پاي کي د چین یوه حکومتي ویب سایټ په چین کي د کریسمیس د مشهوره کېدلو په باب خبرداري ورکړ او له خلګو څخه ئې وغوبنتل چي د ګلتوري درانه خوبه راویښ سی او پر خپل عنعنوي چینایي ګلتور لاسونه ټینګ کړي. مګر ټول خلګ ورسه موافق نه وه. په یوه چینایي بلاګ کي یو چالیکلي وه چي: "د عنعنوي چینایي ګلتور له پاره به بنایي دا بدنه وي چي د غربی ګلتور تر نفوذ لاندي یو خه تغیر پکښې راسي. د پلاپلو ګلتوروونو تر منځ باید رقابت موجود وي".

ترانسنډنلیزم (ما فوق ملتیت)

Transnationalism

يو په بل سره تپلي اقتصاد، پراخ او عام کمیونیکېشن، چېڭ

مسافرت او نورو مډرنو فکتورونو په نړۍ کي د خلګو ژوند سره مبنیولی او یو بل راز پروسه ئې منځ ته راواړې ده چې ترانسنسپشنلیزم transnationalism ئې بولي چې د هغه په نتیجه کې په لوره کچه مافق ملتی تماسونو پرمختګ کړی دئ.

ترانسنسپشنلیزم هم د عمل او هم د هوویت عناصر په څان کي لري. د عمل په برخه کي، ترانسنسپشنلیزم یوه پروسه ده چې افراد د خپلو دولتي سرحداتو په هاخوا د نورو افرادو سره یو څای د یوه ګډه هدف له پاره کار کوي او د هویت په برخه کي، د نېشنلیزم پر څای د سیاسي هویت بدیل alternative وړاندي کوي. د ډې مفهوم معنی دا ده چې موب خرنګه خپل ځانونه د کمونیزم په شان آیده الوجی سره، د اسلام په شان مذهب سره، او یا د یوروپ په شان سیمي سره مبنیولو. د ترانسنسپشنلیزم د آیندې په باب به وروسته وړغېږو، مګر دا یوه مهمه خبره باید وکو چې ډېر خلګ به تر نژدې راتلونکي پوري د نېشنلیزم خخه لاس وانځلي. دا هم باید په پام کي ولرو چې تغیر راروان دئ، او لږ تر لړه ځینو خلګو خپل سیاسي هویت د نېشنلیستي هویت خخه پېل کړي دئ او ځانو ته ئې نور هویتونه انتخاب کړي دي. د مثال په توګه، د اروپايی اتحادې ځیني تبعه ځانونه د فرانسوی یا جرمنی پر څای اروپايان بولي.

ترانسنسپشنلیستي سازمانونه:

د ترانسنسپشنلیزم د زیاتپدونکي قوت یوه نښانه د ترانسنسپشنلیستي سازمانونو، چې غیر دولتي سازمانونه nongovernmental organizations (NGO) بلل کېږي، د شمېر او فعالیتونو زیاتوالی دئ. دا سازمانونه تر ملي سرحداتو په هاخوا فعالیت کوي، غړي ئې خصوصي افراد وي، او هیڅ یوه دولت ته په جواب ورکولو مکلف نه دي.

د NGO ګانو انکشاف:

د ۱۹۰۰ او ۲۰۰۵ کلونو تر منځ، د NGO ګانو شمېر د ۶۹ خڅه ۱۱۴۰۰ ته ورسپدئ. دې ته مو باید پام وي چې د انکشاف ډېره زیاته برخه د ۱۹۷۵ کال راوروسته، یعنی د ګلوبالایزېشن د چټک انکشاف سره موازي، سر ته رسپدلي ده. د دې NGO ګانوله جملې خڅه ۲۰۰۰ ئې د ملګرو ملتونو سره مشاورتی موقف لري. دا ګروپونه بېلاپل مسایل په بر کي نيسی؛ سوله، بشري حقوق او چاپريال environment ئې يوازي څومثاليونه دي.

د NGO ګانو زیاتېدونکي شمېر او د فعالیتونو تنوع په خو لارو باندي د ګلوبالایزېشن اثر نښي. لومړۍ، له ډېره خلکو سره دا مفکوره پیدا سوې ده چې ډېر مسایل په کلې یا جزئي توګه ترانسپشنلیستي بهله لري. د مثال په توګه، که یو هیواد اتموسفېر [د مھکي ګردچاپره فضا] ته داسي ګازونه ورایله کوي چې اتموسفېر د اوژون طبقي ته ضرر رسوی، نو دا کار نه يوازي په همامغه هیواد کي بلکي په توله نړۍ کي د پوست د سرطان د زیاتېدلو سبب ګرزي. دوههم، NGO ګانو ځکه وده کړي او شمېر ئې زیات سوی دئ چې د حمل ونقل او کمیونیکېشن په برخه کي بېساری پرمختګ ترانسپشنل transnational اسنه، چټک او ارزانه کړي دي. دريم، د NGO ګانو وده او پرمختګ د اوسنې سیاسي سازمانونو سره، چې د یوه تاکلی دولت په کنټرول کي وي، د خلکو دلسري او بې علاقه کي نښي. په نتيجه کي، خلک نوي لاري چاري پلتې چې تر سرحدونو په هاخوا يوله بله سره یو څای کار او فعالیت وکړي.

د NGO ګانو فعالیتونه:

په اصل کي NGO ګانې داسي سازمان سوی ګروپونه دي چې په

یوازی سر او یا د نورو ګروپونو سره په ګډه خپل اهداف مخی ته بیایي. د چاپبریالي سیاست environmental politics په برخه کي، د مثال په Friends of the Earth توګه، د مخکي د کري بین المللی ملګري International په شان یو سازمان وجود لري. دا سازمان ، چي مرکز ئې په هالنډ کي دئ، د چاپبریال د ساتني لپاره د ترانسنسنیستی هشود انسجام چاري پر غاړه لري، او همدارنګه د دې سازمان د ۵۰۰۰ غرو تر منځ چي په ۷۰ هیوادونو کي سره تیت دي ارتباط ټینکوي. د نورو داخلی مشترک المنافع ګروپونو interest groups په شان، NGO ګانی هم خپل اهداف خلکو ته د معلوماتو او استدلال د وړاندی کولو، او په ملي او بین الدولتي سازمانونو کي د فعالیت له لاري مخ ته بیایي. (بین الدولتي سازمانونه (IGO) intergovernmental organizations هغه بین المللی سازمانونه دی چي غړي یې دولتونه تشکيلوي).

NGO ګانی د ملګرو ملتونو او نورو بین الدولتي سازمانونو د پاليسۍ جوړولو په پروسه کي مهم رول لوبوی چي د وخت په تېږدو سره ئې اړیکي نوري هم پسی پراخي سوي دي. په ۱۹۴۸ کال کي ۴۰ داني NGO ګانی، چي د ملګرو ملتونو د مؤسسې سره ئې مشاورتی موقف درلود، موجودي وي. دا شمېره په ۱۹۹۶ کي تر ۱۰۰۰ او اونښتل او په ۲۰۰۸ کي ۳۱۸۷ ته ورسپه. NGO ګانی همدارنګه په هغو بین المللی کنفرانسونو کي چي د ملګرو ملتونو او نورو بین الدولتي سازمانونو له خوا جوړېږي هم فعاله ونډه لري.

د NGO ګانو تأثیر:

پر پاليسۍ جوړولو باندی د NGO ګانو د تأثیر اندازه کول او معلومول ګران کار دئ، خو داسي نښي موجودي دی چي NGO

گانی ورخ په ورخ د مشروع سازمانونو په توګه په رسميت پېژندل کېږي او د پالیسي جوړولو په پروسه کي ئې رول مخ پر زیاتېدو دئ. یوه نښه ئې دا ده چې مالي منابع ئې مخ پر زیاتېدو دي. هغه مرستي چې د NGO گانوله لاري و لې، پرمختللو هيوا دو ته ورکول کېږي په ۱۹۷۰ کال کي یو بليون ډالره وي، اوس دا ډول مرستي ۱۰ بليونه ډالرو ته رسپېږي. NGO گانۍ زيات مالي منابع د خپلو غړو شخه لاسته راوړي. په دې وروستيو ګلونو کي ډېر حکومتونه او بین الدولتي سازمانونه خپلی مرستي د NGO گانوله لاري سرته رسوی. د مثال په توګه، د امریکې د متعدد ایالاتو د بین المللی انکشاف ایجنسی (USAID) د خپلو مرستو یوه برخه د NGO گانوله لاري و لې پرمختللو هيوا دو ته ورکوي.

منطقوي ترانسنسنیشنلیزم:

اروپايي اتحاديه (EU) د منطقوي سازمان یو مثال ګنډل کېږي. اروپايي اتحاديه چې تر د وهمي عمومي جګړې وروسته راوزېږيدل اوس ئې د ډيو پرمختللي اقتصادي اتحاد په توګه تکامل موندلی دئ. په دې پسې سیاسي اتحاد، که خه هم سوکه او کرار دئ، ورته راروان دئ. دې تغیراتو د سیاسي هویت د خرګندولو په برخه کي هم پر اروپايانيو اثر بنسلی دئ. که خه هم په دې کي شک نسته چې نېشنلیزم اوس هم په اروپا کي مسلط دئ، د نورو هویتونو احساس هم په ځینو خلګو کي راپیدا سوی دئ. په سلو کي ۴۰ اروپايان ځانونه د خپل هيوا د تبعه بولي. په سلو کي ۴۴ اروپايان ځانونه لوړۍ د خپل هيوا د تبعه او دوهم اروپايان بولي. په سلو کي د ۸ کسانو سره تر ملت د اروپايي والي احساس ډېر دئ او په سلو کي ۴ تنه ځانونه په ځانګړي توګه اروپايان بولي. په دې توګه، سره له دې چې نېشنلیزم پوره مسلط دئ، د اروپايي اتحادئي په سلو کي ۱۲ له

عنعنوي نېشنليستي هويت خخه اروپايي هويت ته تغير موندلی دئ. د نېر په هيچ برخه کي د اروپا اتحادئي ته ورته د اقتصادي او سياسي اتحاد سازمان وجود نه لري. خکه نو، نن ورخ د منطقوي سياسي هويت احساس يوازي په اروپائي اتحاديه کي ليدل کېږي. مګر په ۱۹۵۰ کلونو کي، د اروپا مشترک بازار Europe's Common Market او يوازي په تجارت پوري محدود وو. همدا مشترک بازار وو چي اروپايي اتحادئي ته ئې تکامل وموند.

کلتوري ټرانسنيشنليز:

زياتو خپerno دابنودلې ده چي گډ کلتوري بلديت [يعني چي خلګ يو د بل له کلتور سره اشنا سی] د خلګو تر منځ دېږي او شک په لېړولو کي مرسته کوي. خکه نو د بېلاپلېو کلتوروونو تماس چي د ګلوباليزېشن په نتيجه کي منځ ته رائي، په نېر کي د تصادماتو د لېړدلو اميدواري رامنځ ته کوي.

يو تاريک نظر دا دئ چي کلتوري ټرانسنيشنليز د تمدنونو تصادم clash of civilization منځته راوري. د دي تيورۍ مشهور ملاتړ کوونکي سامويل هتلينګتن Samuel Huntington دئ [چي د «تمدنونو تصادم» په نوم اثر ئې ليکلى دئ.] د ډېرو تحليلګرانو په شان، هتلينګتن په دي عقيده دئ چي نېشنليز به «د هويت د یوې منبع په توګه ... کمزوری سی.» د ده پېښيني دا ده چي نوي کلتوري هويتونه به رامنځته سی چي «دا خلا به ډکه کړي،» او هيوادونه به ځانونه په اوو یا اتو کلتوري بلاکونو کي سره تنظيم کړي. دا به «غربي، کانفيوشسي Confucian، جاپاني، اسلامي، هيندوسي، ارتودوكس سلاويکي، لاتين امريکائي، او بشائي افريقيائي» بلاکونه په بر کي ونيسي. هتلينګتن پېښيني کوي چي دا

بلاکونه به «د تصادماتو اساسی سرچینه» و گرزي.

اکثره غربی پوهان د هنتیتگتن تیوري ردوی. مگر بیا هم، داسي بنکاري لکه د نېړۍ په نورو برخو کي چي د منلو وړ وي. په مسلمانانو کي پوره اندازه داسي بدګوماني موجوده ده چي د دوي د دين او ګلتور د له منځه وړلوله پاره منظمي هڅي روانې دي. دې مهم ټکي ته بايد توجه وکړو چي یوازي مسلمانان نه بلکي نور کسان هم سته چي د اسلام پر ضد اعمالو ته ئې پام اووبنستي دئ. تر مهيني لږ خه مخکي د امريکي پخوانې جمهور رئيس، ریچارد نیکسن Richard Nixon د بوسنیا د مسلمانانو د قتل عام د مخنيوي له پاره د غرب د اوږده ځنډ په باب ليکي: «دا یو بدخونده مگر انکارناپذيره حقیقت دئ چي که د سراجیوو Sarajevo [د بوسنیا پایتحت] زیات اکثریت مسلمانان نه بلکي عیسويان یا یهوديان واي، نو متمندي نېړۍ به دې چول وحشت ته اجازنه واي ورکړي».

د عیسویت او اسلام تر منځ اختلافات او ټکرونه تر زرو کالو زیات تاریخ لري او د ځینو مسلمانانو له پاره د امريکي په مشری د غرب او سنی پالیسي د همدي ټکرونو ادامه ده. مسلمانان، د نورو مسایلو تر ځنګ، د امريکي او یوروپ د پالیسيو و لاندی ټکو ته ګوته نیولاي سی.

- د سربیا د عیسویانو له خوا د بوسنیا د مسلمانانو د قتل عام پر وخت هیڅ نه کول.

- په اروپاپی اتحادیه کي، چي اکثریت ئې عیسویان دي، د اسلامي ترکيکي نه شاملو.

- د عراق او ایران د هستوى وسلو د لاسته راولو سره ضديت کول او د اسرائیلو پر هغې سترګي پټول.
- پر عراق او افغانستان یړغل او په دواړو هیوادو کي د غربی نظامي قواوو موجوديت.

- پر روسيې باندي، چي اکثریت ئې عيسويان دی او د چيچنیا پر مسلمانو باندي ظلم کوي مگر اقتصادي تعزيرات نه پر وضع کېږي.
- د اسرائيلو ملاتړو.
دا چې دا چول اعمال د اسلام پر ضد د تعصب او يالبرتلې د کلتوري بي تفاوتی انعکاس دئ کنه بله خبره ده، خو دا ډېره مهمه ده چې د ډېرو مسلمانانو په نظر پورته بیان سوي اعمال حقیقت لري. یوه سروې، چې د اسیا، افریقا او منځني ختیغ په ۱۴ اسلامي هیوادو کي سر ته رسپدلي ده، دا بسودلې د چې تر نیمایي زیات خلګ داسي احساس کوي چې د دوی مذهب له خطر سره مخامنځ دئ.

ترانسنسپشنل مذهب:

د نړۍ اکثره لوی مذهبونه یو ډېر قوي ترانسنسپشنلیستي [مافوق ملتی] عنصر له څان سره لري. دا عنصر په خاصه توګه هغه وخت قوت مومي چې مذهب، کوم چې دروحاني هويت اساس تشکيلوي، د سياسي هويت سرچينه وګرزې. کوم وخت چې مذهبی او سياسي هويت یو له بله سره ونځښتل سی، د هغه مذهب پېروان بشایي یو لړ سیاسي اعمال سر ته ورسوي. یو له هغو اعمالو خخه به دا وي چې د هیواد قوانین او خارجي پاليسی له خپلو مذهبی ارزښتونو سره برابره کړي. بل دا چې په نورو هیوادونو کي د خپلو هم مذهبه خلګو د غوبښتو سیاسي ملاتړ وکړي. د ملاتړ د دي احساس له امله، د مثال په توګه، د ټولی نړۍ یهوديان بشایي د اسرائيلو دفاع وکړي او مسلمانان بیا بشایي هر چيرته چې وي د فلسطين دفاع وکړي. همدا د مذهب دليل دئ چې اسمه بن لادن، چې د سعوي عرب دئ، وکولای سواي د امریکې د متحده ایالاتو او یورپ په شمول، د

مصر، پاکستان، چیچنیا او نورو هیوادونو مسلمانان د القاعدي له پاره جلب او استخدام کړي.

مذهب او نېړيوال سیاست:

د بین المللی روابطو یو محقق موږ ته خبرداری راکوي چي: "که تاسي داسي فکر کوئ چي مذهب په نېړيوال سیاست کي بي طرفانه رول لوبيوي، نو تاسي په ستړګو سم نه وينې". دا ډېره هوبنياريه مشوره ده، ځکه چي مذهب په نېړيوال سیاست کي زيات رول لري. زيات وخت، مذهب د سولي، عدالت او بشريت یو قوت دئ. مګر دا خبره هم رشتيا ده چي مذهب له ډېر وخت راهيسې د خونپې جګړو، پکرونو او سیاسي تشدد یو فکتور وو او دئ. د مثال په توګه، مذهب د اسرائیل او عربو د اوږدې شخري یو عنصر تشکيلوي. همدارنګه د پاکستان او هندوستان وېش پر مذهب ولاړ دئ. دواړه هیوادونه زروي وسلې لري چي د ځینو کسانو په عقیده دنېږي ډېر خطرناک حالت پکښې راتلای سی.

مذهب د یوه هیواد په دنه کي هم د شخرو د علت او یا د شخرو د تشديد رول لوړولای سی. یو ګوسلاویه تر یوه حده پر مذهبی اساس، پر کروټانو، مسلمانانو او سربیانو ووپشن سوه. په دې نژدې ګلونو کي، مذهب په کوسوو کي د سربی او البانوی مسلمانانو په خونپې ګلتوري وېش کي هم رول لوړولی دئ. د یوه مذهب په دنه کي هم تصاصم منځته راتلای سی، چي په عراق کي د سینيانو او شیعه ګانو، او حتی په خپله د شیعه ګانو، تر منځ خونپې جګړې ئې مثالونه دي.

د مذهبی بنست پالني قوت:

د مذهب یو اېخ چي د نېږي په ډېر و برخو کي ئې زور اخيستي دئ

هغه بنسټ پالنه [fundamentalism] ده. رشتیا هم، یوې څېړني نبودلې ده چي: "نړۍ په مجموع کي تر پخوا زیات د عنعنوي مذهبی افکارو لرونکي خلک لري او لا نور هم د نړۍ د نفوسو په تناسب مخ پر زیاتېدو دي". په دې ځای کي، بنسټ پال/عنعنه پال هغه چا ته ويل ګپږي چي محافظه کاره مذهبی اربښتونه لري او غواړي چي خپل دغه ارزښتونه د هیواد په ملي قانون کي ځای کوري. [د دې معنی دا ده چي هر مذهبی سړي بنسټ پال نه دئ.] ځینې بنسټ پال خپل سیاسي هویت هم په مذهب سره خرگندوي نه په خپل وطن یا دولت سره. دا ډول لید perspective تر ملي سرحداتو په هاخوا د هم مذهبو خلکو تر منځ همکاري منځ ته راوړي؛ او داسې معنی هم لري چي بنسټ پالونکي د سرحداتو په دنه کي هم د نورو مذهبونو د پېروانو د آزادی مخه نیسي.

پر دې خبره ډېر بحثونه روان دی چي آیا په نړۍ کي د بنسټ پالني ډېرښت د مجردو پېښو یوه سلسله ده او که یو پراخ جهاني تمایل دئ. هغه کسان چي د بنسټ پالني پراختیا یو جهاني تمایل بولي په دې عقیده دی چي، تر یوه حده پوري، د مذهبی سیاسي جنجالونو زیاتوب د ګلتوري امتزاج په مقابل کي پر مقاومت ولاړ دئ. یعنی بنسټ پال/عنعنه پال په دې فکر دی چي ګلتوري امتزاج هغه ارزښتونه چي د دوى د مذهب اساس پر ولاړ دئ له منځه وړي. دا ډول احساس په خلکو کي د دوى مذهبی هویت ته پاملننه او د خپلو هم مذهبو خلکو سره تر ملي سرحدونو په هاخوا د همکاري روحيه زیاتوي. دا احساس په غربيو هیوادو کي زیات دئ مګر په بدايو هیوادو کي ټې هم اغېزې بشکاره دي. په نړیوال سیاست کي د بنسټ پالني د پراختیا موضوع څکه د اهمیت وړ د چي سیاسي محافظه کاري political conservatism، مذهبی بنسټ پالنه او جدي نېشنلیزم په بېلاپلو لارو یو په بل کي سره ګډپږي.

اسلام او نړۍ :

اسلام د وحدانیت یو مذهب دئ چې محمد صلی الله علیه وسلم ئې اساس کښېښود. د اسلام لغت و خدای (الله) ته د «تسليم» معنی لري او مسلمان یعنی «هغه خوک چې تسليم وي».

زموږ دلچسپی دلته په سیاست کي د مسلمانانو لخوا د اسلام د په کار اچولو سره ده. د اسلام یو عنعنوي مفهوم د امت ummah مفکوره ده چې مطلب ئې یوه داسي ټولنه د چې معنوی، کلتوري او سیاسي وحدت ولري. محمد صلی الله علیه وسلم د امت لوړرنې ليږد وو.

د اسلام سیاسي عواقب ځکه مهم دي چې په نړۍ کي تر یو بیلیون زیات مسلمانان اوسيېري او په ډېرو هیوادونو کي اکثریت تشکیلوی. سربېره پر دې، مسلمانان د فیلیپین په شان هیوادو کي چې اقیت هم دي د یو مهم سیاسي قوت رول لوېوي. په مجموعی توګه، د هرو خلورو مسلمانانو څخه یو عرب دئ او په نړۍ کي تر ټولولو یه اسلامي کمیونیتې (۲۰۴ میلیونه) په اندونیزیا کي پرته ده چې د دې هیواد د نفوسو په سلو کي ۸۸ جوړوي. [د اسلام او اسلامي امت په باب خړنډونی او نظریات د کتاب د لیکوال دی او ژباؤنکي ئې یوازی د ترجمې مسئولیت پر غاړه لري].

اسلام او نېشنلیزم :

د معاصر اسلام څینې عناصر د واقعی امت له لاري د ټولو مسلمانانو وحدت غواړي. تر پېړیو خارجی استعمار وروسته، په اسلامي نړۍ کي، د ګابون Gabon څخه رانیولې بیا تر اندونیزیا پوري، د «اسلامي وياپه» نهضت راپیل سو. د فلسطین د آزادۍ سازمان ملاتړ، د اسلامي مقدسو څایونو د ساتني له پاره د هڅو انسجام او د پاکستان د زروي وسلو درلودلو

ملاپر ددې نهضت یو خو مثالونه دی. د عربی مسلمانانو تر منځ، د اسلام اشتراک په دوی کي د پان - عرب Pan-Arab احساسات راوزپېرو. د پان - عرب احساس د منطقوي همکاري ځيني سازمانونه (لكه عرب لیگ پاڼ - Arab League) منځته راواړل او حتی د عربی هیوادونو د یو ځای کېدلو هشي هم رامنځته سولې. له دې امله، په اسلامي هیوادو کي اکثریت مسلمانان خپل هويت د خپل هیواد په پرتله په مذهب سره خرګندوي.

سره له دې هم، د دې امكان ډېر لېږدئ چي په نزدې راتلونکي کي به مسلمانان د یوه واحد امت په توګه سره متخد سی. د دې کار د مخنيوی یو فكتور نېشنليزم دئ. ډېر اسلامي هیوادونه یو له بله جدي اخلاقانونه سره لري او د منطقوي نفوذ له پاره یو له بله سره په رقابت کي دي. د مثال په توګه، په ۱۹۸۰ کلونو کي عراق او ایران اته کاله سره وجنګېدل چي لېږد، تر لېړه یو ميليون خلګک پکښي مړه سول. د اسلامي هیوادونو تر منځ عمده ايتنيکي تفاوتونه وجود لري چي دا هم په خپل وار د نېشنليزم په تقويه کي روکلري. د مثال په توګه، له کلتوري پلوه د اندونيزيا خلګک د سورئي له خلګکو سره ډېر تفاوت لري. حتی همسایه اسلامي هیوادونه هم ډېرسره بېل دي. اکثریت ايرانيان له ايتنيکي پلوه فارسيان Persian دې چي په فارسي ژبه خبری کوي. له بلې خوا، عراقيان بیاله ايتنيکي پلوه عرب دي او په عربی ژبه خبری کوي. سرېپره پر دې، په ډېر و اسلامي هیوادو کي د وطن پرستۍ وياپر ډېر قوت لري. دانېشنليزم هغه وخت ډېر زور اخلي چي له خارجي نفوذ سره مخامنځ سی، لكنه د امریکې متعدده ایالاتو چي په عراق کي تر جنګ وروسته داشي ولیدي.

اسلام او غیراسلامي نهري:

د مسلمانانو سياسي تاريخ د خارجي نهري، په تپره بیا د غرب، په

وپاندي د دوي پر تفکر اثر کړي دئ. چېر مسلمانان د امریکې متحده ایالاتوته د اروپا یې - عیسویت د وارث په سترګه ګوري. [یعنی هغه شه چې اروپا یانو پخوا د اسلامي نړۍ سره کول اوس امریکا هغه کارونه کوي]. همدارنګه، مسلمانان فکر کوي چې د امریکې د متحده ایالاتو له خوا د اسرائیلو یو اپرخیز ملاتېر د منځنی ختیع د کنټرول له پاره د غرب د تاریخي هخو یوه برخه ده. یوه مصری تحلیلکړر دا ټکی داسې په ګوته کړي دئ: "داسې یو ژور احساس [د مسلمانانو سره] موجود دئ چې د عربو سره زېږد او د اسرائیلو سره نرم چلنډ روان دئ".

د نظر غوبنتني احصائيِ^١ opinion polls هم د مسلمانانو تر منځ په پراخه پېمانه د دې ډول احساساتو موجوديت تصدیقوي. حتی د امریکې په رهبری د عراق تر یرغل مخکي، دنهو اسلامي هیوادونو د یوې سروې له مخې، په سلو کي یوازي ۲۲ جواب ورکونکو کسانو د امریکې متحده ایالاتوته بنه نظر بشودلي وو. په سلو کي یوازي ۱۲ مسلمانانو فکر کاوه چې غربیان اسلامي اربښتونو ته احترام کوي. د اسرائیل او فلسطین د پوبنتني په هکله، په سلو کي ۸۴ کسانو ويل چې د امریکې متحده ایالات اسرائیلو ته تر فلسطین ترجیح ورکوي. بشکاره خبره ده چې د عراق د ۲۰۰۳ کال تر یرغل وروسته د مسلمانانو نظر د غرب، په تېره بیا د متحده ایالاتو، په وپاندي نورهم منفي سو.

امریکایان هم د مسلمانانو په هکله منفي تصویر له څان سره لري. د سروې له مخې، په سلو کي یوازي ۲۴ امریکایان د اسلامي هیوادونو په هکله بنه نظر لري، په داسې حال کي چې په سلو کي ۴۱ امریکایانو منفي نظر بشودلي دئ. سروې دا هم بشودلي ده چې زیات امریکایان اسلامي ګلتور ته لږ احترام لري. په سلو کي ۶۶ امریکایان په دې نظر دي چې که مسلمانان غربي او امریکایي ارزښتونه ومني ژوند به ئې بنه سې.

همدارنگه، زیات امریکایان احساس کوي چي د مسلمانانو له خوا تر تهدید لاندي دي او زیات مسلمانان بيا احساس کوي چي د امریکایانو له خواتر تهدید لاندي دي.

د ترانسنسیشنلیزم را تلونکي به څه وي؟

د دې اټکل چي ترانسنسیشنلیزم به خومره پرمختګ وکړي، ناممکن کار دئ. داله تصوره ليري نه ده چي تر نن یوه پېړي وروسته به انسانان یو مشترک ګلتور او حتی یو مشترک حکومت ولري. مګر، بیا هم، دا خبره یقیني نه ده. ځینې کسان په دې کې شک لري چي دن ورځي مافقو ګلتوري تمایلات به آینده ته هم وراورده سی. مثلاً ځینې تحلیلګران په دې عقیده دی چي انګرېزی به د انټرنیټ د مشترکي ژبې په توګه خپل ځای پرېږدی ځکه چي د نورو ژبو خلګ په زیاتبدونکي توګه له انټرنیټ څخه کار اخلي.

سرپېړه پر دې، نېشنلیزم د ګلوبالیزېشن او ترانسنسیشنلیزم په وړاندی نه ماتېدونکي خندې دئ. د مثال په توګه، دا خبره تر یوه ځایه رشتیا ده چي د اروپا یي اتحادې په اړه د اروپا یانو تر منځ ترانسنسیشنلیستي هویت رامنځته سوی دئ. مګر د دې نوي سیاسي هویت خلګ یو کوچنۍ اقلیت تشکیلوي او د هفو کسانو فیصدي چېړه زیاته ده چي په اروپا یي اتحادیه کي ژوند کوي او خپله عنعنوي وفاداري ئې اوس هم د خپل هیواد سره ساتلي ده.

شپږم فصل

قدرت، دولتداری او ملي دولت

عنونوي ساختمان

**Power, Statecraft, and the National State:
The Traditional Structure**

د خپل ټول اهمیت سره، بیا هم دولتونه هر وخت موجود نه وه. د تاریخ په بېلو مراحلو کي، انسانانو ځانونه په بشارو، ډلو، امپراتوريو او نورو سیاسی ساختارو کي سره منظم کړي دي. په حقیقت کي، د دولت مؤسسه په نسبي ډول یوه نوې سازمانی اختراع ده او په منځنیو پېړيو کي سره راپیداسوې ده. د تکامل یوه مرحله یې هغه وخت منځته راغله چې اروپایي حکمرانانو د روم د امپراتوری او د پاپ د مذهبی واک خنځه ځانونه راپیل کړل. دوهمه مرحله یې هغه وخت رامنځته سوله چې پاچهانو د خپلی حکمرانی په سیمه کي فیوډالی او نورواړه ملکیتونه تر خپل واک لاندي راوستل. زیاتره اوسمی دولتونه تر ۱۰۰ کالو لړ، عمر لري. دا خبره، چې دولت د ادارې د یوه شکل په توګه له یو ځایه راپیل سوی دئ او زیاتره دولتونه نوي دي، چېړه مهمه ځکه ده چې د دې امکان رامنځته کېداي سی چې بشایي دولت د یو اداري سازمان په توګه د تل له پاره په آینده کي وجود ونه لري. که خه هم تصور یې ډېر ګران دئ، د سیاسي سازمان نور اشکال هم وجود لرلای سی. ملګري ملتونه او اروپایي اتحاديه

د دې چول سازمانو مثالونه کېداي سې، چي په راتلونکي فصل کي به پر وړغېږو.

د دولت تعریف:

دولت د حکومت داری یو واحد دئ، چي پريوه ټاکلي قلمرو او د هغه پر او سېدونکو قانوني او حقوقی واک چلوی او کوم بل [تر ځان] لوړ مشروع خارجي واک په رسميت نه پېژني. لکه په خلرم فصل کي چي د نېشنلیزم په بیان کي وویل سول، دولت همدارنګه د ډپرو خلکو د سیاسي هویت اساسي عنصر تشکيلوي. کله چي د المپیک قهرمانان د خپلو مډالونو د لاسته راوړوله پاره سټېچ ته پورته سې، د دوي دهیواد بېرغ پورته کېږي او د دوي ملي سرود برغول کېږي. همدارنګه، دولت تر ټولو زورور سیاسي قدرت دئ. د ځینو شرکتونو ثروت د ځینو غربیو هیوادونو تر ثروت زیات وي، مګر هیڅ فرد، شرکت، ګروپ یا بین المللی سازمان د دولت په شان د فشار او تهدید قدرت نه لري. دولتونه که هر خومره یو له بله تفاوت سره ولري، بیا هم د لاندي شپږو مشخصاتو خخه ټول یا زیات مشترک سره لري: حاکمیت sovereignty، قلمرو population، نفووس territory، سیاسي په رسميت پېژندنه diplomatic recognition، داخلی سازمان .domestic support، او کورنی ملاتړ internal organization

حاکمیت:

د یوه دولت تر ټولو مهمه سیاسي مشخصه حاکمیت دئ، چي معنی یې د لوړترین قانوني واک درلودل دي. د دولت په برخه کي یې مفهوم دا دئ چي [دولت] د خپل قلمرو او د هغه په دننه سرحداتو کي د او سېدونکو د اداره کولو انحصاری حق لري او پر خپل ځان باندي د هیڅ خارجي

قدرت مشروعیت په رسیمیت نه پېژنې. حاکمیت د دولتونو تر مینځ د قانوني مساوات خړګندوی هم دئ. د دې مهم پرنسيپ د عملې کېدلو نخبنه داده چې د ملګرو ملتونو په عمومي اسامبله او هم په نورو بین المللی غونډو کې ټول غړي دولتونه یوازې یوه رایه لري. ایا ټول دولتونه په رشتیا سره هم مساوی دي؟ راسئ چې سان مارینو San Marino او چین سره مقایسه کړو. سان مارینو ټوله د ایتالیې په دننه کې پرته ده او د نړۍ ډېر پخوانی جمهوریت دئ چې تاریخې خلرمي میلادي پېږي ته رسپېري. تر ډېر کلونو پوري سان مارینو د نړۍ د سیاست خخه څانګوښه ساتلي ۹۹، مګر په ۱۹۹۲ کال ع کې یې د ملګرو ملتونو غېریتوب ومانه او په عمومي اسامبله کې یې د چین او نورو مستقلو هیوادونو سره مساوی نماینده ګې لاسته راوړه. په ملګرو ملتونو کې د یوه غړي هیواد خارجه وزیر وویل: "دا حقیقت چې د یوه وړو کې هیواد استازی د نړۍ د ډېر و مهمو دولتونو د استازو سره پر یوه مېز کښېني، پخپله د حاکمیت بشکارندوی دئ".

دې مهم تکي ته باید پام وکړو، چې حاکمیت، چې یوه حقوقی او تیوریکي اصطلاح ده، د استقلال سره، چې یوه سیاسي او عملی اصطلاح ده، تو پېر لري. استقلال د بېگانه وو د کنټرول خخه د ازادۍ په معنی دئ. په یوه ایدېیال او د قانون پر لار برابره نړۍ کې به د حاکمیت او استقلال معنی یو شې وي، مګر چېري چې قدرت مهم وي، استقلال مطلق نه دئ. څینې وختونه یو وړو کې هیواد دومره د خپل زورور همسایه هیواد تر نفوذ او کنټرول لاندي وي چې استقلال یې په شک کې وي. په خاصه توګه د خارجي او دفاعي پالیسيو په برخه کې ويلاي سو، چې په حقوقی لحاظ حاکم sovereign دولتونه لکه بوتان Bhutan (چې د هندوستان تر کنټرول لاندي دئ)، د مارشال جزیرې (چې د امریکې د متحده ایالاتو تر کنټرول لاندي دی) او موناکو Monaco (چې د فرانسې تر کنټرول لاندي

د) یوازی محدود استقلال لري.

قلمره:

د دولت بله مشخصه قلمرو دئ. دا بنکاره خبره بنکاري چي يو دولت بايد فزيكي سرحدات ولري او ڏپر دولتونه رشتيا هم سرحدات لري. مگر، که بنه په غور ورته گورو د قلمرو مسئله پېچلې او مغلقه ده. د سرحداتو پر سر ڏپري بین الملي مناقشي موجودي دي؛ قلمروي سرحدات سره پراخېدلای، کوچني [منقبض] کېدلای او تغير موندلای سی؛ حتی دا هم ممکنه ده چي يو دولت قلمرو ونه لري. ڏپر هيوادونه فلسطين د مستقل دولت په توګه په رسميت پېژني، او فلسطينيان هم تر یوه حده پوري پر غزه (چي د اسراييل او مصر تر منځ پرته سيمه ده) او غربي ساحل West Bank (چي د اسراييل او اردن تر منځ پرته سيمه ده) باندي خودمختراري چلوي [يعني محدود کنټرول پر لري]. سره له دي هم، دا سيمي په اسانۍ سره د فلسطين قلمرو، چي په هغه کي فلسطينيان خپل مستقل حاكميت چلوي، نه سې بلل کېداي. پاکستان پر دولتي قلمرو باندي د واک چلولو د محدوديت يو بل مثال دئ. شمال غربي پاکستان د پښتنو، چي په افغانستان کي هم اکثریت قوم دئ، په کنټرول کي دئ. د پاکستان حکومت، چي د پنجابيانو په کنټرول کي دئ، د سرحدی سيمو پر مسلح پښتنو باندي محدود واک چلولاي سی. يو دليل چي اسامه بن لادن و توانېدي چي د ۲۰۰۱ کال راهيسې په دې سيمه کي پېټ سې پر دې سيمه د پاکستان محدود کنټرول دئ.

نفوس:

ولس د هر دولت بنکاره لازمي شرط دئ، مگر د نفوس شمېره هم د

هیوادونو تر منځ دېر زیات توپیر لري؛ د واتیکان نفووس ۹۳۲ او د چين نفووس بیا تقریباً ۱,۳ بليونو ته رسپېږي. دا هم بنکاره نه ده چې د بین المللی سیستم د تکامل سره د یوه هیواد د خلکو وفاداري خرنګه تغیر مومي. تابعیت هم د پخوا سره په مقایسه په تغیر کې دئ. د مثال په توګه، د اروپایي اتحادی (EU) د یوه هیواد تبعه چې د اروپایي اتحادی په کوم بل هیواد کې او سپېږي، اوس کولای سی چې د هغه هیواد په محلی انتخاباتو کې رایه ورکړي او حتی کولای سی یو محلی مقام لاسته راوبري. همدارنګه، زیاتې دونکي شمېر هیوادونه (چې اوس تر ۹۰ زیات دي) دوه ګون تابعیت dual citizenship په رسمیت پېژنۍ. د مثال په توګه، په دې نزدې وختونو کې مکسيکو پخپلو قوانینو کې داسي اصلاحات راوستل چې د هغو پر اساس اوس هغه مکسيکویان چې د امریکې متحده ایالاتو ته یې مهاجرت کړی دئ کولای سی خپل د مکسيکو تابعیت وساتي. دوی کولای سی د مکسيکو د جمهوري ریاست په انتخاباتو کې رایه ورکړي، حتی د دوی اولادونه چې د امریکې په متحده ایالاتو کې زېړې دلي وي هم کولای سی دوه ګون تابعیت لاسته راوبري.

په رسمیت پېژندنه:

دولت والي پر دوو شيانو ولاړ دئ؛ یو دا چې یو دولت پخپله د دولت والي ادعا وکړي او بل دا چې موجود دولتونه یې په رسمیت و پېژنۍ. دا چې د دولت والي د لاسته راوبرلوله پاره باید خومره دولتونه هغه په رسمیت و پېژنۍ یوه ډېره پرله پېچلې موضوع ده. کله چې اسراييل په ۱۹۴۸ کې خپله آزادي اعلان کړه، د امریکې متحده ایالاتو او شوروی اتحاد ډېر ژر هغه په رسمیت و پېژاند. د هغه عرب ګاونديانو نه یوازي اسراييل په

رسمیت ونه پېژندی، بلکی حمله یې پروکړه؛ ځکه چې دوی اسراييلو ته د یو صیهونی یرغلګر په سترګه کتل. ایا اسراييل په دغه مقطع کي یو دولت وو؟ یقیناً داسی بنکاري، ځکه مهمه دا ده چې کوم هیوادونه او څومره هیوادونه یې په رسمیت پېژني. دې ته ورته حالت اوس کوسوو Kosovo لري چې یو آزاد دولت دئ او پخوا د یو ګوسلاویې یو ولايت وو. همدا اوس، د دې لیکنی تر لیکلو پوري، ۵۲ هیوادونو د کوسوو دولت والی په رسمیت پېژندلی دئ.

همدارنګه، په رسمیت نه پېژندنې، حتی که د اکثریت هیوادونو له خواهم وي، د دې معنی نه لري چې یو دولت ګواکې وجود نه لري. کله چې په ۱۹۴۹ کال کي د ماؤټسي ټونګ کمونستي حکومت په چین کي قدرت ته ورسپدی، د نورو هیوادونو له خوا یې سیاسي په رسمیت پېژندنې سوکه او سسته وه. د امریکې متعدد ایالاتو د چین په رسمیت پېژندنې تر کال ۱۹۷۹ پوري وختنپوله. ایاد دې معنی داوه چې د چین د خلکو جمهوریت People's Republic of China په دغه دوران کي وجود نه درلود؟ د دې سوال جواب معلومداره منفي دئ. د ځینو هیوادونو سیاسي موقف، چې د چین مات سوي او تایوان ته تبنتېدلی نېشنلیستي حکومت یې مشروع باله، له لومړۍ سره یوه بنکاره افسانه وه.

د په رسمیت پېژندلو موضوع تر اوسه هم یوه جدي بین المللی اندېښنه پاته سوې ده. تایوان په عمل کي له هره درکه یو آزاد هیواد دئ چې تر دوو درزنو زیاتو هیوادونو په رسمیت هم پېژندلی دئ. سره له دې هم، تایوان پخپله د چین خخه د جلا والي او آزادی ادعانه لري. ځکه نو تایوان په حقیقت کي یو de facto دولت دئ مګر د قانون له مخي یو de jure دولت نه دئ. کله چې د امریکې متعدد ایالاتو په کال ۱۹۷۹ د چین سره ډیپلوماتېک روابط قایم کړل، د امریکې متعدد ایالاتو هر وخت د

چین او تایوان په هکله یو حساس توازن ساتلی دئ. له یوې خواله چین خخه د تایوان د بېل هویت ملاتر کوي او له بلي خوانه غواپي د چین سره خپل مناسبات (په تېره بیا اقتصادي مناسبات) خراب کړي. د دې فصل په پای کې به ځینې نور تایوان ته ورته حالتونه تشریح سی.

د په رسمیت پېژندلو په برخه کې یوه بله ستونزه د فلسطین د. د چین او هندوستان په شمول تقریباً سلو ھیوادو د فلسطین ملي اداره (Palestinian National Authority) PNA د حکومت په توګه په رسمیت پېژندلې د. PNA د ملکرو ملتونو په شمول د یو شمېر بین المللی سازمانونو مکمل یا د مبصر په توګه غږیتوب لري. په کال ۲۰۰۲ کې د ملکرو ملتونو د امنیت شوراد یو بېل فلسطینی دولت د جوړې دو پرېکړه صادره کړه. د امریکې متحده ایالات او زیات شمېر نور ھیوادونه د یوه فلسطینی دولت د جوړې دلوا ملاتر کوي. سرېبره پر دې هم، بنکاره خبره ده چې یومستقل فلسطین وجودنه لري.

که خه هم د دولت والي statehood او سیاسي په رسمیت پېژندنی تر منځ رابطه وضاحت نه لري، بیا هم دولت والي ډېر مهم فکتور تشکیلوي. د مثال په توګه، د فلسطین ملي اداره د ملکرو ملتونو په عمومي اسامبله کي چوکي لري، مګر رایه نه سی ورکولای. د دولت په رسمیت پېژندنله له دې امله هم مهمه ده چې یوازي دولت کولای سی په قانوني توګه دولتي اسهام خرڅ کړي [ځینې وختونه د دولتي بودجې د کسر د رفع کولو له پاره دولت دولتي اسهام bond پر خلکو خرڅوی چې په اصل کي د خلکو خخه پیسې په پور اخلي]. همدارنګه یوازي دولت کولای سی په بین المللی بازار کي درنې وسلې وپلوري. په کال ۱۹۴۸ کې سیاسي په رسمیت پېژندنی د اسرایيلو د بقا سره مرسته وکړه؛ ځکه د دولت په حیث اسرایيلو وکولای سوای پیسې راغوندې کړي او په امریکا او

اروپا کي درنې وسلې وپلوري.

داخلي سازمان او اداره:

دولتونه باید په نورمال حالت کي یو چول سیاسي او اقتصادي ساختمان structure ولري. دولت والي په ڈېر بحراني دوران کي، حتی په انارشي کي، دوام درلودلای سی. د تېري لسيزي په دوران کي افغانستان، لاپپيريا، سوماليه، او ځيني نور موجود دولتونه بشپړي بې نظمي ته وربنوبدي دی. مګر بياهم دا بې نظمه دولتونه په حقوقني او قانوني توګه وجود لري. هر یو له دې دولتونو خنځه د ملګرومليتونو په عمومي اسامبله کي د یو مستقل او مساوي دولت په شان چوکي او رايه لري.

د مثال په توګه، سوماليې د ۱۹۹۰ کلونو راهيسې یو کاري حکومت [يعني چي د حکومت په شان وظيفه سره رسوي] نه دئ درلودلی. تر ڈېره وخته پوري د سوماليا انتقالی فدرال حکومت Transitional Government په کينيا کي موقعیت درلود، څکه دومره زوري نه درلود چي په موګه ديشو [د سوماليې پايتخت] کي په خوندي او محفوظه توګه غونډي وکړي. په عين حال کي، د سوماليې اصلې کنټرول د بېلاپلو قبيلو د جنګسالارانو تر منځ وېشل سوي وو. دا جنګسالاران په کال ۲۰۰۶ ع کي د افراطي مسلمانانو د یوې ډلي له خوا، چي د اسلامي عدالت Islamic Courts په نامه يادېدل، مات سول. وروسته په کال ۲۰۰۷ ع کي بېوزلي او ناميده انتقالی فدرال حکومت (TGF) دوباره هغه وخت سوماليې ته راستون سو، چي یوتپیا یې قواوو، د امریکې د هوایي حملو په ملاتېر، افراطیون [د اسلامي عدالت ډله] له قدرته ليري کړل. سره له دې هم، د افراطیونوماتي دامعني نه درلوده چي انتقالی فدرالي حکومت ګواکي قدرت ته ورسپدی.

داخلي ملاتر:

ددولت يوه بله لازمي مشخصه داخلي ملاتر دئ. ډپر مثبت شکل يې هغه دئ چي خلگ پخپله خوبنه د دولت واک ته غاړه ايردي، دولت ته وفاداره وي او هغه ته مشروعه وربخبني. منفي او غيرفعال شکل يې هغه دئ چي ولس په ناخوښي سره د حکومت واقعيت مني او د هغه وقدرت ته غاړه ايردي. د زور او قدرت د ټولو هغو وسايلو سره چي دولتونه يې په اختيار کي لري، بيا هم که د ولس لپه تر لپه غيرفعال رضائیت موجود نه وي، د دولت پایښت ډپر مشکل دئ. د چکوسلاواکي، شورووي اتحاد او یو ګوسلاويې اتحال د خو ملي دولتونو د پنځپدلو مثالونه دي. د تر جنګ وروسته عراق يوه لویه ستونزه دا ده چي ایا پر شیعه، سني او کرد باندي سره وېشل سوي ولس به د حکومت ملاتر وکړي او کنه.

ددولت هدف:

ایا تاسی يو وخت په دې کي فکر کړي دئ چي دا مور انسانان ولې ځانونه په سياسي واحدونو کي د حکومت سره په تنظيم کښېباسو؟ ځکه په حکومت باندي ډپري پيسې لکپري، او له بلې خوا حکومت مور ته وايې چي دا کار وکړئ او ها کار مه کوئ. سره له دې هم، انسانانو د تاريخ په اوږدو کي خپل ځانونه د حکومت تابع ګرڅولي دي.

که خه هم د سياست فلاسفه پر دې موضوع باندي موافقې ته نه دي رسپدلي چي ولې انسانانو ټولني جوړي کړي او حکومتونه يې منځته راوړي دي، مګر په دې هکله د انفرادي [شخصي] بهبود او ترقى پر موضوع سره جوړ دي. [يعني د سياست فلاسفه پر دې موضوع سره جوړ دي چي انسانانو د خپل ځان د بهبود او پرمختګ له پاره ټولني جوړي کړي او حکومتونه يې منځته راوړي دي]. دا موضوع د توماس هابس Thomas

Hobbs (۱۶۴۰-۱۶۷۹) او جان لاک John Locke غوندي کلاسيك تيوريستانو په ليكنو کي بسکاره ده. دوى دواړه په دي عقиде دی چي انسانانو یو وخت د افرادو په شکل او یا هم د فاميلي ګروپونو په شکل په طبیعي حالت state of nature کي ژوند کاوه. د بې اړيکو افرادو ټولني موجودي نه وي او خلگ د انفرادي حاکميٽ sovereignty خاوندان وه. د دي معنی دا ده چي دوى تر خپلي کورني دباندي هیڅ چا او هیڅ شي ته د دوى او د دوى د چارو د اداره کولو واک نه وو سپارلي. هابس او لاک همدارنګه په دي عقيدة دی چي خلکو ته بالاخره دا ډول غير متمرکز ژوند د قناعت وړ نه وو. ځکه نو، د خپل د ژوند د سمون غوبستنى افراد او کورني دي ته اړايستلې چي ټولني جوري کړي، د خپل حاکميٽ تر زياتي برخي تېرسى، او د ټولني د چارو د اداره کولو له پاره حکومتونه تشکيل کړي. دا ټول شيان پر یوه ضمني تفاهم چي اجتماعي قرارداد social contract نومېږي ولاړ دي چي [دا اجتماعي قرارداد] د حکومتونو اهداف او محدوديٽونه تاکي.

هابس او لاک بیا پر دي سره موافق نه وه چي کوم شي خلگ دي ته اړ ايستل چي طبیعي حالت پرېږدي او ټولني جوري کړي. هابس ادعا درلوده چي بېري [وبړه fear] خلگ دي کار ته اړ ايستل. بې له حکومته ژوند ډېر بېرونکي او خطرناکه وو، ځکه نو خلکو د خپل ځان د ساتني له پاره قوي حکومتونه منځته راړل. لاک بیا یو مثبت نظر درلود او ادعا یي درلوده چي خلگ یو له بله ځکه سره یو ځای او ټولني یې جوري کړې چي دا ورته خرګنده سوه چي دوى خپل ژوند یو له بل سره د همکاري له لاري، نه د انفرادي هڅوله لاري، بنه کولاي سی.

د هابس او لاک په هکله مهم پکي دا دئ چي دوى دواړه پر دي سره موافق وه چي حکومتونه د عملې او مفيده اهدافو له پاره منځته راړل سوي

دي او تر هغه وخته مشروعیت لري چي خپل عملی رسالت سر ته رسوی او د اجتماعي قراداد له مخي له خپل واک خخه ناوړه استفاده و نه کړي. دی ته د حکومت د مفیدیت تیوري instrumental theory of government وایي. د امریکې د پخوانی جمهور رئیس په قول، «حکومت پخپله باید نهایي هدف ونه ګرڅول سی؛ حکومت یوه وسیله ده ... دولت د ټولنې له پاره وجود لري، نه ټولنې د دولت له پاره».

دولتونه څرنګه اداره کېږي؟

دا چي دولتونه څرنګه اداره کېږي، په نېړیوال سیاست کې یو لم نتایج پر بنا دي. دا نتایج له دې پوبنتنو سره اړه لري چې ولی څیني حکومتونه د نورو په تناسب جګړه مار دي، ایا څیني حکومتونه پخپلو خارجي پالیسيو کې تر نورو موفق دي، او ایا دا معقوله ده چې د حکومت کولو یو مشخص ډول [شکل] د پر منځ بېپولو له پاره کار وسي. د مثال په توګه لکه د امریکې متحده ایالات چې په نېۍ کې د ډیموکراسۍ د ودي او ملاتېر لوز کړي دي.

د دې پوبنتنو په ارتباټ موږ کولای سو، چې د حکومت کولو تیوري ګانې پر دوو پراخو کته ګوريو ووېشو. یو استبدادي governance حکومتونه authoritarian دی چې د حکومت د لوړپورو مقاماتو ماسوا نورو افرادو او ګروپونو ته په تصمیم نیولو کې هیڅ یا دېره لېږد برخه ورکوي. بل بیا ډیموکراتیک حکومتونه دی چې خلکو ته اجازه ورکوي چې په سیاسي پروسه کې پراخ اوله معنی ډک ګډون وکړي.

استبدادي حکومت:

د تاریخ په اوږدو کې، د حکومت داري ډېر عام شکل دا وو، چې یوه

فرد يا يوه گروب پر خلکو کنترول چلاوه. له دوى سره دا اندېښنه ډېره لپه او یا هیڅ موجوده نه وه چې خلکو د دوى او یاد دوى له پالیسيو سره موافقه درلوده او کنه. د دیكتاتوری بېلابېل اشکال د يوه فرد يا يوه گروب له خواه قدرت د لاسته راولو له لاري رامنځته سوي دي. سره له دې بیا هم، د استبدادي رژیم د ملاتړ له پاره یو شمېر منطقی دلایل وجودلري.

د ادارې يو له ډېرو پخوانيو اشکالو خخه تیوکراسۍ theocracy يعني د روحاني ليډرانو حکومت دئ. نن ورځ، د حکومت داري، دا شکل تقريباً له منځه تللى دئ، او واتیکان په اوسمى نړۍ کي یوازنې خالص روحاني حکومت دئ. ځینې روحاني عناصر، که خه هم چې قانوني شکل نه لري، بیا هم په ځینو ځایونو کي پاته دي؛ د جاپان د امپراتور موقف، د تایلینډ پاچا او (تر ټولو قوي) د بتت د لای لاما یې مثالونه دي. دايران حکومت هم تر يوه حده روحاني دئ. سرپرېر پر دې، اسلامي مذهبی قانون (شريعت) په ډېرو اسلامي هيوادونو کي ډېر قوي رول لوبيوي. همدارنګه، په ډېرو ځایو کي د مذهبی بنسته پالني د زياتېدونکي قوت سره د تیوکراسۍ بیاراژوندي کېدل د امكان خخه ليري خبره نه ده.

غیرمذهبی secular استبداد هم لرغونې رینې لري. د مثال په توګه، یوناني فيلسوف افلاطون پخپل مشهور اثر، جمهوریت، کي ډيموکراسۍ رد کړه. د ده په عقیده ډيموکراسۍ «د ګډوډي... ډکه ده چې په هغه کي ګویا مساوی او غیرمساوی ته په یوه ستړګه کتل کېږي. [دلته اشاره د هغه وخت طبقاتي سیستېم ته ده]» د ده په عقیده، د عامو خلکو له خواه دولت اداره به دا سي معنى ولري لکه د یوې بېړۍ ماډوګان چې «د بېړۍ پر چلولو جګړه سره کوي؛ هر یو فکر کوي چې باید د بېړۍ کنترول په لاس کي واخلي، که خه هم چې د ده به د بېړۍ چلول navigation هیڅ زده هم نه وي...» د افلاطون نتيجه ګيري دا وه

چي «هغه کسان چي غواپري اداره سي بايد په هغه سپي پسي چي دوي اداره کړاي سې وګرڅي او پيدا یې کړي».

سلطنت Monarchism د سکيولر استبداد یو بل شکل دئ. که خه

هم، دا تيوري چي خدای تعالي پاچهانو ته د فرمانروايي مقدس حق وربخښلي دئ، یو مذهبی اړخ لري. د حکومت داري دا ډول ميراثي سيسټم اوس چندان پاته نه دئ. یوازي یو خو زورور پاچهان (لكه د سعودي عربستان پاچا) پر ځای پاته دي، مګر نور یې مشروطه شاهي رژيمونه دی چي قدرت یې ډپر محدود دئ. constitutional monarchy کمونيزم چي ولاديمير لنین په شوروی اتحاد، ماټسنه ټونګ په چين او نورو کمونستي لیدرانو په نورو ځایونو کي پیاده کړ، د استبدادي رژيمونه ډله کي راخې. کارل مارکس توقع درلوده چي د سرمایه داري او کمونيزم تر منځ سوسیالیستي انتقالی دوره کي به پر بورژوازی باندی د «پرولتاريا دیکتاتوري» چلېږي. لنین دې نظرې ته رسميت ورکړ او قدرت یې د کمونيست ګونډ په لاس کي متمرکز کړ، چي ګونډ بیا پېچل وار سره د پولیټ بورو Politburo او د هغه د مشر په تسلط کي ۹۹. کمونيزم د شلمي پېړي په وروستي برخه خپل عظمت ته هغه وخت ورسپدئ چي کمونستي حکومتونه په شوروی اتحاد، چين، شرقی اروپا او ځیني نورو هیوادونو کي، چي د نړۍ د نقوسو په سلو کي ۳۰ یې تشکيلول، مسلط وه. تر هغه راوروسته کمونيزم دیر بد سره ولزېږدي، او د حکومت د سيسټم په توګه یوازې په چين، کيوبا، شمالي کوريا او ويتنام کي لا تر او سه پاته دئ. سره له دې هم، کمونيست ګونډونه په ډپرو هیوادو کي فعال دي. د مثال په توګه، کمونيستانو د نیپال د ۲۰۰۸ کال په انتخاباتو کي اکثریت وګاټه او اوس د یوه ایتلافی حکومت رهبری په لاس کي لري.

یوه بله استبدادي سیاسي فلسفه فاشیزم fascism دئ. دا اصطلاح زیاتره وخت په غلط شکل د هفو کسانو له پاره کارول کېږي چي په سیاسي لحاظ ډېر راست [محافظه کار] وي. د فاشیزم هغه اصول چي د ایتالیې بینیتو موسیولیني او د جرمني آدولف هیتلر یې ملاتېر کاوه په لاندی ډول بیانېدلای سی:

۱. د معقولیت ردول او د حکومت کولو له پاره د خلکو پر احساساتو تکیه کول.
۲. د ڏینو گروپونو پرتفوق [نبه والي] او د ڏینو پر حقيروالۍ [کبسته والي] عقیده درلود.
۳. د «حقيرو» هیوادو د خلکو تر لاس لاندی کول.
۴. د انفرادي حقوقو ردول (د جمعي حقوقو له پاره).
۵. اقتصادي فعالیتونه باید د دولت د ملاتېر له پاره وي.
۶. عقیده درلودل چي د فرد عاليترینه خرگندونه په خلکو کي ده. [يعني ټولنه تر فرد مهمه ده].
۷. عقیده درلودل چي د خلکو عاليترینه خرگندونه د هفوی په لیدر کي ده.

ډیموکراتیک حکومت :

ډیموکراسی تر میلاد ۵۰۰ کاله مخکي د لرغونی یونان په بشار – دولتونو city-states کي منځته راغله او د ۲۰۰۰ کالو راهیسي، وخت ناوخته دلته هلته وجود لري. په انګلیستان کي د ډیموکراسی تدریجی پاخون او د اټلسماي پېړي په پاي کي د امریکې او فرانسې انقلابونو ډیموکراسی په یوې مهمي سیاسي نظریې تبدیله کړه. سرېپره پر دې هم، د ډیموکراسی خپرېدل په کرار او بطی شکل جريان درلود. وروسته، په تپرو خولسیزو کي د ډیموکراسی د پراختیا جريان ډېر زیات چټک سو.

ډیموکراسی، لبرتر لبره، د حکومت یو داسې سیستم دئ چې دوه ډوله حقوق خلګو ته وړاندی کوي. لومړی ډول یې یول پر سیاسی حقوق دی چې خلګ په آزاده توګه و خپلو کاندیدانو ته د رایي ورکولو حق ولري. کاندیدان چې د مختلفو نظریاتو لروتکي وي، د انتخاب په صورت کې به د حکومت د پالیسی په جو پولو کې مهم اثر ولري. دوهم ډول یې بیا یول پر مدنۍ ازادي ګانې دی؛ لکه د بیان آزادې، د اجتماعاتو آزادې، او د قانون په وړاندې مساوات چې د یو آزاد حکومت له پاره مهم دي. دې خبری ته پام وکړئ چې زموږ د ډیموکراسی په تعريف کې د «لبرتر لبره» کلمه موجوده وه. دا ټکي د دې حقیقت خرګندوی دئ چې ډیموکراسی ته منسوب خصوصیاتو په هکله، او هم دا چې کوم هیوادونه ډیموکراتیک او کوم ډیموکراتیک نه دي، بحثونه او مناقشې روانې دي. دا خبره په خاصه توګه مهمه ده چې ۱۰۰٪ آیدیال ډیموکراسی وجود نه لري.

ډیموکراسی او امنیت:

د ډیموکراتیکی سولې تیوري د ډیموکراسی او نېړیوال سیاست تر منځ یو په زړه پوری تراو تشکيلوی. دا تیوري جرمني فیلسوف ایمانویل کانت Emanuel Kant په خپل یو اثر کې چې ابدی سوله Perpetual Peace (۱۷۹۵) نومېږي رامنځته کړې ده. ده عقیده درلوده چې دنېږي ټولو هیوادو ته د ډیموکراسی پراخېدل به جنګ له منځه یوسې. کانت استدلال کاوه چې ډیموکراتیکه سوله به څکه رامنځته سې چې «که د جنګ د اعلانولو په تصمیم کې د خلګو رضائیت لازم سی...، نو دا ډېره طبیعی خبره ده چې دوی به د جنګ د اعلان په برخه کې محتاط واوسې». اوسمى څېړني هم د دې نظرې د تایید پر خوا تمایل لري چې ډیموکراتیک هیوادونه ډېر لپر یو د بل په مقابل کې وسلې ته لاس اچوي.

د ډیموکراتیکی سولی د تیوری په هکله باید خو ټکو ته پام وسی. لومری دا چي ډیموکراسی هم جنګ کوي. بنکاره مثال یې د امریکې متحده ایالات دی چي یوه مخکنې ډیموکراسی ده او هم د ۱۹۴۵ راهیسي زیات وخت په جنګ کي اخته ده. دوهم دا چي، ټول څېونکي د ډیموکراتیکی سولی د تیوری سره موافق نه دي. د مثال په توګه، څینی تحیلیگران په دې باور دي چي د ډیموکراسیو تر منځ د جنګ نستوالی یو تاریخي ې قاعده توب دئ چي بنايی په آینده کي دوام ونه کړي. راتلونکی تاریخ بنايی د ډیموکراتیکی سولی تیوري غلطه ثابته کړي. مګر همدا اوس د سکالرانو تر منځ پر دې خبره یو ډول توافق سته چي ډیموکراسی [ډیموکراتیک دولتونه] خپل تر منځ، د استبدادی دولتو په تناسب، بنه روابط سره لري.

د قدرت پرله پېچلی ماھیت

د یوه لوړ رتبه امریکایي مامور په قول، «تر خو چي د انسانانو طبیعت تغیر نه وي موندلی، قدرت او زور به د بین المللی اړیکو زړه تشکيلوي». هر خوک به بنايی د ډول تاریک عملی سیاست realpolitik سره موافق نه وي، مګر د ډیپلوماسی په ساحه کي د قدرت رول او اهمیت په بنه توګه بیانوی. کله چي د دولتونو اهداف او منافع سره په ټکر کي سی، عموماً د هغه اړخ په ګټه تصمیم نیوں کېږي چي زیات قدرت ولري.

د قدرت power اصطلاح به موردنټه د یوه هیواد د مجموعی توانایي [یعنې هغه شه چي یوهیواد یې د کولو قدرت ولري] په توګه استعمالوو. په عادي محاوره کي قدرت د «پر سر پکولو» او یا په چا باندي په زوره د یو کار د کولو په معنی کارول کېږي. دا خبره ډېره مهمه ده چي موردنټه

قدرت په بله معنی استعمالوو. لکه چې وروسته به وڅېړل سی، قدرت کېدای سی پر مثبت قناعت ورکولو او یا هم پر منفي تهدید تکیه ولري. په رشتیا سره هم، قدرت ډپر اشکال لري. نظامي زور، ثروت او ځینې نور اشکال یې ډپر بسکاره او محسوس دی. نور بیا لکه ټینګه ملي اراده او ډیپلوماتیک مهارت دومره بسکاره او محسوس نه دی.

مطلق او نسبی قدرت:

هغه قدرت چې بې له شکه وجود لري او د استعمال امکان یې موجود وي مطلقه قدرت بلل کېږي. یو مثال یې هغه تقریباً ۵۰۰۰ ڏزروي گولی دي چې د امریکې متحده ایالاتو په تقریباً ۱۰۰۰ میزایلونو او جنکی الوتكو کي ځای پر ځای کړي دي. دا گولی بې له کوم شک او شبھې وجود لري او که کار ځني واخیستل سی ډپر تاثیر به وښندې. په تیوريکي لحاظ یې د کارولو اختيار د جمهور رئیس په لاس کي دئ.

په تیوري کي چې هر خه وي، قدرت په خلا کي وجود نه سی لر لای. څرنګه چې قدرت په یو چاباندي په زور د یوه کارد کولو او یانه کولو توان درلودل دي، نو یوازي د مقابل طرف سره په مقایسه کي اندازه کبدای سی. له دې امله نو نسبی یا مقایسوی قدرت هم باید په نظر کي ونیول سی. د مثال په توګه، موږ بې له دې چې د کوم هیواد سره یې مقایسه کړو نه سو ويلاي چې چین یو پیاوړی هیواد دئ. د چین د قدرت منابع چې هر خه وي، د جاپان سره په مقایسه یې قدرت لږ او د ویتنام سره په مقایسه یې قدرت ډپر دئ. کله چې د چین اسيایي رقیب هندوستان په کال ۱۹۹۸ کي د هستوي وسلو ازموننه سر ته ورسوله، د چین قدرت د هندوستان په تناسب رالږسو.

د قدرت توان او د قدرت اراده:

د هر هیواد قدرت په عمدہ توګه د هغه د قدرت په شتمنی سره خرگندپري. نظامي او اقتصادي قوت، لیدرشپ، نفوس، د خلکو استعدادونه او ځینې نور داسي فكتورونه د یوه هیواد د قدرت ظرفيت [يعني په بین المللی ساحه کي قدرت د استعمال توانمندي] تشکيلوي. مګر یوازي د دې عمدہ قدرتونو په درلودلو سره د یوه هیواد خخه نپري وال قدرت نه جوړپري. دا شیان و یوه هیواد ته د قدرت خخه د کار اخیستلو توان او ظرفيت ورپه برخه کوي. مګر د دې له پاره چې یوه هیواد په نپري وال ډګر کي مؤثر وګرځي، د قدرت اراده will to power هم ورته په کار ده. یعنی دا چې یوه هیواد باید د قدرت د استعمال اراده هم ولري.

جاپان په دې برخه کي یوه ډېر بنه مثال وړاندی کوي. له اقتصادي پلوه جاپان دنپري دوهم قوي هیواد دئ. د جاپان ناخالص ملي تولید GNP یوازي د امریکي د متحده ایالاتو په وړاندی دوهم مقام لري، مګر بیا هم د چین، فرانسي او برطانيې تر مجموعي ناخالص ملي تولید زیات دئ. د جاپان ۱۲۷ مليونه په لوړه سویه تربیه سوی نفوس هم د دې هیواد یو بله عمدہ شتمنی ده. همدا رنګه، بې له دې چې د چا توجه دي جلب کړي، جاپان یوه ډېره مجهزه نظامي قوه جو په کړي ده چې کالني بودجه یې تر ۴۱ بليونو ډالرو زیاته ده. پر دې ټولو سرپرہ، د جاپان جهاني نفوذ تر دوهيي عمومي جګړې وروسته څکه محدود پاته سوی دئ چې پخپله نه غواړي ميدان ته راواوزي. په سيمبوليک شکل، د جاپان اساسي قانون «د زور له لاري د بین المللی شخړو حل کول منع کړي دي». بله مهمه خبره دا ده چې جاپان نه یوازي د قوي د استعمال مخالف دئ. دوی د خپلونظریاتو د ترویج په برخه کي هم د جدي موقف نیولو خخه ډډه کړي ده.

دې طرز تفکر اوس تغیر موندلی دئ. احصائی بنسی چې د جاپان په خلګو کي د ملي غرور احساس ورڅ تر بلی زیاتېږي. جاپان په ډېره تدریجی توګه خارجی هیوادو ته د نظامي واحدونو په لېړلو پیل کړي دئ. جاپان همدارنګه د ملګرومليتو د سولې ساتني په ماموریت کي برخه اخلي او په کال ۲۰۰۳ کي یې ۶۰۰ غیر محاربوی عسکر (انجینيري او طبی واحدونه) په عراق کي خای پر خای کړي دي. پر دې سربېره، د جاپان بحری قوه د خپلی لومړنی هلیکوپټر وړونکي بېړي له پاره تیاري نیسي او د کوماندو واحدونو ټربیننګ یې چټک کړي دئ. دې کارد جاپان ګاونډي هیوادونه په تشويش کي اچولي دي. همدارنګه، جاپان د ملګرومليتو د امنیت په شورا کي د دائمي چوکۍ د په لاس راولو له پاره هلي ځلې پیل کړي دي. د امنیت په شورا کي د امریکې د متحده ایالاتو سفير په دې وروستیو کي داسي تبصره کوي چې «جاپان په تغیر کي دئ او وايي چې موږ یو ستر هیواد یو، د نړۍ دوهم اقتصاد لرو او د کاکاډل په بحر کي دوهمه بحریه لرو. موږ د امنیت په شورا کي دائمي چوکۍ غواړو. موږ غواړو په بین المللی ډګر کي رول ولوبوو». له دې امله د دې اټکل کېدای سی چې جاپان به خپل د قدرت ظرفیت په عملی قدرت واپری او په بین المللی ډګر کي به په قوي رول ولوبوی.

د قدرت ډاینامک [محركه قوه]:

د قدرت اندازه کول هم ځکه مشکل دئ چې هر وخت په تغیر کي وي. د هیوادو اقتصاد مختنه یا شا ته ځي، نظامي قواوی مودرنی کېږي ياله موده لوبېږي، نوي طبیعی منابع کشفېږي یا لوبېږي، خلګ د حکومتو ملاتېر کوي یا پر بې اعتماده کېږي. د روم خڅه رانیولې بیا د برتنیې تر امپراطوری او شوروی اتحاد پوري، هیڅ سوپر پاور تر پایه دوام نه دئ

موندلی. هر يو له دغو خخه له زوال سره مخامنخ سو او شوروی اتحاد خو بالکل له منځه ولاپ. د دوى پر ځای نوي هيوادونه، لکه د امریکې متعدده ایالات، د لویو قدر تو په قطار کي ودرېدل. چین هم هڅه کوي چي خپل پخوانی برم بیرته لاس ته راپوري.

د يوه هيواود قدرت ته رسپدل يا له قدرته رالوبدل په يو شمېر فكتورونو پوري اړه لري چي د قدرت منابع په هغو کي مهم رول لوبيو. تقریباً ۶ کاله مخکي د هستوي وسلې منځته را تلو د هغو هيواود مقام په لوړېدلو کي چي هستوي وسلې يې لرلې چېررول ولو باوه. داخلي شرایط هم د هيوادونو پر قدرت اغېزه بندي. شوروی اتحاد ځکه راچېه سو، چي نور يې د اکثریت خلګو وفاداري له ځانه سره نه درلوده. اکثریت امریکایان وطن پرسته دي، مګر که د امریکې خلګ ونه غواړي په بین المللی سیسټم کي د لیدر پاته کېدلو مصارف پر ځان ومنی، نو دوى هم د سوپرپاور په توکه دوام نه سی موندلای. د دې معنی دا نه ده چي د امریکې متعدده ایالات دي باید دنپوی رهبری پر غاړه واخلي، بلکي خبره داده چي که امریکا غواړي سوپرپاور پاته سی باید د رهبری دروند بار پر اوږدو واخلي.

ډیپلوماتیک وسایل

The Diplomatic Instrument

ډیپلوماسي په عمل کي د قدرت کارول دي، چي موبربه وروسته پر وړغېرو. ځکه نو، ملي ډیپلوماسي يوه پرله پېچلې لو به ده چي په هغه کي يو هيواود هڅه کوي چي نور هيوادونه يا بین المللی سازمانونه په خپله خوبشه وخرخوي. که خه هم موبربه ته زیات وخت داسي تصویر وړاندي کېږي چي ډیپلوماسي ګواکي په ډېره سره سینه په بنایسته دفترونو کي

سر ته رسپری، مګر په واقعیت کې خبره هر وخت داسی نه ده. د اوستني عصر ډیپلوماسي پر سفیرانو او نورو ډیپلوماتانو سرپرہ د کمیونیکېشن ډپري نوري پروسې په بر کي نيسی. که خه هم چې، ډیپلوماسي د خارجي پاليسى د یوازنې وسپلې په توګه وړاندي کېږي، مګر واقعیت دادئ چې د ډیپلوماتانو د ماهرانه مذاکراتو پر وخت د اقتصادي او نظامي قوت خخه هم په غيرمستقيمه توګه کار اخيستل کېږي.

ډیپلوماسي د قدرت د اعمال په توګه:

د ملي ګټو د پرمخ پېولو له پاره د یوه هیواد د قدرت په کار اچول ملي ډیپلوماسي تشکيلوي. که خه هم چې د قدرت په کار اچول موږ ته د نظامي قوي یا د اقتصادي بندیزونو فکر را پیدا کوي، مګر د قدرت په کار اچول ډپره پرله پېچلې موضوع ده. د یوه هیواد اقتصادي او نظامي زور د هغه هیواد په زېربنا کې پروت دئ او قوي زېربنا د یوه هیواد په ډیپلومانيک قوت کي زياتوب راولي.

تر ۱۹۰۰ مخکي، ډیپلوماتيکو مذاکراتونورمال شکل د دوو هیوادو تر منځ مستقيم مذاکرات وه چې دوو اړخیزه ډیپلوماسي bilateral diplomacy بلل کېږي. په راوروسته کې خو اړخیزې ډیپلوماسي، چې یو شمېر هیوادونه برخه پکښي اخلي، انکشاف وموند. په کال ۱۹۲۰ کې د ملتونو د اتحادي League of Nations منځته راتلل د خو اړخیزې ډیپلوماسي د انکشاف مثال دئ. اوسم ۲۵۰ نړۍ وال او سيمه بیز دائمي بین الدولتي سازمانونه (GO) وجود لري. د امریکې متعدده ایالات د ډپرو بین المللې سازمانو غړیتوب لري، او امریکایي ډیپلوماتان هره ورځ په خو اړخیزو مذاکراتو کې برخه اخلي. د مثال په توګه، د امریکې متعدده ایالات د دې له پاره چې شمالې کوریادې ته وهشوي چې د اټومي وسلو تر

پروگرام تپره سی، په شپر اړخیز و مذاکراتو کي، چې مشر توب یې د چین پر غاړه دئ، برخه اخلي. د دې مذاکراتو نور غوري شمالي کوريا، روسيه، جنوبی کوريا او د امریکې متحده ایالات تشکيلوي.

څو اړخیزه ډیپلوماسي:

که خه هم ځیني استثنآت وجود لري، تر ۱۹۰۰ مخکي د مذاکراتو نورمال شکل دوه اړخیزه ډیپلوماسي bilateral diplomacy، يعني د دوو هیوادو تر منځ مستقیم مذاکرات وه. په راوروسته کي، څو اړخیزه ډیپلوماسي multilateral diplomacy، يعني د څو هیوادو ګډو کنفرانسونو، زیات پرمختګ کړي دئ. په کال ۱۹۲۰ کي د ملتونو اتحادي the League of Nations منځته راتلل په دې لار کي یو مهم ګام وو. اوس تقریباً ۲۵۰ دایمي نړیوال او سیمه ایز بین الدولتي سازمانونه وجود لري. تر کال ۱۹۰۰ مخکي، د امریکې متحده ایالاتو په اوسط ډول په کال کي یو څل په څو اړخیزه کنفرانسونو کي برخه اخیستله. اوس د امریکې متحده ایالات د ډپر شمېر بین المللی سازمانو غږیتوب لري، او امریکایي ډیپلوماتیان هره ورڅ په څو اړخیزه مذاکراتو کي برخه اخلي.

د اوسنی موډرنی تکنالوجۍ له برکته، چې د هیوادونو تر منځ یې تماس اسانه کړي دئ، د څو اړخیزی ډیپلوماسي له پاره زیاته زمينه برابره سوې ده. بل دا چې، ډپر نړیوال موضوعات، لکه د محیط [چاپیریال] پر ابلمونه، د یوه هیواد یا دوه اړخیزی ډیپلوماسي له لاري نه سی حل کیدای. د دې ډول پر ابلمونو حل نړیوالی همکاري ته اړتیا لري. او همدارنګه، په اوسنی نړی کي د مهموین المللی اعمالو له پاره، په تپره بیا هغه چې د نظامي قوي کارول غواړي، د ملکګرو ملتونو په چوکاټ کي د څو اړخیزی ډیپلوماسي زیاته توقع کېږي.

په مقابل کي بيا يو اړخیزه ډیپلوماسي unilateralism قرار لري. دا هغه وخت پېښېږي چي يو ځانګړۍ هیواد، بې له دې چي د کم بین الدولتي سازمان موافقه له ځانه سره ولري، په ځانګړې توګه عمل کوي. د عراق معاصره جګړه دا موضوع بنه تشریح کولای سی. د فارس د خلیج تر جګړې مخکي (۱۹۹۱)، د امریکې د هغه وخت جمهور رئیس جورج ایچ بوش له کويتې شخه د عراق د ایستلو له پاره د ملګرو ملتو اجازه تر لاسه کړه، او د امریکې په مشري یړغل د ۳۳ هیوادو ملاتړ درلود. په کال ۲۰۰۳ کې، د امریکې جمهور رئیس جورج ډبليو بوش د ملګرو ملتود تصویب او اجازې پرته پر عراق حمله وکړه، چې یوازي د برتانیې عمده او د درونورو هیوادو تشن په نامه ملاتړ ورسره وو.

دليدر اوليدير ترمينځ ډیپلوماسي:

په پخوا وختونو کي ڈېر لې پېښېدل چي پاچهان او یانور لیدران دي یو له بله سره وویني او یا مخامخ مذاکرات سره وکړي. اوس مودرن ټرانسپورټېشن او کمیونیکېشن مخامخ لیدني کتنې یو عادي کار ګرځولی دئ. د امریکې جمهور رئیس بوش پخپل لوډمېو شپرو ګلونو کي ۳۶ سفرونه وکړل او په همدي وخت کي یې د خارجي هیوادونو له ۲۱۹۰ لیدرانو او خارجه وزیرانو سره وکتل. همدارنګه، د جمهور رئیس او خارجي لیدرانو تر منځ تیلفونی خبری یوه عادي پېښه ده.

د ليدرانو تر منځ مخامخ لیدني کتنې ځيني ګټي لري. ځيني وخت دا ډول لیدني کتنې زيات سیمبولیک ارزښت لري. په کال ۱۹۷۲ کي د چين د مشر ماټسه تونک سره د امریکې د پخوانی جمهور رئیس ریچارد نکسن ملاقات د امریکې د متعدد ایالاتو په پالیسي کي د یو عمده تغير څرګندوی وو. ځيني وخت ليدران په دې توانېږي چي د مخامخ لیدنو

کتنو له لاري د خرگندو تغييراتو له پاره لاره هواره کړي. د ۱۹۷۸ کال د کيمپ ډپويده معاهدات Camp David Accords، چې د مصر او اسرائيلو تر مينځ يې تر ډپرو ګلونو خصومت او درې واره جنګ وروسته د روابطود نورمال ګېدلو پروسه راپيل کړه، هغه وخت منځته راغلل چې د امريکې جمهور رئيس جيمي کارتېر، د مصر جمهور رئيس انسدادات او د اسرائيلو صدراعظم مياناخيم بيګين د امريکې د ميريلنډ ايالت په کيمپ ډپويده کې سره وکتل.

دلپور او ليدر تر منځ ډپلوماسي څيني وخت څيني مشکلات هم لري. ډپر داسي وختونه راغلي دي چې دوه ليدران په مخامنځ خبرو کې یوې موافقې ته سره رسپدلي وي، مګر وروسته بنکاره سې چې دوي یوله بله سم نه وي سره پوهېدلي. بل مشکل دا دئ چې ليدران کولای سې د کښته رتبه مقاماتو غلطۍ، رد کړي، مګر د یوه ليدر تعهد، که معقول هم نه وي، په اسانۍ سره بيرته نه سې اخيستل ګډا. د امريکې پخوانۍ خارجه وزیر، هينري ګيسنجر وايې: "کله چې جمهور رئيسان مذاکرات کوي، نو د تېبنتي لاره پر څان تړي".

ډيموکراتيکه ډپلوماسي:

تر شلمي پېړي مخکي په لپرو هيوادو کي ډيموکراسۍ موجوده وه. له دې امله نو د ډپلوماسي کارول او د نورو هيوادو سره د معاهدو امضا کول د پاچا په واک کي وه. ځکه نو شپارسم لوبيي ويل چې «زه دولت یم». د اجرائیه قوي مشران اوس هم د خارجي پاليسيو په هکله د تصميم نیولو په پروسه کي ډپر کنټرول لري، مګر نن ورځ دا کار د دوي په انحصار کي نه دئ. اوس ډيموکراتيکه ډپلوماسي معيار ده چې په هغه کي مقتنه قوه، ذینفع ګروپونه interest groups او عامه افکار هم عمده رول لوبيي.

په رشتیا سره هم، د خارجي پالیسي په جوړولو کي د داخلي سیاست اهمیت زیات دئ. د یوې پالیسي د ب瑞اليتوب له پاره باید ډیپلوماتیان هڅه وکړي د حل داسی لارغوره کړي چي هم په بین المللی او هم په داخلي سطحه کي د منلو وړ وي. د تایوان د راتلونکي په باب خوڅله د چین او امریکي متحده ایالاتو لیدرانو هڅه کړي ده چي نه یوازي خپل تر منځ د توافق ټکي پیاده کړي، بلکي دواړو خواوو ډېر هڅه کړي ده چي د خپلو هیوادو په دننه کي هم هغه داخلي قواوي دفع کړي چي د بحران و عميق کېدلو ته یې لمن وهله. د چین جمهور رئیس دا خبره وکړه چي «هر لیدر که د تایوان آزادي ومني له قدرته به ایسته کړه سی».

خلاصه [پرانستې] ډیپلوماسي:

پتوالی یو وخت ډیپلوماسي معیاري شکل ۹۹، چي مذاکرات او ځیني وخت حتی معاهدې او قراردادونه په پته سر ته رسېدل. د امریکي پخواني جمهور رئیس وډروویلسن د خلاصي ډیپلوماسي برغ پورته کړ او له هغه وخت راهیسي پرانستې ډیپلوماسي معیار ګرځدلې ده. اوس د مذاکراتو او بین المللی تړونو او توافقاتو روپورټونه ثبیږي او په ډاګه اعلانېږي. دا تغیر که خه هم چي د ډیموکراتیکي ادارې د پرسنیپ له پاره مهم دئ، ځیني تاوانونه هم لري. سر خلاصي مذاکرات مشکلات لري. که ستاسي د چنې وھلو ستراتیژي خلګو ته بشکاره سی نو بیا ستاسي د امتیازاتو د لاسته راوړلو وړتیا له منځه ځي. د عامه انتقادونو په صورت کي امتیاز لاسته راوړل ګران کار دئ. بشایي په ټول تاریخ کي ډېر مهم او مخفی مذاکرات په کال ۱۹۶۲ کي د کیوبا د بحران پر وخت د امریکي د متحده ایالاتو او شوروی اتحاد تر مینځ مذاکرات ووه. په دې پټو مذاکراتو کي د امریکي متحده ایالاتو ژمنه وکړه چي د کیوبا خڅه د شوروی اتحاد

د ذروي وسلو د بيرته ايستلو په صورت کي به د امریکي متعدده ایالات د فيدل کاسترو د له منحه وړ لوهشي نه کوي.

د ډیپلوماسي سره رسول:

د ډیپلوماسي تر ساینس د هنر برخه ډپره ده. پاخه ډیپلوماتان، د دي له پاره چي مؤثريت ولري، باید خپل روش د شرایطو سره عيار کړي. مګر سربېره پر دي هم، د بنه ډیپلوماسي له پاره ځيني مقررات وجود لري چي باید څانونه په پوه کړو.

مستقیم یا غیر مستقیم مذاکرات:

یوه موضوع چي ډیپلوماتان ورسره مخامنځ کېږي هغه داده چي یوله بله سره مستقیمي خبری وکړي او که د ميانځګړي پر لاس غیر مستقیم مذاکرات سره رسوي. مستقیم مذاکرات دا ټه لري چي په هغه کي د غلط فهمي او غلط تفسیر مخه نیول کېداي سی. همدارنکه، مستقیم مذاکرات ژر سره رسپدلاي سی.

غیر مستقیم مذاکرات هم خپل ځانته ګټي لري. مستقیم تماس تر یو حده د مشروعیت سمبول کېداي سی چي یو هیواد بنایي ونه غواړي یو بل هیواد ته یې ورکړي. د مثال په توګه، د جمهور رئیس بوش [د امریکي پخوانی جمهور رئیس] ادارې د ایران سره د مستقیمو او دوه اړخیزو مذاکراتو په هکله مقاومت کاوه، ځکه چي دي کار به و یوه داسی هیواد ته چي د امریکي حکومت یې په رسميت نه پېژني ډیپلوماتېک برياليتوب ورپه برخه کړي واي. د امریکي متعدده ایالات د ۱۹۸۰ کال راهیسي ایران په رسميت ځکه نه پېژني چي د ایران حکومت مظاهره کوونکو ته اجازه ورکړه چي په تهران کي د امریکي سفارت اشغال او ۵۲ امریکائي

د ډیپلوماټان د ۴۴۴ ورخو له پاره یړغمل ونیسي. سرپېره پر دې هم، واشنگټن د ډیپلوماسي دروازه په مکمله توګه تړلې نه ده او د ایران سره یې یو لړ غیر رسمي تماسونه اوس هم ژوندي ساتلي دي.

لوړ رتبه یا کښته رتبه ډیپلوماسي:

د ډیپلوماسي یو بل مهم اړخ دا دئ چې خوک باید ډیپلوماتیک مذاکرات سر ته ورسوی. و کوم کنفرانس ته باید لوړ او یا کښته رتبه ډیپلوماټان ولپيرل سی، د یوه ھیواد موقف باید د یوه لوړ رتبه مقام، لکه د دولت مشر، او یا که د کوم کښته رتبه مقام له خوااعلان سی؟

لوړ رتبه ډیپلوماسي خپل ځانته ګټې لري. د حکومت د رئیسانو له خوا تقريري او تحريري بیانې په نورو پایختخونو کي جدي ګنډل کېږي. د امریکې د پخوانی جمهور رئیس بوش دا خبره چې «ما په ډاګه ويلى دي چې مور پر شمالي کوريا د یړغل خیال نه لرو،» د شمالي کوريا په موقف کي تغیر راوستي. پخوا شمالي کوريا د امریکې سره د رسمي معاهدي غوبښنه کوله، مګر وروسته یې موقف نرم سوا د امریکې د متحده ایالاتو اونورو ھیوادو سره د خبرو له پاره تیاري وښود.

کښته رتبه ډیپلوماسي بیاهم په ځینو حالاتو کي په کار ده. په کښته رتبه کمیونیکېشن کي د انعطاف زمینه موجوده وي. د کابینې د یوه غږي له خوا په امتحاني توګه یو زورور تهدید اعلانېږي، مګر کله چې په وروسته کي نامعقول ثابت سی، د یو لوړ رتبه مقام له خواردېږي. د تایوان په تشنج کي، عمدہ مشرانو د نظامي تهدید په هکله د کښته رتبه مقاماتو څخه کار واخیست. د مثال په توګه، د چین نظامي ورڅانې (د آزادۍ د اردو ورڅانې)، چې د رسمي پالیسي جوړوونکو څخه ډېره ليري ده، په عصباتي کونکې لهجه تهدید وکړ، چې که تایوان آزادۍ اعلان کړي چین

به «له هیچ چوں خونپر جگپری خخه مخ ونه گرخوی». همدارنگه، په واشنگتن کي له قدرت خخه ډېر ليري د دفاع د وزارت یوه کښته رتبه مامور، د همدي موضوع په ارتباټ، په ډېر قهر وغړومېدی چي که چین پر تایوان حمله وکړي «له بې حسابه نتايجو سره به مخامنځ سی».

د تهدید یا بخشش [اعوض] خخه کار اخستل:

یوبل ډیپلوماتیک انتخاب دادئ چي د سوتی او که د زردکي [يعني د تهدید که بخښبن] خخه کار واخیستل سی. د تهدید ډیپلوماسي هغه وخت مؤثره واقع کېدای سی چي ستاسي سره د تهدید د عملی کولو قدرت، تصمیم او اعتبار وجود ولري. یو وخت کله چي چین د تایوان د خاصو مقاصدو خخه خبر سو، نو بې تایوان ته نژدې نظامي «ټربنینګ» پیل کړ. د خپل نظامي قدرت د اظهارولو په منظوري بي، د نورو کارونو تر څنګ، شپږ په اټومي کوپېری warhead سمبال کېدونکي میزایلونه د تایوان سواحلو ته وروتغول. په مقابل کي بیا د امریکي متعدد ایالاتو هم، د چین د غیر مستقیم تهدید په وړاندی، ډېره لویه بحري قوه د تایوان او بو ته ولپرله. د تهدید ډیپلوماسي نیمکړ تیاوي هم لري. که تهدید کار ونه کړي او یا تهدید عملی نه سی، نو ستاسي کمزوري نبیي چي ستاسي او سنې او هم بنایي راتلونکي مخالفینو ته به نور هم جرئت ورکړي. مګر خبره دا ده چي د نظامي تهدید خخه کار اخیستل او عملی کول ډېري پیسې او بشري قوه غواړي.

ځینې وختونه د بخښبن یا عوض ورکول تر تهدید زیات اثر درلودلای سی. د مرستو زیاتول، تجارتی امتیازات او یا ځینې نور محسوس او یا هم سیمبولیک بخښبنونه بنایي ډیپلوماتیک موافقتونه منځته راوړي. په کال ۲۰۰۷ کي د شمالي کوريا د ذروي وسلود پروګرام

په هکله د مذاکراتو پیل ځکه ممکن سو، چي د امریکې متحده ایالاتو شمالي کورياته د سوو مليونو ډالرو اقتصادي مرستو وعده وکړه.

صراحت او یا قصدًا مبهم والی:

د ډیپلوماسۍ ډېر کارپوهان په ډیپلوماتیک کمیونیکېشن کې صراحت ډېر مهم بولی. مګر داسي وختونه رائحي چي قصدي ابهام ته هم اړتیا پیدا کېږي. په تحریري او تقريري کمیونیکېشن کې صراحت ځکه ګټور وي چي د غلط فهمي مخه نیسي. صراحت، په تپره بیا چي د یو ملي لیدر له خوارامنځته سی، د رښتیانی او واقعی تعهد خرگندوي وي.

ابهام هم کډای سی ځینې وخت بنه ستراتیژي واوسی. د صراحت نستوالی یو ھیواد په دې توانوي چي د لزوم په صورت کې خپل تعهد بيرته واخلي. په کال ۲۰۰۵ کې د چین پارلمان حکومت ته د تایوان په مقابل کې د قوې د استعمال واک په دې شرط ورکړ، چي که تایوان د آزادی غوبنتني په لار کې «مهم ګامونه» واخلي، او یا «د سوله بیزی لاري [د چین سره د تایوان] د وحدت ټول امکانات له منځه ولاړ سی». خرنګه چي د چین حکومت ھیڅکله هم د تش په نامه پارلمان شخه اجازه اخيستلو ته اړتیا نه لري، خو بیا هم دا عمل و تایوان ته یو قوي خبرداري وو. همدارنګه، د چین لیدرانو «مهم ګامونه» او «د سوله بیزی لاري د وحدت د امکاناتو له منځه تلل» تعریف نه کړل او خبره یې په آينده کې د مانور له پاره مبهمه پربینووله.

دوینا او یا د عمل له لاري کمیونیکېشن:

په ډیپلوماسۍ کې د کمیونیکېشن له پاره د خبرو [وینا] او یا د عمل شخه کار اخيستل کېږي. تقريري او تحریري کمیونیکېشن، که په

مستقیم چوں او یا هم د عامه خرگندونی له لاري مقابل لوري ته ورسول سی، ډېره نه ډیپلوماتیکه ستراتیژی کېدای سی. واشنگتن ډېر څله پیکینګ ته ډاډ ورکړي دئ چې د امریکې متحده ایالات د تایوان استقلال نه خوبنوي او د تایوان د استقلال د یو اپخیز اعلان ملاتر به ونه کړي. دې چوں کمیونیکېشن د چین ډېره رالې، کړه چې په نتیجه کې یې د تایوان د استقلال غوبښتونکي حکومت په وړاندی د چین عکس العمل هم لږ کړ.

د عمل له لاري مقابل لوري ته اشاره کول هم خپل ځای لري. کله چې د امریکې پخوانی خارجه وزیری، رایس، په کال ۲۰۰۵ کې جنوبی کوریا ته رسمي سفر وکړ، په عمل کې یې شمالي کوریا ته ور وفهمول چې د امریکې متحده ایالات به د شمالي کوریا په مقابل کې د جنوبی کوریا کلک ملاتر وکړي. مګر ځینې وختونه د دې چوں فزيکي اشارو سره ستونزی هم رامینځته کېږي، او د خبری تر بيرته اخيستلو د عمل څخه تر شاکېدل ډېر مشکل وي.

اووم فصل

بین الدولتي سازمانونه

Intergovernmental Organizations

که شه هم چي د دولت مؤسسه له ډېر وخت راهيسې په بین المللی سیستم کي عمه د رو لوبوي، مګر بین الدولتي سازمانونه هم په بین المللی سیستم کي Intergovernmental Organizations (IGO) په يو بل شکل سره عمه د رو لوبوي. هيوادونه د دي ډول بین المللی سازمانو غوري وي. په دي توګه، بین الدولتي سازمان (GO) اور شخصي او انفرادي غريتوب ولاړ غير دولتي سازمان nongovernmental organization (NGO) سره تفاوت لري.

بین الدولتي سازمانوته یوه لنډه کتنه:

د بین الدولتي سازمانو تر منځ بینځي زيات تفاوت وجود لري. څيني يې، لکه د ملګرو ملتو مؤسسه، ډېر غري لري. څيني بيا، لکه د افريقا د ستر جهيل د هيوادو اقتصادي ټولنه، یوازي درې غري لري. د بین الدولتي سازمانو د طبقه بندی یو بل شکل د وظيفې پر اساس دئ. د ملګرو ملتو او اروپائي اتحادي په شان خوهافي multipurpose بین الدولتي سازمانونه پراخ او بېلاښل وظايف سر ته رسوی، او د عربو د وجهي صندوق Arab Monetary Fund په شان اختصاصي بین الدولتي سازمانونه بيا ډېر محدود وظايف سر ته رسوی. سرېيره پر دي، د جهاني بانک په شان

نېړیوال بین الدولتي سازمانونه او د افریقایی اتحادیه African Union په شان سیمه ایز بین الدولتي سازمانونه وجود لري.

د بین الدولتي سازمانو مثالونه په تاریخ کي هم موندلای سو. داسي ویل کېدای سی، چي د بین الدولتي سازمان د یو ابتدایي شکل اساس په ۴۷۸ قبل المیلاد کي اینسپوول سوی دئ، چي په هغه کي د یونان نبار دولتونو City States د فارس Persia د تهدید په مقابل کي د دیلاین لیگ [تبرون] Delian League منځته راواور. که څه هم چي دالیگ یو ابتدایي اتحاد وو، مګر د بین الدولتي سازمان دوه مشخصات یې په ځان کي درلودل. لومړی دا چي دایمي شکل یې درلود. دوهم دا چي، دې لیگ د نماینده ګانو یوه شورا درلوده چي غږي یې د بناري—دولتلله خواټاکل کېدل.

د بین الدولتي سازمانو وده او انکشاف:

د بین الدولتي سازمانو د منځته راتلو تیوري چي هر خه وي، بین الدولتي سازمانونه په اصل کي د اوستني عصر یوه پدیده ګنله کېږي. د ۱۸۰۰ میلادي ګلونو په دوران کي په شمېر لېږ د بین الدولتي سازمانونه چي د مشخصو مافق ملتی چارو سره یې سروکار وو، په نړۍ کي موجود وو. د رآین دېړۍ چلولو مرکزي کمیسیون Central Commission for the Rhine پخوانی او تر او سه هم پاته بین الدولتي سازمان دئ. د تلکراف بین المللی اتحادیه (چي او سه یې نوم د ټیلی کمیونیکیشن بین المللی اتحادیه دئ) په کال ۱۸۶۵ کي تأسیس سوه او تر او سه هم وجود لري تر تولو پخوانی بین الدولتي سازمان دئ چي نېړیوال غږي لري. سره له دې هم، د ۱۸۰۰ ګلونو په ټول دوران کي یوازی شپږ، بین الدولتي سازمانونه منځته راغل. د ۱۹۰۰ ګلونو په لومړیو برخو کي د بین الدولتي سازمانو مینځته

راتلر په تدریجي توګه پیل سول. د پېړۍ په پیل کي د هاګ سیستم Hague System تشکیل سو، چي د وسله والو نښتو د مخنيوي له پاره لوړنې بین الدولتي سازمان وو. د هاګ د سیستم نوم څکه ورکړه سو، چي د ۱۸۹۹ او هم د ۱۹۰۷ دوه کنفرانسونه یې د هالند د هاګ په بنار کي جوړ سول. د دې سیستم اهداف دا و چي وسلې محدودي کړي، د بین المللی مناقشود منځګړي توب لپاره کړنلار او طرزالعمل مینخته راوري، او د وسله والو نښتو مخه ونisi. دوهم کنفرانس نورهم جامع وو، چي د اروپا، شمالي امریكا، او لاتيني امریکا ۴۴ هیوادو ګډون پکښي کړي وو. د سازمانی پلوه یې یوه محدوده عمومي اسامبله او هم یو قضائي سیستم درلود. د هاګ دریم کنفرانس د کال ۱۹۱۵ لپاره په پلان کي نیول سوی وو، مګر د لوړۍ عمومي جګړې (۱۹۱۴-۱۹۱۸) له امله سرته ونه رسپدی.

تر جنګ وروسته، د ورسایلیس Versailles د سولې کنفرانس (۱۹۱۹)، د نوي نړیوال نظم د راوستلو لپاره، د نورو شیانو په اړخ کي، د ملتونو ټولني League of Nations د تأسیس په لته کي سو. د ملتونو ټولني [جامعه ملل یې هم بولي]، د هاګ د سیستم په پرتله، یو ډېر پر مختللي سازمانی ساختار درلود. که خه هم په اصل کي یو سوله ساتونکي سازمان وو، د ملتونو ټولني د اجتماعي او اقتصادي همکاريو څيني عناصر یې هم په ځان کي درلودل. له بدنه مرغه سوله بیا بریالی نه سوه، او د ملتونو ټولنه League of Nations د دوهمي عمومي جګړې د اور په لمبو کي مړه سوه.

سره له دې هم، د هاګ د سیستم او د ملتونو ټولني تر شا اساسی مفکوره مړه نه سوه. د دوهمي عمومي جګړې په پاي کي تر ۵۰ زیات هیوادونه سره کښېښتل او په ۱۹۴۵ کال کي یې د ملګري ملتونو United Nations اساس کښېښبد. د ملتونو د ټولني په شان، د ملګري ملتونو

اساسي هدف هم د سولي ساتنه وه، مگر پر دې سربپره د بشري ټولني د اجتماعي او اقتصادي بهبود چاري هم ور په غاړه سوي. د دې تعهد د سر ته رسولو لپاره، د ملګري ملتوازمان اوس په پراخه توګه د نړۍ د زيات شمېر مسایلو سره سروکار لري. د ملګري ملتونو د جوړېدو په شاوخوا کلونو کي د بین الدولتي سازمانو په شمېر او نوعیت کي چټک پرمختګ راغي. په تپره بیا د ۱۹۶۰ او ۱۹۷۰ کلونو په دوران کي، چې ډېري مستعمرې آزادي سوي، زيات نوي بین الدولتي سازمانونه منحثته راګل. په آسيا، افريقا او نورو سيمو کي آزاد سوي هيوادونو لاسونه سره ورکړل او د خپل اجتماعي او اقتصادي پرمختګ لپاره یې سيمه ييز بین الدولتي سازمانونه منحثته راړول. په کال ۱۹۸۴ کي د بین الدولتي سازمانو شمېر ۳۶۵ ته رسپدې. په راوروسته کلونو کي یې په شمېر کي لږوالۍ راغي چې په کال ۲۰۰۵ کي یې شمېر ۲۴۶ ته راتیبې سو. زیاتره هغه بین الدولتي سازمانونه له منځه ولاړ چې سيمه ييز وه او یا یې د نورو بین الدولتي سازمانو کارونه تکرارول.

د بین الدولتي سازمانو د انکشاف عوامل:

سمدستي محركه قوه چي به یې هر خه وي، ټول بین الدولتي سازمانونه څکه منحثته راګلي دي چې دولتونو د ادرک کړه چې د بین الدولتي سازمان له لاري «دوی کولای سی هغه خه لاسته راړوري چې په یوازي سر یې لاسته نه سی راړلای». د انکشاف لپاره یې د لاندي عواملو یادونه کولای سو.

۱. د بین المللی تماس زیاتوالی:

د کميونيکېشن او حمل و نقل په تکنالوجي کي د انقلاب له برکته د نړۍ د دولتونو تر منځ تماسونه ډېر زيات سوي دي. د دې له پاره چې دا

دول تماسونه دوامداره او په يو تنظيم کبني ايستل سی د بین الدولتي سازمان په شان يو ساختار ته اړتیا سته.

۲. په نړۍ کي يو پر بل باندي د تکيه کولو زياتوب:

بین المللی وجهي صندوق International Monetary Fund (IMF) او جهاني بانک هغه دوه بین الدولتي سازمانونه دي، چې د بین المللی اقتصادي موضوعاتو سره سروکار لري مګر د انفرادي هيوادو سره اړه نه لري.

۳. د مافوق ملي transnational پرابلمونو پراغېدل:

د ځینو مسایلو حل چې زیات شمېر هيوادونه متاثره کوي، د يوه واحد دولت تر وس وتلى وي. له دې دول مسایلو څخه يو هم مافوق ملي جرایم دي چې د بین المللی جرایمو پولیسي سازمان International Criminal Police Organization (Interpol) سروکار ورسه لري.

۴. واړه (کوچني) دولتونه ہڅه کوي د مشترک عمل له لاري قوت لاس ته راوري څرنګه چې نظامي او اقتصادي قدرت په يو خو هيوادو کي متمن کز دئ، نو واړه او نسبتاً کمزوري هيوادونه ہڅه کوي چې د همکاري له لاري خپل تأثير وښندي. د مثال په توګه ۱۱۶ لپ پر مختللو هيوادو د بېطروف هيوادو نهضت Nonaligned Movement او د ۷۷ ګروپ (G-77) منځنه راړ خو په اقتصادي برخه کي يو له بله سره همکاري وکړي. د دوی يوه ستراتېري دا ده، چې د «مشترکو مذاکراتو» له لاري پر پر مختللي هيوادو باندي فشار واچوي خو دوي لپ پر مختللو هيوادو ته خپلې انکشافي مرستي زياتي کړي، د لپ پر مختللو هيوادو د صادراتو په مقابل کي ممانعتونه ليري کړي، او هم د لپ پر مختللو هيوادو په ګټه نور ګامونه واخلي. دا فکتور په ۱۹۶۰ او ۱۹۷۰ کلونو کي د بین الدولتي سازمانو د شمېر د زیاتولي لوی علت دئ.

د بین‌الدولتي سازمانو روں:

د بین‌الدولتي سازمانو د شمېر له زیاتېدو سره موږ بايد ځانونه پوه کړو، چي دا سازمانونه خه کوي او موږ خه غواړو چي دوي یې سرته ورسوی. په عمدہ توګه بین‌الدولتي سازمانونه درې عمدہ رولونه لوښۍ: د متقابل عمل د میدان په توګه روں، د متقابلو همکاريو د منځته راوړلو روں، او د ماوراى ملي سازمان روں. اوس یې هر یو جلا جلا تشریح کېږي.

د متقابل عمل میدان [زمینه]:

د بین‌الدولتي سازمانو یو روں دا دئ، چي غړو دولتو ته دا زمينه برابروي چي د خپلو ځانګړو ملي ګټو لپاره کار وکړي. په دې هکله خوک په بنکاره بیان نه کوي، مګر د ملکرو ملتو او هم د نورو بین‌الدولتي سازمانو په دننه کي د خپلو منافعو لپاره د هیوادو او یا د هیوادو د یوې ډلي سیاسي مبارزه له ورایه بنکاره ده. په ۲۰۰۵ کال کي د امریکې د متحده ایالاتو د سنا د خارجي روابطو د کمیسیون مشر دا خبره په ډانګ پېیلې وکړه، چي د ملکرو ملتو په سازمان کي د امریکې د متحده ایالاتو د نوي سفیر «عمده سیاسي رسالت باید داوي چي د امریکې د متحده ایالاتو د ملي امنیت او خارجي پالیسيو لپاره بین‌المللی ملاتر تر لاسه کړي». دابه وکتل سی چې په راتلونکي کلونو کي به د جمهور رئیس اوباما اداره، چي د امریکې د سفیر مقام یې د کابینې و درجې ته راولو کړ، د ملکرو ملتو او د امریکې د متحده ایالاتو تر منځ روابط خرنګه پر مخ بیاای.

بنکاره خبره ده، چي نور هیوادونه هم د خپلو ملي ګټو د ساتني لپاره د دې ډول عملی سیاست realpolitik خڅه په کار اخیستلو سره د امریکې د متحده ایالاتو د پالیسيو سره مخالفت کولای سی. د مثال په توګه، په ۲۰۰۳ کال کي کله چي د امریکې متحده ایالاتو د عراق د حملې په هکله د

ملګرو ملتود ملاتېر تر لاسه کولو لپاره د امنیت په شورا کي مانوري کولي، فرانسه او روسيه (چي دواړه د امنیت په شورا کي د ويټو حق لري) او همدارنکه جرمني د مخالفينو په سر کي ولاړ وه. پر عراق باندي د حملې په هکله د دوى پر نظریاتو سربېره، دې هيوا د غونبستل چي له یوې خوا خپل سياسي استقلال بنکاره کړي او له بلې خوا یې غونبستل چي د متعرضي او مغوروسي امريکې متحده ايالاتو ته تناو ورواجوي [امخه یې فنيسي]. دا خبره د فرانسي د پخوانۍ جمهور رئيس جاک شيراک Jacques Chirac په وينا کي بنکاره ده، «فرانسه څان د امریکایانو یو ملګري بولی، مګر حتمي نه ده چي یو له چاپلوسانو څخه به یې هم وي. کله چي موږ باید یو څه ووايو، موږ یې وايو». همدارنکه، د روسيې یو تحلیلکړر یادونه کوي چي د ده د هيوا د ليډران «نه غواړي ملګري ملتونه کم ارزښته کړل سی، مګر دا هم نه غواړي د امریکې د متحده ايالاتو پر هژموني [تفوق] ولاړ نېړوال نظم رامنځته سی».

د بین الدولتي سازمانو څخه د متقابل عمل د میدان په حيث کار اخیستل څیني ګټه هم لري. یوه ګټه یې دا ده چي حتی که یو کار د یوه هيوا د ملي ګټو لپاره په عملي سياست real politik باندي پيل سی، بیا هم څرنګه چي پروسه د بین الدولتي سازمان په دننه کي سرته رسپېري، همکاري او مصالحه ورسره ملګري کېږي. بله ګټه یې دا ده چي څیني وخت که یوبین الدولتي سازمان یو عمل تصویب کړي نو بیاد غړو هيوا د لپاره له سياسي پلوه د هغه عمل تائیدول او یا د هغه په هکله عملی ګام اخیستل اسانه وي. د مثال په توګه، په ۱۹۹۱ کال کي د عراق په مقابل کي د نظامي عمل په وړاندي د ډېر و هيوا د توافق ځکه موجود وو، چي د ملګرو ملتونو ملاتېر ورسره ملګري وو. همدارنکه، د ملګرو ملتونو د ملاتېر له امله، (د ۲۰۰۳ کال د حملې پر خلاف) د څینو اسلامي هيوا د لپاره هم له

سیاسی پلوه اسانه وه، چې د عراق په حمله کي، چې د عیسوی قواوو (د امریکې متحده ایالات، برتانیه او فرانسه) له خوا سر ته رسپدل، برخه واخلي.

د همکارۍ مرکز :

د بین‌الدولتي سازمانو بل رول دا دئ چې د دولتو او نورو بین‌المللي اکټرانو تر منځ همکاري منځته راوړي. کوفي عنان، د ملګرو ملتو پخوانۍ سرمنشي، دې ټکي ته بنه اشاره کړي ده چې د ملګري ملتو «غوري هیوادونه د ډېر و نوو او بې سارو تهدیدونو او چلينجونو سره مخامنځ دي. دا تهدیدونه او چلينجونه تر سرحداتو اوښتني دي او د هیڅ یوه هیواد په وس پوره نه ده چې په یوازي سر معامله ورسره وکړي». همدا دليل دئ چې هیوادونه د امنیت، محیط، اقتصاد او نورو مسائلو په برخه کې یو له بله همکاري سره کوي. د ملکي هوانوردي بین‌المللي سازمان او د هغه په شان نور بین‌الدولتي سازمانونه د مشخصو اړتیاواو له مخي منځته راغلي دي او د څيلو عملياتو په جريان کي یې د لازياتو همکاريو لپاره زمينه برابره کړي ده.

ماوراي ملتی سازمان :

ُخيني خلګ په دې عقيده دي چې نړۍ د یو بین‌المللي حکومت د مينځته راتلو خوا ته په حرکت کي ده. یو محقق ليکي، "د اوسنۍ بین‌المللي صحني پرله پېچلتوب پخپله د یو مناسب او مؤثر نړيوال حکومتي سيسټم مينځته راتلل ايجابوي". دې نظرې د خيالي تصور له مخي، بین‌الدولتي سازمان د ماوراي ملتی سازمان supranational organization روں لوبوی چې د غړو هیوادو د حاکمیت sovereignty د بې اغېزې کولو

قانوني واک ولري.

حیني بيـن الدولـي سازـمانـونـه اوـس هـم پـه خـاصـو حـالـاتـو كـي يـوه اـنـداـزـه ماـورـاي مـلـتـي صـبـغـه ظـكـه لـري چـي چـپـر دولـتونـه پـه عملـكـي دـبيـن الدولـي سـازـمانـونـه واـك تـه غـاـپـه ايـپـرـديـ. دـمـثالـ پـه توـگـهـ، كـه نـهـيـوالـ تـجـارـتـيـ سـازـمانـ World Trade Organization(WTO) فـيـصـلـهـ وـكـرـيـ چـيـ دـكـومـهـ هـيـوـادـ كـومـهـ پـالـيـسيـ دـدـيـ سـازـمانـ دـاسـاسـيـ تـيـرونـ، يـعـنىـ دـگـمـرـكـيـ تـعـرـفـاتـوـ اوـ تـجـارـتـ لـهـ عـمـومـيـ موـافـقـتـنـامـيـ General Agreement on Tariffs and Trade سـرهـ، تـنـاقـضـ لـريـ، نـوـهـيـوـادـونـهـ پـهـ عـمـومـيـ صـورـتـ دـهـغـهـ فـيـصـلـيـ تـهـ غـاـپـهـ ايـپـرـديـ. تـرـ تـولـوـ زـيـاتـ ماـورـايـ مـلـتـيـ واـكـ، پـهـ سـيـمـهـ يـيـزـهـ سـطـحـهـ كـيـ، پـهـ اـروـپـاـيـيـ اـتحـادـيـهـ European Union كـيـ پـرـوتـ دـئـ. اـروـپـاـيـيـ اـتحـادـيـهـ نـهـ يـواـزـيـ دـيـوهـ مـكـمـلـ حـكـومـتـ ظـيـنـيـ سـاخـتـارـونـهـ پـهـ ظـانـ كـيـ لـريـ، بلـكـيـ پـالـيـسيـ گـانـيـ جـوـرـوـيـ، مـحـكـمـيـ لـريـ، اوـ مـالـيـاتـ رـاـتـبـولـيـ. كـهـ خـهـ هـمـ چـيـ اوـسـ لاـ مـحـدـودـ شـكـلـ لـريـ، اـروـپـاـيـيـ اـتحـادـيـهـ دـاـسـيـ وـظـاـيـفـ سـرـتـهـ رسـوـيـ لـكـهـ دـاـرـوـپـاـيـوـ حـكـومـتـ چـيـ وـيـ.

جهاني بيـن الدولـي سازـمانـونـه

ملـكـرـيـ مـلـتوـنـهـ

دـبيـن الدولـي سـازـمانـوـ دـفـعـاـلـيـتـونـوـ پـهـ لـرـ كـيـ دـمـلـكـرـوـ مـلـتوـنـوـ United Nations فـعـاـلـيـتـونـهـ چـپـرـ خـرـگـندـ اوـ دـاهـمـيـتـ وـرـديـ. لـهـ دـيـ اـمـلهـ، مـوـبـرـ پـهـ دـيـ بـرـخـهـ كـيـ دـبيـن الدولـي سـازـمانـ پـهـ حـيـثـ دـمـلـكـرـوـ مـلـتوـيـوـهـ عـمـومـيـ مـطـالـعـهـ كـوـوـ. مـوـبـرـ پـهـ مـلـكـرـوـ مـلـتوـنـوـ كـيـ دـغـرـيـتـوبـ اوـ رـايـيـ وـرـكـولـوـ مـسـاـيـلـ، اـجـرـائـيـهـ لـيـپـرـشـيـپـ، اـدـارـيـ اوـ مـالـيـ چـارـيـ اوـ هـمـ دـمـلـكـيـ مـلـتوـ فـعـاـلـيـتـونـهـ گـورـوـ.

غېريتوب اورايه ورکول:

په اصل کي، هر بین الدولتي سازمان يو بین الملللي سازمان دئ چي دوه یا زيات هيوادونه يې غېريتوب لري. ځکه نود يو بین الدولتي سازمان په فعاليت باندي د پوهېدلو لپاره د هغه د غېريتوب په ساختار او د رايي ورکولو په پروسه باندي ځان پوهول په کار دي. د مثال په توګه، په دې خبره ځان پوهول ډېر ګران دي، چي ولی د ملګرو ملتو پنځه غېري هيوادونه د امنيت په شورا کي د وېتو حق لري او نور ۱۸۷ هيوادونه دا حق نه لري.

د غېريتوب عمومي مسایل:

د تیوری له مخي، په ملګرو ملتونو او هم په زیاتونورو بین الدولتي سازمانو کي د غېريتوب دروازه و هر هغه دولت ته خلاصه ده چي د نوموري بین الدولتي سازمان په جغرافيايي ساحه کي پروت وي او هم د هغه اصول او اعمال ومني. مګر په واقعيت کي، ځيني وخت سياست هم پر اضافه کېږي. نن ورڅ، د واتيکان ماسپوا، د ملګرو ملتو غېريتوب جهاني شکل اخیستي دئ، مګر خبره هر وخت داسي نه وه.

د نوي غړو د شمولیت معیار ځیني وختونه د سیاسي جنجالونو موضوع ګرځبدلي ده. د مثال په توګه، يو جنجال هغه وخت پېښ سو، چي په ۱۹۹۸ کال کي د ملګرو ملتو عمومي اسامبلي په زيات اکثريت سره فلسطينيانو ته يو ډول غیر رسمي غېريتوب ورکړ. دوى درايي حق نه لري، مګر کولاي سی د ملګرو ملتو په مباحثو کي برخه واخلي او دنورو دولتو په شان د ملګرو ملتو ځیني وظایف سر ته ورسوی. د جانشين [وارث] دولت موضوع هم سیاسي جنجال ګرځبدای سی.

کله چي ملګرو ملتو روسيه د پخوانی شوروی اتحاد د جانشين په توګه په رسميت وپېژنده، د دي معنى داوه، چي د ملګرو ملتو د امنيت په شورا کي د پخوانی شوروی اتحاد دائمي چوکي او د ويتو حق هم روسيې ته په ميراث ورسپدی. په مقابل کي بیا، په ۱۹۹۲ کال کي ملګرو ملتوونو د بلگراد حکومت، چي د سربیانو تر تسلط لاندي وو، د پخوانی یوگوسلاویې د جانشين په توګه په رسميت ونه پېژندی. د ملګرو ملتو عمومي اسامبلې د یوگوسلاویې خخه وغونېتل چي د غږیتوب لپاره له سره درخواست وکړي، چي په ۲۰۰۰ کال کي یې درخواست ومنل سو.

د بین الدولتي سازمان په ساختار کي دنه د غږیتوب مسایل:

د بین الدولتي سازمان د تصمیم نیولو په پروسه کي دا حتمي نه ده، چي د ټولو دولتو نمایندگان باید برخه پکښي واخلي. د ملګرو ملتو او همدارنکه نورو بین الدولتي سازمانو په مرکز کي عموماً ټولو غړو دولتو د نماینده ګانو خخه جوړه یوه بشپړه تنه [بدنه] وجود لري. د ملګرو ملتو عمومي اسامبله د ملګرو ملتو بشپړه تنه تشکيلوي. په بین الدولتي سازمانو کي دا ډول اسامبلې ګانۍ [چي د ټولو غړو دولتو د نماینده ګانو خخه متشکلي وي] عموماً د سازمان په دنه کي د ډېر قدرت لرونکي وي. په بین الدولتي سازمانو کي د محدودو دولتو د نماینده ګانو خخه جوړي شورا ګانۍ councils هم وجود لري. د تیوری له مخي، د دي ډول کوچنيو ګروپونو مؤثریت تر لویو اسامبلو زیات وي. د مثال په توګه، د ملګرو ملتو اقتصادي او اجتماعي شورا Economic and Social Council ۵۴ د غړو هیوادو له نماینده ګانو خخه جوړه ده، چي د عمومي اسامبلې له خوا د درو کلونو له پاره د یو پلان له مخي تاکل کېږي. د ملګرو ملتو د امنيت شورا Security Council پنځه دائمي غړي لري. (دا پنځه دائمي غړي چین، فرانسه،

روسیه، برتانیه او د امریکي متحده ایالات دی). دا پنځه هیوادونه د دوهی عمومي جګړې په پای کې عمده فاتح قدرتونه ول او داسي فکر کېږي چې دوي به په نړۍ کې د سولې د ساتلو په برخه کې خاص رول ولوبوي. د دې نظرې پر اساس چې د غرو د شمېر محدود ساتل مؤثریت زیاتوی، د امنیت شورا د غرو شمېر ۱۵ تاکل سوی دئ، چې ۱۰ غړي يې غیر دائمي دي او د عمومي اسامبلې له خوا د دوو کالوله پاره تاکل کېږي. دا چې د امنیت شورا د پنځو قدر تمندو دائمي غرو پر رول زیات تأکید کېږي، باید داسي تعیير نه سی چې ګواکي نور غیر دائمي ۱۰ چوکۍ لږ اهمیت لري. سره له دې چې د پنځو دائمي غرو په پرتله دوهمه درجه اهمیت لري، د دې چوکیو د په لاس راوړولپاره ډېر تلاښونه کېږي. د دې غیر دائمي غرو سره د دوي د همکاري د په لاس راوړولپاره د امریکي د متحده ایالاتو، او بنایي د نورو قدر تمندو هیوادو له خواه، زیاتي اقتصادي مرستي کېږي.

د امنیت شورا د غریتوب پر سر مناقشه:

د امنیت شورا د پنځو غرو دائمي والي او د ويټو حق درلودل د ملګرو ملتو یوه جنجالی موضوع ده. د نارضایتي لپاره خو سرچینې وجود لري. یو انتقاد د ډیموکراسۍ نسته والي دئ. د زمبيا جمهور رئیس استدلال کوي چې د امنیت شورا نور نه سی کولای د نړۍ د نورو هیوادو په هکله، چې د امنیت شورا غري کېداي نه سی، تصمیم ونیسي. بل انتقاد دا دئ چې د امنیت په شورا کې جغرافيو او ډیموکرافيك [نفوں] توازن وجود نه لري. اروپا او شمالي امريکا د امنیت شورا د پنځو خخه خلور دائمي چوکۍ په اختيار کې لري او دا خلور دائمي غري هیوادونه په عمده توګه سپین اروپايي عيسويان دي. بل انتقاد بیا دا هم دئ، چې دائمي غري د قدرت د

واقعیتونو درست انکاس نه کوي. لکه په ملګرومليتو کي د جرماني هيئت چي وايي، "د امنيت شورا اوسنی حالت دنن ورځي د نړۍ انکاس ځکه نه سی کولای چي په نړۍ کي د ۱۹۴۵ کال راهيسې بېساري تغيرات راغلي دي". د دې ليد په حساب، جرماني، هندوستان، جاپان او ځني نور قدرتمند هيوادونه د خپلو ځانو لپاره د دائمي چوکيو غوبښنه کوي.

په دې وروستيو کلونو کي د امنيت شورا د پراخواли په هکله يو شمېر وړاندیزونه منځته راغلي دي. ځيني غواپي چي دائمي غړو شمېر زيات سی، مګر تر نن ورځي پوري په دې هکله کومه موافقه منځته نه ده راغلي. دائمي غړو د ويټو د حق د له منځه وړلو وړاندیزونه هم سوي دي. ډېر هيوادونه د ملګرومليتو د ريفورم طرفدار دي، مګر د ملګرومليتو په منشور او د امنيت شورا په ترکيب کي تغير راوستل دوه مهم ممانعتونه په مخ کي لري. لومړي، په منشور کي تغير راوستل د امنيت شورا د دوه پر درې غړو منظوري لازموي. د امنيت شورا پنځه دائمي غړي نه غواپي د نوی دائمي غړو په زيatalو سره خپل نفوذ کمزوري کړي، او د ويټو د حق د له منځه تلو ته خو بیا بېخي زړه نه بنه کوي. د پنځو دائمي غړو تر مینځ خاصو رقابتونو هم خپل تأثير بشندي دئ. د مثال په توګه، چين نه غواپي دوه قدرتمند اسيايي رقيبان یې، لکه جاپان او هندوستان، دائمي چوکي لاسته راپوري. د چين بل شکایت دا دئ چي جاپان د دوهم عمومي جنګ په وخت کي د خپل تعرض او ظلمونو په هکله پوره بخښه نه ده غوبښې. دوهم، په منشور کي تغير راوستل د عمومي اسامبلي دوه پر دريمه رايي ايجابوي. دا کار هم د ۱۹۲ هيوادو تر مینځ د پلاپلو حساسیتونو له امله ډېر ګران کار دئ. د مثال په توګه، د هندوستان د دائمي چوکي په هکله پاکستان ډېر حساسیت بشي.

لیدر شیپ:

د یوه سازمان لپاره بې له یو اداري واحد خخه فعالیت کول چېر گران کار دئ، ځکه نو تقریباً ټول بین الدولتي سازمانونه یو اجرائیه رئیس کاره کړو ملکرو ملتو اداري ساختمان دارالانشاء chief executive officer بلل کېږي او عمومي منشي يې اجرائیه رئیس دئ. د ملکرو Secretariat ملتو عمومي منشي او همدارنکه د ډپرو بین الدولتي سازمانو مشران یوازي اداره کوونکي نه دي؛ دوي په عين وخت کي ډپر مهم سیاسي شخصیتونه هم دي.

د ملکرو ملتو د عمومي منشي تاکل:

په رسمي اوظاهري توګه د امنیت شورا یو یا خو کاندیدان د عمومي منشي د چوکی لپاره معرفي کوي او عمومي اسامبله له هفو خخه یو کاندید د پنځو کلونو لپاره انتخابوي. مګر په واقعیت کي دومره پیموکراسی هم نه ده. په عمل کي د امنیت شورا یوازي یو کاندید و عمومي اسامبلې ته وړاندي کوي. سربېره پر دې، د دائمي غرو خخه هر یو یې یو کاندید ویټو کولای سی. په ۲۰۰۶ کال کي د ملکرو ملتو د عمومي منشي بان کي مون Ban Ki-moon انتخاب نسبتاً لې، جنجالی بسکارېدی، مګر بیا هم د تړلو دروازو شاته د ډپرو سیاسي ماتورو خخه کار واخیستل سو. په لومړي سر کي اووه کاندیدان نومول سوي ول او هر کاندید د خپل هیواد له خوار او پراندي سوي وو. شپږ کاندیدان د اسيايي هیوادو خخه رامخته سوي ول (افغانستان، هندوستان، اردن، جنوبی کوریا، سیریلانکا، او تایلینډ). اووم کاندید د لاتویا خخه وو، چې په دې مسابقه کي یوازنې بنځه وه، او د ګټلو واقعي چانس بې ځکه نه درلود، چې د عمومي منشي چوکی، په غير رسمي ډول، په منطقوي حساب نوبتي شکل لري.

د ملګرو ملتو او سنی عمومي منشي:

بان کي مون Ban Ki-moon د جنوري د ۲۰۰۷ کال د جنوري د مياشتني په لوړۍ ورڅه د ملګرو ملتو د اتم عمومي منشي په توګه خپله وظيفه اشغال کړه. د انتخابېدلو پر وخت ۶۲ کلن بان کي مون د جنوبی کوريا د خارجه چارو او تجارت وزیر وو. ده په واشنگتن کي د جنوبی کوريا په سفارت کي ماموریت کړئ او په ۱۹۸۵ کال کي يې د امريکي د هارورد پوهنتون public administration Harvard University په برخه کي د ماستري ډیپلومه تر لاسه کړه.

بان کي مون، تر ده مخکي دوو عمومي منشيانو په شان، حکه وټاکل سوچي د ډیوه نرم او آرام ډیپلومات په توګه يې شهرت درلود. له ده خخه د اتوقع نه کېدله چي په نړيوال سیاست کي د ملګرو ملتود مستقل رول په پرمخپولو کي قاطعیت وښي. مګر، نه بوتروس غالی او نه هم کوفي عنان دي توقعاتو ته غاړه کښېښووله. دا معلومه نه ده چي بان کي مون به په آينده کي خه وکړي. دی خپله د خان په هکله وايي: "زه به بنائي ظاهراً نرم بشکارم، مګر د لزوم په صورت کي داخلي قوت راسره ملګري دئ".

د امريکي متحده ایالات له بان کي مون خخه په خاصه توګه دوي غوبښتي لري. یوه يې دا ده چي دي په ملګرو ملتونو کي اداري اصلاحات راولي، چي بان کي مون دا ژمنه کړي ده. دوهمه غوبښته يې دا ده چي بان کي مون د بوتروس غالی او عنان په پرتله د امريکي د متحده ایلاتو د غوبښتو زيات خیال وساتي. دا به وکتل سی چي بان کي مون به په راتلونکي کي د امريکي خومره خیال ساتي. مګر که د بان کي مون د کار پیل ته وکتل سی، بنائي امريكا یو څل بیا مايوسه سی. د کار تر پیل دوې هفتې وروسته بان کي مون د امريکي له جمهور رئیس او نورو لوړ رتبه ماموريتو سره د خبرو لپاره واشنگتن ته سفر وکړ. واشنگتن غوبښتل بان

کي مون دې ته تشویق کړي چې په عراق کي د ملګرو ملتو د لا نوري زیاتي برخې اخيستني سره موافقه وکړي، خود بوش د ادارې اوږدي یو شه سپکي سی. د کوفي عنان په شان، بان کي مون هم داغونښه په دې دليل رد کړه چې د امریکې متحده ایالات نه سی کولای د ملګرو ملتو اصولو په خلاف په عراق کي مرداري جوړ کړي او بیا یې د ملګرو ملتو خڅه د پاکولو توقع وکړي. د خپل سلف په شان، بان کي مون هم د امریکې د متحده ایالاتو خڅه وغونښل چې د ملګرو ملتو په وړاندی خپل مالي تعهدات پر خای کړي. د واشنگتن پر ناخوبنۍ دا خبره هم ورزیاته سوله کله چې بان کي مون د امریکې خڅه وغونښل چې د کیویا په ګواندانامو کي د امریکې بحری اډې، چېري چې د ۲۰۰۱ کال راهیسي په اصطلاح تروریستان پکښي بندیان دي، وټوي.

اداري او مالي چاري:

هیڅ یو سازمان بې له منظمو تشکيلاتو او بوجوی منابعو بريالي کېداي نه سی. د ملګرو ملتو او همدارنګه نورو بین الدولتي سازمانو لپاره هم د خپلو وظایفو د سره رسولو لپاره اداري او مالي چاري ډېری مهمي دي.

اداره:

عمومي منشي د دارالانشاء نور مهم مامورين ټاکي. مګر، د دارالانشاء د مامورينو په ټاکلو کي باید عمومي منشي د لویو قدر تونو د غونښتو خیال وساتي، او همدارنګه باید د دارالانشاء د غړو جغرافيوي ترکیب ته پاملننه وکړي [يعني د دارالانشار مامورين باید د پلاپلو سیمو او هیوادو خڅه وټاکل سی] اوخت ناوخته دې موضوع په هکله بحثونه راپورت هسوی دي، خو په دې اوس کلونو کي په نیویارک کي د ملګرو ملتو په مرکزي

قرارگاه اوهم د جينيوا، نايروبي او ويانا په سيمه ييزو دفتره کي د ماموريتو د زياتوالی او مؤثريت په هکله زيات انتقادونه رامنځته سوي دي. په يوه حساب، د ملګرو ملتو سازمان هم د نوره بین الدولتي سازمانو په شان، سره پړ سېدلی دئ، بېکاره او په مسئولیته بیورو کراسی ځني جوړه سوي ده.

اداري ريفورم:

د ملګرو ملتو انتقادکوونکي، په تپه بيا په متعدده ایالاتو کي، هر وخت دا تور لکوي چي د ملګرو ملتو سازمان ډپر مصرف لري، ډپر زيات خلک يې استخدام کري دي، او د چارو اداره يې ډپر کمزوري ده. په جواب کي بیاد ملګرو ملتو مدافعين وایي چي دا تورونه د متوازنی ارزیابي پر ځای د ملګرو ملتو سره د دېمنۍ انکاس دئ. مګر حتی د ملګرو ملتو مدافعين هم پر دې توافق سره لري چي سازمان و اصلاح او ريفورم ته اړتیا لري. د عمومي منشي په توګه تر ټاکل کېډلو وروسته کوفی عтан د ملګرو ملتو عمومي اسامبلې ته راپور وړاندي کړ، چي: "د تپري نيمي پېړي په جريان کي د ملګرو ملتو ځيني برخې سره متلاشي، ځيني يې تکراری، او ځيني نوري يې بیاشخي [انعطاف نابذيره] سوي دي". په دې وروستيو وختونو کي، زيات اداري اصلاحات منځته راغلي دي. د ملګرو ملتو په عادي بودجه کي معتدل زياتوالی راغلي دي، او سره له دې چي د ملګرو ملتو سوله ساتونکي عملیات زيات سوي دي د ماموريتو شمير يې ثابت پاته سوي دي. سره له دې هم، د امریکې متعدده ایالات او هم ځيني نور حکومتونه د ملګرو ملتو د اداري مؤثريت په هکله ناخوبني خرګندوي.

مالی چاري:

ټول بین الدولتي سازمانونه د خپلو عملیاتو د سر ته رسولو لپاره مالي

منابعو ته اړتیا لري. حکومتونه هم مالي منابعو ته اړتیا لري، مګر دوي په قانوني توګه د مالياتو د وضع کولو او راټولولو واک لري. په مقابل کي، بین الدولتي سازمانونه د خپلو غړو د مالي ملاتېر د لاسته راټولو لپاره ډېر لبر واک لري.

د ملګري ملتود بودجې سیستم یو خه پرله پیچلی دئ. په سازمانی لحاظ ملګري ملتونه دوه ډوله بودجه لري. یوه عادي بودجه ده چې د ملګرو ملتومړکز، د هغه پلابېل اور ګانونه او عمهه اداري واحدونه په بر کي نيسې. بله د سولي ساتني بودجه ده چې د امنيت شورا د عملیاتو مصارف په بر کي نيسې. د ملګرو ملتو سازمان د خاصو اينجنسيو او همدارنګه د خپلی خوبني [رضاکارنه] بودجه هم لري. په دي وروستيو ګلونو کي د ملګرو ملتوبودجه ۲۰ بليونو ډالرو ته رسپږي.

د خپلو عادي او هم د سوله ساتني عملیاتو لپاره د ملګرو ملتو سازمان تقریباً په کلي توګه د غړو هیوادو پر حق العضويت تکيه لري. د ملګرو ملتو د منشور په امسا کولو او د ملګرو ملتو په سازمان کي د غړیتوب په لاسته راټولو سره، غړي هیوادونه قانوني تعهدکوي چې حق العضويت تادیه کړي. که د کوم غړي هیواد حق العضويت تر یوه کال زيات وختنډېري نو بنایي په عمومي اسامبله کي یې د رايي ورکولو حق تعليق سی. د حق العضويت مقدار، د غړو هیوادو د ملي شتمنى پر اساس، د یوه پرله پیچلی فورمول له مخي د عمومي اسامبلي له خواټاکل کېږي. په نتیجه کي، نهه هیوادونه، هر یو جلا جلا، د ملګرو ملتود بودجې ۲٪ يا زيات حق العضويت تادیه کوي. دانهه هیوادونه او د هغوی برخه د ملګرو ملتو په عادي بودجه کي په لاندي ډول دي: د امریکي متعدده ایالات (۲۲٪)، جاپان (۱۹,۵٪)، جرمني (۸,۷٪)، برگانیه (۱,۶٪)، فرانسه (۶٪)، ایتالیه (۴,۹٪)، کاتادا (۲,۸٪)، هسپانیه (۰,۵٪) او چین (۰,۱٪). له بلې

خوا، اته خلوبېنست هیوادونه حداقل حق العضويت (٠٠١٪) ورکوي. د ملګرو ملتو د خاصو ایجنسی گانو د حق العضويت اندازه هم د عادي بودجي په شان تاکل کېږي. د خاصو مسؤوليتونو (او همدارنګه د ويتو د حق په شان خاصو امتيازاتو) له امله، د سوله ساتني د عملياتو په بودجه کي د امنيت شورا د غړو هیوادو ونډه زياته ده (د امریکې د متحده ایالاتو ونډه ٢٥٪ ده).

خرنګه چي ځینې هیوادونه خپل حق العضويت نه تاديه کوي، یا یې پر خپل وخت نه تاديه کوي، په ٢٠٠٦ کال کي غړي هیوادونه د عادي او سوله ساتني د بودجي په برخه کي ٣,٣ بليونه ډالره پورورې ول. په نتیجه کي د ملګرو ملتو ملي حالت هر وخت، په تپره بیا هغه وخت چي بشري او اجتماعي خدماتو ته یې ډپره اړتیا وي، بې ثباته او نامطمئنه وي.

د ملګرو ملتو او نورو بین الدولتي سازمانو فعالیتونه:

د هر بین الدولتي سازمان مهم اړخونه دا دی چي کوم کارونه کوي، خومره زموږ د توقعاتو سره مطابقت کوي، او چاري په خومره بنه والي سر ته رسوي. په لاندي پاڼو کي به موږ د بین الدولتي سازمانو، په تيره بیا د ملګرو ملتو، فعالیتونه تر خیړنې لاندي ونیسو.

د سولي او امنيت د پر مخ بېولو فعالیتونه:

د ملګرو ملتو منشور په لومړي سر کي حکم کوي چي د ملګرو ملتو سازمان به "راتلونکو نسلونو ته د جګړې له مصیبت خخه، چي بشريت ته یې ډېر غمونه ورپه برخه کړل، نجات ورکوي". ملګري ملتونه هڅه کوي پر خو لارو دا هدف سر ته ورسوي.

د تشدد violence په مقابل کي د معیارونو منحّته را اوپل

هغه هیوادونه چي د ملکرو ملتو منشور امضا کوي، دا پرنسيپ مني چي "بې له مشترکو منافعو خخه [يعني بېله هغو حالاتو خخه چي مشترک منافع يې ايجابوي] باید د نظامي قوي خخه کار وانه خلي" دوي همدارنگه موافقه کوي چي "پخپلو بین المللی روابطو کي به د قوي د تهدید يا استعمال خخه ډډه کوي". د منشور د دي مفکوري په تأييد، ملکرو ملتو (اوهم نورو بین الدولتي سازمانو) په ۱۹۹۰ کال کي د عراق له خواړ کويت يرغل، د ګاونډيانو پر ضد د سربیانو تعرض، او نور ورته اعمال وغندل. که څه هم چي دي ډول غندنو د تشدد مخه ونه سوای نیولاۍ، مګر بیا هم د مسؤولیت بار پر هغو هیوادو ولوپدی چي لوړۍ يې عمل وکړ. کله چي، د مثال په توګه، په ۱۹۸۹ کال کي د امریکي متعدده ایالاتو په پاناما کي د جنرال مانویل نوری اېګا Manuel Noriega رژیم له پښو وغورځاوه، Organization ملکرو ملتو او همدارنگه د امریکایي دولتو سازمان American of States د واشنگتن دا عمل وغانده. پنځه کاله وروسته، کله چي د امریکي متعدده ایالاتو د هایتی Haiti رژیم راوغورځاوه، واشنگتن ډپره هڅه وکړه چي د ملکرو ملتو ملاتېر تر لاسه کړي. بسکاره خبره ده، لکه چي په ۲۰۰۳ کال کي د امریکي له خواړ عراق يرغل وښووں چي د معیارونو منحّته را اوپل د هیوادو د تعرض مخنيوي نه سی کولای. سربیره پر دي هم، دا چي د امریکي او بر تانيې ډیپلوماتانو د عراق په هکله د ملکرو ملتو د تصویب د په لاس را اوپلوا لپاره هڅي کولي، دا خبره تاییدوي چي یو معیار وجودلري.

ډیپلوماتیکي مداخله:

د بین الدولتي سازمانو بل رول دا دئ چي هیوادونه دي ته تشویق

کړي چې خپلی شخړي د سوله یېزې لاري حل کړي. بین الدولتي سازمانونه د متضادو اړخونو لپاره د خبرو اترو پېطرفانه زمينه برابروي، د مخالفو اړخونو تر مینځ روغه جوړه کوي، او حتی د عدالت د بین المللی محکمې International Court of Justice په شان محاکمو کي د متخاصلو ډلو تر مینځ تصمیم نیسي.

د وسلو ګنتروول:

د وسلو ګنتروول او بې وسلې کولو د پروګرام پر مخ بېول د بین الدولتي سازمان یوه بله وظیفه ګنډل کېږي. د آټومي انرژۍ بین المللی ایجنسی the International Atomic Agency د زروي وسلو د انتشار د مخنیولو لپاره یوه خاصه ایجنسی ده.

تعزیرات:

تعزیرات یوه بله قوي وسیله ده، چې پر هغه هیوادو وضع کېږي چې پر خپلو ګاونډیانو حمله وکړي او یا له بین المللی قوانینو خخه سرغړونه وکړي. تعزیرات جنجالي شيابن دي او زیات وخت کار نه ورکوي، مګر څینې وختونه مؤثر واقع کېږي او د بین المللی ټولني د نظریاتو د مهم سمبول په توګه وظیفه اجرا کوي.

سوله ساتنه:

سوله ساتنه peace keeping د ملګرو ملتو او څینو نورو بین الدولتي سازمانو ډېرہ پېژندل سوې دنده ده. د سوله ساتني په هکله به په بل فصل کي وړغېږو، خو دلته د څینو ابتدائي حقایقو بیانول مناسب بنسکاري. په ۲۰۰۸ کال کي ملګرو ملتونو د سوله ساتني ۶۳ عملیات سر ته

رسولي دي، چي په هغو کي يې د اکثر و غرو هيادو د نظامي او پوليسي پرسونل خخه کار اخيستي دئ. د دي عملياتو خخه حيني يې د سپکو وسله والو مبصرینو عمليات، او حيني يې بیا وسله وال نظامي عمليات په بر کي نيسني. بين المللی قواوي هيتحکله هم دومره فعالی نه وي. تر ساپه جنګ راوروسته د ملګرو ملتود سوله ساتوني عمليات ډېر زيات سوي دي. د ۲۰۰۸ کال د ډسمبر په میاشت کي، دنپري په پلاپلو برخو کي، د ملګرو ملتود ۱۶ سوله ساتونکي قواوي موجودي وي چي د ۱۱۹ هيوادو ۸۹۰۰۰ عسکرو برخه پکښي درلوده. له نهه مرغه، د ملګرو ملتود سوله ساتونکي قواوو په نسبي توګه لړ، تلفات ليدي دی، خوبیاهم ۲۵۰۰ کسه دنپريوالو په خدمت کي مړه سوي دي.

اجتماعي، اقتصادي، محطي او نور فعالیتونه:

د سولي د ساتلو او اعاده کولو پر فعالیتونو سریزره، بين الدولتي سازمانونه په یولپ نورو فعالیتونو کي هم برخه لري. په لوړیو کلونو کي، د ملګرو ملتود زيات تأکید پر امنیت باندي وو، چي تر اوشه هم دوام لري. اوس حيني اجتماعي، اقتصادي، محطي او نور غیر نظامي امنیتي موضوعات پر زيات سوي دي. د ۱۹۶۰ کال راهیسي دلړ پر مختللو هيادو محيط او همدرانګه بشري او سياسي حقوقو ته توجه زياته کړي ده. د ملګرو ملتود پخوانی سرمنشي کوفي عنان وايي: "سوله ساتونکي عمليات ډېره زياته توجه جلبوی، مګر د ملګرو ملتود بودجي او پرسونل ډېره غټه برخه و داسي کار ته وقف ده چي لږ پام ورته کېږي ... د کارونو په منځ ته راړپلو او د ژوند د سطحي په لوړولو کي د هيوادو سره مرسته؛ د لوړي، جنګ، او طبیعي آفاتو قربانيانو ته مرستي رسول؛ د مهاجرینو سره مرستي؛ د سواد پر مخ پېول؛ او د امراضو پر ضد مبارزه د دي ډول عملياتو

یو خونمونی دی".

دابه ناممکنه وي چي د تولو هغو وظايفو ليست چي ملگري ملتونه او نور بین الدولتي سازمانونه يې سرته رسوي دلته تشریح سی. دومره ويلاي سو، چي دا وظايف د هغو موضوعاتو چپره برخه په بر کي نيسسي چي انسانان د حکومت په سطحه کي ورسره مخامنځ کېږي. په راتلونکي فصلونو کي به پر دې کارونو روښا واچول سی، خو دلته به هم یو خو پروګرامونه او د ملګرو ملتوا نور و بین الدولتي سازمانو بربالیتوبونه بيان سی.

د اقتصادي پرمختګ تشویق یو مهم رول دئ چي ملګري ملتونه يې د ملګرو ملتوا پرمختیایي پروګرام United Nations Development Program (UNDP)، جهانی بانک، او یو زیات شمېر نور و نېړوالو او سیمه بیزو بین الدولتي سازمانونو سره یو خای د لې، پرمختللو هیوادو د اقتصادي پرمختګ لپاره سر ته رسوي. یوازي د ملګرو ملتوا پرمختیایي پروګرام (UNDP) یو بلیون چالره کالنی بودجه لري.

د بشري حقوقو دفاع د بین الدولتي سازمان د رول سره نزدي ارتباټ لري. په ۱۹۴۸ کال کي د بشري حقوقو د جهانی اعلامې Universal Declaration of Human Rights سره سم، ملګرو ملتونو په فعاله توګه د سياسي، مدنۍ، اقتصادي، اجتماعي، او ګلتوري حقوقو د دفاع موافت نامي منځته راوبرې او مخ په وړاندې يې بېولي دي. د ملګرو ملتوا د بشري حقوقو کمیسیون The UN Commission on Human Rights د خپل تحقیقاتي قدرت خخه په کار اخیستلو سره د بشري حقوقو سرغړونې افشا کړي او پر سر غړو نکو باندې يې فشارونه وارد کړي دي. د کار بین المللی سازمان (ILO) International Labour Organization تقریباً ۲۵۰ ملیونو هغو کوچنيانو د خلاصون لپاره هلي څلي کوي چي په بنوونځي کي د درس ویلو پر خای کار کولو ته مجبور کړه سوي دي او هم

چي د کوچنيانو سره جنسی و حشت ته، چي د نپوي په ځينو برخو کي لوی بيزنيس ګرځبدلي دئ، خاتمه ورکړي.

د بشري هستي د کيفيت لوړول هم د ملګرو ملتو او بین الدولتي سازمانو مهم رول دئ چي ډېر اړخونه لري. د مهاجرو [ريفيوجي] لپاره د ملګرو ملتو عالي کميشنر له لاري د جګړي، کاختۍ او نورو خطر ونوله امله تر ۳۰ مليونو زياتو مهاجرو سره مرسته سوې ده. پېلاپېلو بین الدولتي سازمانو خپله انرژي روغتیا، تغذیې او سواد ته وقف کړي ده. د مثال په توګه، د غذا او کرهني سازمان The Food and Agriculture Organization داسي یو پروګرام رامنځته کړي دئ چي د هغه له مخي د نوي جنیتیکي تخنیکونو له لاري قوي اهلي حیوانات منځته راول کېږي چي په خاصه توګه به د لې پرمخ تللوه یوادونو لپاره ګټور وي.

منطقوي بین الدولتي سازمانونه

اروپائي اتحاديه

European Union

تر دوهمي عمومي جګړي مخکي کوم مهم منطقوي بین الدولتي سازمان وجود نه درلود. او س منطقوي بین الدولتي سازمانونه دومره زيات دي چي د ټولو بین الدولتي سازمانو په سلو کي ٧٠ تشكيلوي. ډېر زيات يې، لکه د عربو د همکاري شورا Arab Cooperation Council، اختصاصي شکل لري چي د منطقوي بین الدولتي سازمانو زياته برخه په بر کي نيسې. نور منطقوي بین الدولتي سازمانونه بیا عام شکل لري چي د ډېر و مسایلو سره سروکار لري. افريقيا یي اتحاديه (AU) او د امریکایي دولتونو سازمان Organization of American States او (OAS) يې مثالونه دي.

یوه بله مهمه خبره د منطقوي بین الدولتي سازمانو په هکله دا ده چي

خینو یې د اختصاصي شکل خخه و عام شکل ته انتقال موندلی دئ. په ۱۹۶۷ کال کي د جنوب ختيئي آسياد ملتونو انجمن The Association of Southeast Asian Nations (ASEAN) همکاري د پراختيا په منظور منحته راغي. مګر په دې وروستيو کلونو کي دې انجمن زيات سياسي رنگ اخيستي دئ، چي په خاصه توګه، بنيا په منطقه کي د چين په مقابل کي د توازن ساتلو یوه وسيلي وګرخي. د لوپديئي افريقا د دولتونو اقتصادي ټولنه The Economic Community of West African States (ECOWAS) هم په دې اوں کلونو کي خپل رول پسي پراخ کړي دئ. د اسازمان چي په ۱۹۷۵ کال کي د اقتصادي راکړي ورکړي په برخه کي د اسانتياوو د منحته راولو په هدف جوړ سو، اوں یې د یوه پارلمان او د بشري حقوقو د محکمي شکل اخيستي دئ. د لوپديئي افريقا د دولتونو اقتصادي ټولني همدارنګه د منطقوي امنيت مسئليتونه هم پر غاره اخيستي دي او د عاج ساحل Ivory Coast، لاپيريا Liberia، اوسيريا ليون Sierra Leone په داخلې جنګونو کي یې مداخلې کړي دي. د منطقوي بین الدولتي سازمانو تر تولو ډېر مهم مثال اروپائي اتحاديه ده چي ۲۷ هیوادونه یې غږيتوب لري. دې اتحاديې پر پوره اقتصادي اتحاد سرېر، تر زياتي اندازې سياسي همکاري هم لاسته راوستلي ده.

داروپايي اتحاديي رينې او تکامل:

داروپايي اتحاديې پيداينست له هغه وخته راپيلپري چي په ۱۹۵۲ کال کي بلجيم، فرانسي، ايطالۍ، (غربي) جرمني، لکسمبورګ، او هالند ډېر و د سکرو، اوسيپني او فولادو د تولیداتو یو مشترک بازار د اروپا د ډېر د سکرو او فولادو د کميونيتى European Coal and Steel

په نوم منحّته راووړ. د کمیونیتی بریالیتوبونو Community (ECSC) شپږ هیوادونه دې ته وهخول چې ونورو برخو ته هم د تجارتی اسانټیاوو د European Economic Community (EEC) تأسیس کړي.

د لا زیاتو او دوامدارو اقتصادي بریالیتوبونو له امله دې شپږو هیوادونو، په ۱۹۶۷ کال کې، د اروپایی کمیونیتی European Communities (EC) یو پرمختللى سازمان تأسیس کړ. وروسته په ۱۹۹۳ کال کې، د اروپایی اتحادی (EU) European Union نوم ورته غوره سو، خو د انوم وکولای سی پر موجوده پرمختللى اتحاد سربېره د یو واحد اقتصادي یونیټ په توګه د اروپایی اتحادی د منحّته راتلو له هدف سره تطابق وکړي.

تر ټولو مهمه پېښه په ۲۰۰۲ کال کې د اروپایی اتحادی د زیاتو هیوادوله خوادي یو سیکې، یورو، منحّته راوړل دي. خرنګه چې د اروپایی اتحادی د غړو هیوادو تر منځ مالي راکړه ورکړه په ډېره چټکي سره مخ پر زیاتېدو وه، نود اسعارو تبادلې چندان مفهوم نه درلودي. ځکه نو د ۱۹۹۰ کال په لومړيو کلونو کې، اروپایی اتحادی د یوی مشترکي سیکې [پیسې] currency د منحّته راوړل سره موافقه وکړه. کله چې نوې سیکه د په کار اچولو لپاره آماده سوه، یوازی هفو هیوادونو چې بنې مالي کنټرول او منیجمنټ (لكه محدود پولي بحران او د بودجې کسر) یې درلود، یورو د خپلې نوي سیکې په توګه په کار اچولای سواي. په ۲۰۰۲ کال کې، په هفو هیوادو کې چې یورو یې د خپلې سیکې په توګه منلي وه، دوران ته ولوپدله او د هغوى عنعنوي سیکه د قانوني سیکې په توګه له منځه ولاړه. په ۲۰۰۸ کال کې، د اروپایی اتحادی ۱۵ هیوادو د یورو خڅه کار اخيستي، او یو لې، شمېر هیوادونو چې د اروپایی اتحادی غړي نه وه،

لکه موناکو، هم يورو د خپلی سیکی په توګه ومنله. د اروپایي اتحادي په ځینې پخوانۍ غږي هیوادونه، لکه بر تانیه، ډنمارک او سویڈن، تر او سه هم د خپلو خاصو دلايلو له امله له يورو څخه کارنه اخلي.

د يورو منځته راپول هم د اقتصادي پلوه او هم د سياسي لحظه مهم ګام وو. په اقتصادي لحظه، يورو د اروپایي اتحادي غږي هیوادونه نور هم سره نژدي کړل. ملي سیکه، چې د یو مستقل اقتصاد نښانه ده، له منځه ولاړه. د یوې مشترکي سیکې پر اقتصادي اهمیت سربره، د جرمني د مارک، د فرانسي د فراتک، او د ایطالیي د لیرې تعویض په يورو باندي ډپر مهم سياسي سيمبوليزم هم بنېي.

لس نوي هیوادونه په ۲۰۰۴ کال کي د اروپایي اتحادي غږي سول او دوه نور په ۲۰۰۷ کال کي پر زيات سول. اوس د اروپایي اتحادي غږي ۲۷ ته رسپېري. درو نورو هیوادو هم د غږيتوب درخواستي ورکړي ۵۵. د اروپایي اتحادي هدف دا دئ چې بالاخره د سيمې ټول هیوادونه په ځان راکښيسي. تقریباً ډېرش کاله کېږي چې اروپایي اتحاد و اقتصاد ته متوجه دئ. د ټکنونو په تېرپدلو سره، د اروپایي کميونيتي European Community (EC) غږي هیوادونه د اقتصادي يووالۍ پر خوا په حرکت کي ول. ګمر کي تعرفي پر هفو مالونو چې په غړو هیوادو کي تولید بدلتول له منځه یووپل سوې، د خارجي هیوادو په مقابل کي مشترکه خارجي تعرفه منځته راغله، او د نورو هیوادو سره تجارتی مذاکرات د اروپایي کميونيتي له لاري سر ته رسپېري.

داسي وخت رارسپېري چې نور نو اقتصادي يووالۍ integration بې له سياسي يووالۍ دوام نه سې موندلای. علت یې دا دئ چې د مستقلو دولتونو تر مينځ اقتصادي يووالۍ، چې داخلي او خارجي سياسي پاليسۍ ګانی یې ځینې وختونه سره په تضاد کي وي، ممکن نه دئ. پر دې سربره،

کله چي خلگه په اقتصادي لحاظ سره متعدد سی، نویسا د سیاسي وحدت فکر هم ورته پیدا کېږي.

دا وخت په ۱۹۹۰ کلونو کي راوسپدی او د اروپايي کميونيتی غري هيواونه په ۱۹۹۳ کال کي د اروپايي اتحادي پر معاهده موافقی ته سره ورسپدل. دې معاهدي، چي د ماستريخت د معاهدي Maastricht Treaty په نامه هم يادېږي، د اروپايي اتحادي د سیاسي بشپړ توب تهداب کښېښود. په دې لار کي د لوړۍ ګام په توګه، اروپايي تابعیت پراختیا ومونډله. اوس خلگه کولای سی د اروپايي اتحادي او هم پخپل ملي پاسپورت سفر وکړي. د اروپايي اتحادي د هر هیواو تبعه که د اروپايي اتحادي په کوم بل هیواو کي اوسبېږي، کولای سی چي اروپايي پارلمان ته رایه ورکړي او یا هم کولای سی د هغه هیواو په محلی انتخاباتو کي رایه ورکړي کوم چي پکښي اوسبېږي.

اروپايي اتحادي همدارنګه د دولت سمبولونه هم تاکلي دي. ځانته بېرغ لري او اروپايي سرود European Anthem [د ملي سرود په شان] یې هم ځانته غوره کړي دئ. د اروپايي هیوادو د ژبني تنوع له امله، په اروپايي سرود کي الفاظ نه دي کارول سوي. اروپايي اتحادي د نوي اروپايي اساسی قانون د منځته را پرلوله پاره هم رایه ورکړي ده.

داروپايي اتحادي اداري طرز:

داروپايي اتحادي سازمانی جوړښت پرله پیچلی دئ، مګر موږ به یې په یوه لنډه کتنه کي د حکومتي سازمان سره په مقایسه کي تشریح کړو. د یوین الدولتي سازمان په توګه، د اروپايي اتحادي اداري طرز او جوړښت د یوه حکومت په شان نه دئ، مګر ويلاي سو، چي پر همدې خوا ور روان دئ او د حکومت څیني سازمانی مشخصات په ځان کي لري. د

تحلیل او خیپنی لپاره موبه کولای سو اروپایی اتحادیې اداره پر سیاسی رهبری، بیوروکراسی، نظارت، قانون گذاری او قضایی برخو ووېشو.

سیاسی رهبری:

سیاسی تصمیم نیول د اروپایی اتحادیې په شورا Council of the European Union کي، چې پخوا د وزیرانو شورا بل کېدله، متمرکز دئ. د دې شورا په غونډو کي د غړو هیوادو وزیران (لكه د مالیې وزیران) برخه اخلي. د اروپایی اتحادیې شورا پخپل واک، او یا هم د اروپایی پارلمان سره په ګډه، د اروپایی اتحادیې د مهمو پالیسيو په هکله تصمیم نیسي. د شورا عمومي منشي په بین المللی چارو کي د شورا په نماینده ګې خبری کوي او همدارنګه نوري مهمي چاري سر ته رسوي. اروپایی شورا د غړو هیوادو د صدراعظمانو او نورو دولتي مشرانو په ګډون په کال کي دوه څلی غونډي کوي.

د شورا اکثره غونډي د بلجیم په پایتخت بروکسل کي، چې د اروپایی اتحادیې عمده اداري ارکان پکبندی میشت دي، جوړېږي. د تصمیم نیولو لپاره د رايی ورکولو درې ډوله پلانونه وجود لري. د ورځني چارو په هکله تصمیم نیول د رايو په اکثريت سره سر ته رسپېري. بل د صلاحیت لرونکي اکثريت پلان دئ چې د اکثرو تصاميمو لپاره کار ځنۍ اخیستل ګېږي. د دې پلان له مخي، ۳۴۵ رايی وجود لري. خلور هیوادونه (فرانسه، جرمني، برتانیه، او ایطالیه) هر یو ۲۹ رايی لري. د نورو ۲۳ غړو هیوادو د رايو شمېر یو له بله توپیر لري؛ د مثال په توګه، اسپانيا او پولنډ ۲۷ رايی او مالتا بیا ۳ رايی لري. د رايی ورکولو پروسه پرله پیچلې ده، مګر د صلاحیت لرونکي اکثريت معنی دا ده چې درې معیارونه پوره کړي: (الف) اکثريت (۱۴) هیوادونه، (ب) ۲۵۵ یا تر هغه زیاتي رايی، (ج) د هغه هیوادو رايی چې د اروپایی اتحادیې د نفوس د لړو تر لړه په سلو

کي ۶۲ نمایندگي وکړي. دریم د اتفاق آراء پلان دئ چي د مالیاتي، دفاعي، او خارجي چارو په هکله د تصمیم نیولو پر وخت کار خني اخیستل کېږي. د دې ډول رايي ګيرى د سیستم ګته دا ده چي د پالیسيو په هکله د اروپائي اتحادي په غړو زیات توافق پکښي موجود وي او د یوه یا خو هیوادو مخالفت د پالیسيو مخنه نه سی نیولاي.

اداري چاري:

د اروپائي اتحادي اداره bureaucracy د اروپائي کمیسیون European Commission او پارلمان له خوا وضع سوې پالیسي عملی کوي، او هم شورا او پارلمان ته د قوانینو ټراندیز کوي. اروپائي کمیسیون ۲۷ کمیشنران لري چي د هر غږي هیواد شخه یو کمیشنر ورته ټاکل سوي وي. د دوى د خدمت دوره پنځه کاله ده او د اروپائي اتحادي په کابینې په توګه عمل کوي. یو له کمیشنرانو شخه د اروپائي اتحادي دشوراله خوا د کمیسیون د رئیس په توګه ټاکل کېږي. دا عالیرتبه مامور د اروپائي اتحادي د اداري مشر په توګه د اروپائي اتحادي د اداري چارو مسؤولیت پر غاړه لري. د اروپائي اتحادي د اداري مرکزي دفتر په بروکسل کي دئ. د پاته ۲۶ کمیشنرانو شخه هر یوې د یوه وزارت نظارت او سرپرستي پر غاړه لري.

د اروپائي اتحادي د اداري کارمندان نن ورڅ ۲۵۰۰۰ تنو ته رسپېري چي ۱۹۷۰ د کال راهیسي خلور چنده سوي دي. د اروپائي اتحادي د ۲۰۰۷ کال بودجه ۱۲۶,۵ بليونه یورو ووه، د ۲۰۰۹ کال پیشنهادي بودجه یې ۱۳۴,۴ بليونه یورو ټاکل سوې ده. د دې بودجي په سلو کي ۷۰ د غړو هیوادو له خوا ورته ورکول کېږي، او په سلو کي ۳۰ پاته برخه یې د اروپائي اتحادي د ګمرکي عوایدو او [د اروپائي اتحادي] یو خاص ډول مالیاتو شخه تمویل پېږي.

د نظارت سازمانونه:

اروپایی اتحادیه د نظارت او مراقبت دوه ساختارونه structures لري. يوبي اروپایي شکایت اورېدونکي European Ombudsman دئ چي د اروپایي پارلمان له خوا ټاکل کېږي. د اروپایي اتحادیه هغه اوسيدونکي او سازمانونه چي فکر کوي د اروپایي اتحادیه د چارواکو له خوا غير عادلانه چلنډ ورسه سوي دئ، د شکایت اورېدونکي له دفتر خنځه د تحقیقاتو غوبښته کولای سی. که د شکایت اورېدونکي دفتر په دې باور سی چي بې عدالتی سر ته رسیدلې ده، نو کولای سی د اروپایي اتحادیه اړوندو ايجنسیو ته د حقوقی جبران سپارښته وکړي.

د نظارت بله مؤسسه د پلېتني او خارني محکمه Court of Auditor د چي د اروپایي اتحادیه هر غړي هیواد یو نماینده پکښي لري. دا محکمه د اروپایي اتحادیه د بودجې او په قانوني او سالمه توګه د هغه د مصرف او مدیریت management خارنه کوي. دا محکمه مستقل اصلاحی واک نه لري، مګر کولای سی شورا او پارلمان ته سپارښتونه وړاندي کړي.

مقننه قوه:

اروپایي پارلمان European Parliament (EP) د اروپایي اتحادیه د مقننه قوي په توګه عمل کوي چي د فرانسي په سټراسبرګ کي سره راغوندېږي. دا پارلمان ۷۸۵ غړي لري چي د اروپایي اتحادیه د ۲۷ غړو هیوادو له خوا د نفوس د تناسب پر اساس د پنځو کلونو لپاره انتخابېږي. د جرماني هیواد چي تر ټولو یې نفوس ډېر دئ، ۹۹ چوکي لري، او د مالټاهیواد چي تر ټولو یې نفوس لږ دئ، ۵ چوکي لري. ډېر وخت د بین الدولتي سازمانو د اسامبلې غړي د حکومتونو له خوا ټاکل کېږي، مګر د اروپایي

پارلمان غرې د هر هيوا د خلکوله خوا درايي ورکولوله لاري انتخابېري.

قضائيه قوه:

د عدالت محکمه The Court of Justice د اروپا يي اتحادي
عمده قضائيه خانګه تشکيلوي. دا محکمه چي د ۲۷ قضيانو- د هر غرې
هيوا د خخه يو قاضي - خخه جوړه ده په لکسمبورګ کي غونډي کوي. د
غره دولتو او يا د اروپا يي اتحادي د نورو مؤسساتو دعوي تر غور لاندي
نيسي. ډېر لړ پیښيري چي د محکمي ټول قضيان پر یوه دعوه باندي سره
غونډ سی. تقریباً په سلو کي ۹۰ دعوي د ۳ یا ۵ قضيانو په جرګه کي تر
غور لاندي نیول کېږي. په دې کار سره محکمه کولای سی ډېري دعوي
ګاني (۴۰۰ خخه تر ۵۰۰ پوري) تر غور لاندي ونيسي.

د اروپا يي اتحادي د معاهداتو مجموعه، د رسمي اساسی قانون پر
ځای، د اروپا يي اتحادي د اساسی قانون په توګه پیژندل سوي ده.
محکمه کولای سی د اروپا يي اتحادي او د غره هيوا دو هغه قوانين او
مقررات چي د اروپا يي اتحادي د اساسی معاهداتو سره په ټکر کي وي،
لغوه کړي. د مثال په توګه، په ۲۰۰۶ کال کي محکمي د اروپا يي اتحادي
او د امریکې د متعدد ایالاتو تر مینځ هغه قرارداد چي د ۲۰۰۱ کال د
سپتember تر یو ولسمی وروسته امضاء سوي وو، لغوه کړ. د هغه قرارداد له
مخې اروپا يي اتحادي باید د امریکې متعدد ایالاتو مامورینو ته د هغو
هوایي مسافرینو شخصی معلومات ورکړي واي چي د اروپا يي اتحادي
هوایي ډګر ونو خخه د امریکې پر لوری خوئیدل.

اٿم فصل

بین المللی قانون او بشری حقوق

International Law and Human Rights

په دې فصل کي په نړیوال سیاست کي د بین المللی قانون او عدالت په هکله بحث کېږي. همدارنکه بشري حقوق او له بین المللی حقوقی سیستم سره د هغوي روابط تر خپرنی لاندي نیوں کېږي. دا به ساده گئي وي که موب پر دې حقیقت ستر گئي پتی کړو چې په نړیوال سیاست کي ډپر وخت پر شخصي ګټو ټینکار کېږي. مګر دا خبره په داخلی سیستمونوکي [ایعني د یو مملکت په داخل کي] اهم صدق کوي. د نړیوال او داخلی سیستمونو تر منځ توپیر په دې کي دئ چې په داخلی سیستمونو کي پر هغو کسانو چې په شخصي ګټو پسي ګرزي زیات [قانوني] ممانعتونه وضع سوي وي.

حقوقی سیستم د یوه هیواد په دنه کي د شخصي ګټو په مقابل کي یو ممانعت دئ. بسکاره خبره ده چې په هر داخلی سیستم کي زورور افراد او ګروپونه امتیازات لري. له قوانینو خخه سرگروني کېږي او متهم کسان، په تپره بیا هغه کسان چې د یوه چالاکه مدافع وکيل attorney د استخدامولو توان ورسره وي، ئیني وختونه کولای سی د قانون له منګولو وتنبتي. مګر بیا هم د امریکې په متعدد ایالاتو کي، د اساسی قانون د خورلسمی ضمیمي پر اساس، د خاکو په وړاندی بسکاره تبعیض نه سی

کېدای. د مثال په توګه، غریب متهمن ته د محکمې له خوا مدافع وکيل په وریا توګه تاکل کېږي.

که په داخلی سیستم [یعنی د یوه هیواد په دنه] کي داسي حقوقی او قضايی سیستم منځته راتلای سی چې د قدرت سیاست power politics په کنټرولپدای سی، نو په تیوریکي لحاظ دا هم ممکنه ده چې په بین المللی سیستم کي هم د شخصي گټو د مخنيوي له پاره حقوقی سیستمونه منځته راوړل سی.

د بین المللی قانون او عدالت اساسات

Fundamentals of International Law and Justice

ټول حقوقی سیستمونو، داخلی دی که بین المللی، د یوه ابتدائي حالت خخه ئې و موډرن او پرپېچلي حالت ته تکامل کړي دئ. ځکه نوهر حقوقی سیستم په یو تکاملي سیر کي، د ابتدائي خخه بیا تر موډرن پوری، مطالعه کولای سو. دې ته باید پام وسی چې موډرن [عصري] د تکمیل معنی نه لري؛ راتلونکو نسلونو ته بنایي زمور، اوسنی حقوقی سیستم بدوي نسکاره سی. د ابتدائي مګر تکاملي حقوقی سیستم مفهوم مهم دئ ځکه چې زموږ سره د بین المللی قانون په پوهه کي مرسته کولای سی.

اوسنی بین المللی حقوقی سیستم د تکامل په ابتدائي مرحله کي قرار لري. لومړي دا چې، اوسنی بین المللی حقوقی سیستم، د نورو پرمختللو سیستم په مقایسه، د قانون جوړولو (مقننه) یوه رسمي پروسوه نه لري. د سیاسي لوړګارو [[اکټرانو]] سلوک او رفتار پر بین المللی عنعناتو او یا هم د دوى تر منځ پر توافقاتو ولاړ وي. دوهم، له قانون خخه د سرغړونې په صورت کي د قضاوت او یا مجازات له پاره ډېر لږ او یا هیڅ مستقر

واکمن مقام وجود نه لري. بدوي ټولني، داخلي دي که بین المللی، پوليسي او محکمي نه لري. دوى د شخرو او مناقشاتو د حل له پاره کله د خبرو اترو، کله بیا د تشدد او ئينى وخت د ميانچگر توب خخه کار اخلي. مئر بیا هم، بین المللی قانون که خه هم په ابتدائي حالت کي دئ، په واقعيت کي وجود لري. همدارنگه، بین المللی ټولنه او قوانين ئې هم بنيا ي په راتلونكى کي ويوي لوپي مرحلې ته تکامل وکړي.

د بین المللی قانون انکشاف:

د بین المللی قانون سرچينه له هغه وخته راپيل سوې ده چي دولتونو د خپلو چارو د تنظيم له پاره اړتيا پيدا کړه. د بین المللی قانون په منحتحه راتلو کي يو شمېر تيوريسنانو مهم رول لوپولی دئ. تر ټولومشهور يې د هالند هوګو ګروتيوس Hugo Grotius (١٥٨٣ - ١٦٤٥) دئ چي د جنګ او سولي د قانون په باب (On the Law of War and Peace) اثر ئې ولیکي او د بین المللی قانون لومړنی محقق بلل کېږي. ګروتيوس او نورو پوهانو د بین المللی قانون او د دولتونو تر منځ په روابطوکي د هغه د رول په هکله نظریات پسي پراخ کړل. د بین المللی ټولني د اړتیاوو او توقعاتو د پرله پېچالي کېدو او د دولتونو تر منځ د فعل او انفعال په زياتېدو سره بین المللی قانون هم په تدریجی توګه تکامل وموند.

بین المللی قانون په عمل کي:

هغه کسان چي له بین المللی قانون خخه ناراضه دي دا خبره کوي چي بین المللی قانون یوازي په تيوري کي وجود لري نه په عمل کي. د خپلې اعدا د ثبوت له پاره دوى جنگونه، د بشري حقوقو خخه سرغړونی او

بې قانونى او نورو مثالونو ته اشاره كوي. مگر د دوى په استدلال کي دا خبره ورکه ده چي بین المللی قانون، سره له دې چي چيني خلاوي لري، بيا هم په ډپرو ساحو کي مؤثر موجوديت لري. داسي ډپر شواهد سته چي دولتونه «*بين المللی قانون* ته *د قانون* په *ستره ګوري*. تر ټولو مهمه داده چي په اکثريت حالاتو کي دولتونه *بين المللی قانون* ته *غابره ايبردي*». پر دې سربېره، که يو قانون هر وخت نه مراعاتېږي معنی ئې دانه ده چي وجود هم نه لري. د مثال په توګه، د امریکې په متعدده ایالاتو او هم په ډپرو نورو هیوادو کي ډپر زيات جرایم وجود لري، مگر د دې معنی دانه ده چي داهیوادونه ګواکي ياغي او بې قانونه دي.

بين المللی قانون او سیاست:

بين المللی قانون په کښته سیاست politics کي ډپر مؤثریت لري. کښته سیاست يوه اصطلاح ده چي د تجارت، ډیپلوماتیک مناسباتو او مذاکراتو له پاره استعمالېږي. *بين المللی قانون* د ملي امنیت په شان مسایلو، يعني لور سیاست low-politics، کي لږ، مؤثریت لري. کله چي د حیاتي منافعو خبره منځته راسي، دولتونه اوس هم *بين المللی قانون* د ځان په ګټه کړوی او یا بالکل سترګي پر پټوي. سربېره پر دې هم، *بين المللی* معیارونه د دولتونو پر ستراتېژیکو سیاسي تصاميمو اثر لري. *بين المللی* قانون او نړیوال ارزښتونه، د مثال په توګه، د هغو دولتو پر ضد دی چي، بې له د ځان شخه دفاع په صورت کي، په جګړه لاس پوري کوي. د عراق له خوا پر کويت باندي د یرغل په شان سرغړونی او تخلفات اوس هم پېښېږي، مگر د سخت نړیوال عکس العمل سره مخامنځ کېږي، او حتی پر ضد ټې د نظامي قوي شخه هم کار اخیستل کېږي. اوس حتی د امریکې د متعدده ایالاتو په شان قدر تمن هیوادونه هم په ۲۰۰۱ کال کي د افغانستان

او په ۲۰۰۳ کال کي د عراق په شان حالاتو کي د ملګر وملتو د تصویب لاسته راولو هشي کوي. په داسي حال کي چي ډېر لږ، وخت مخکي به دوى په خپل سره څه چي ئې غوبنستلای کړي واي. دا یو واقعیت دئي چي د امریکي متعدده ایالاتو او بر تانيې بالاخره، بې له د ملګر وملتو له ملاتېر څخه، په کال ۲۰۰۳ پر عراق یرغل وکړ، مګر د دې معنی بیا هم دانه ده چي د یواړخیزه یرغل پر ضد معیارونه وجود نه لري. په بین المللی سویه د عراق د یرغل پر اخ محکومیت په خپله دا بنېي چي بین المللی معیارونه وجود لري.

بین المللی حقوقی سیستم

The International Legal System

بین المللی قانون، د هر بل حقوقی سیستم په شان، پر خلورو مهمو اساساتو ولاړ دئ: د قانون فلسفی ریښې، قانون خرنګه منځته رائۍ، په کوم وخت کي او ولې د قانون اطاعت کېږي او د حقوقی جنجالو د حل په هکله تصمیم خرنګه نیوں کېږي.

د قانون فلسفی ریښې:

قانون له کومه ځایه رائۍ؟ په دې هکله درې عمدہ نظریات وجود لري. لومړۍ نظر دا دئ چي د قانون منبع تر بشري ټولني خارج د ایدیالوجي یا الهیاتو theology څخه سرچينه اخیستې ده.

د مثال په توګه، د بین المللی حقوقو د تیوری زیاته برخه عیسوی تعلیماتو ته رسپېږي؛ سینت اگوستین Saint Augustine او سینت توماس اکویناس Saint Thomas Aquinas چي عیسوی روحانیون دی د جنګ د قانون په هکله لیکنی کړي دي. همدارنګه، په اسلامي، بودايو او

نورو ديني قوانينو او تحقیقاتو کي هم د بین المللی عدالت عناصر وجود لري.

دوهم نظر، چي د قانون طبیعی مکتب naturalist school of law منسوب دئ، هم د قانون پر خارجی منبع ولاپ دئ. د دي نظریي له مخي انسانان، په طبیعی توګه، تاکلي حقوق او مکلفيتونه لري. انگربزي فیلسوف جان لاک John Lock په خپل اثر، د حکومت دوه قراردادونه (۱۶۹۰)، کي استدلال کوي چي د (طبیعت یو قانون) وجود لري چي: "د هغه پر اساس ټول خلګ په طبیعی حالت کي مساوي او آزاد دي، هیڅ خوک باید د بل چاژوند، صحت، آزادی او ملکیت ته تاوان ونه رسوی". خرنګه چي هيوادونه د افرادو مجموعه ده، او نړيواله ټولنه بیا د دولتونو او افرادو مجموعه ده، د طبیعت د قانون حقوق او مکلفيتونه په جهاني سطحه کي په کار لوپېږي او په دې توګه د بین المللی قانون اساس تشکيلوي.

دریم نظر بیا د قانون ریښې د ټولني په عُرف او رواج کي لټوي. دي ته د قانون د مثبتیت مکتب positivist school of law وايي. د دي مکتب په عقیده قانون د ټولني او د ټولني د ادارې په هکله د خلګو د غونښتنو انعکاس دئ. ځکه نو، د مثبتیت د اصولو له مخي، قانون باید د ټولني د معیارونو د تدوین [یعنی په رسمياتو او قانوني شکل د معیارونو تنظیم او تصویبول] محصول وي.

دا درې سره مکتبونه خپل ځانته مخالفین او موافقین لري. هغه کسان چي د قانون د خارجی منابعو نظریه ردوي په دې عقیده دي چي پر الہیاتو او ایدیالوجی باندي ولاپ معیارونه ډیموکراتیک نه دي، ځکه چي قانون د دیني علماءو له خواجو پېږي او تفسیر ئې هم د دیني علماءو له خوا سر ته رسپېږي. همدارنګه، پر ایدیالوجی باندي ولاپ قانون بیا د کمونست

گوند د ماموريونو په شان تنګ نظر و کسانو له خواجوړېږي او تفسيرېږي. د طبیعي قانون انتقادکوونکي بيا دا تور لګوي چي د طبیعي قانون نظریه له یوې خوا مبهمه ده او له بلې خوا پر فردی حقوقو ډپر تینګكار کوي. د مثال په توګه، جان لاک په دې عقیده وو چي ملکيت د خلګو طبیعي حق دئ. که دا رشتیا وي چي د یوه شخص ملکيت د طبیعت د قانون له مخي محفوظ دئ، نو بيا که حکومت د یوه شخص ملکيت [ابې له د شخص له موافقې خخه] د وضع سویو مالیاتو په عوض کي ځني واخلي، [یعنی که یو شوک د دولت ماليه تاديه نه کړي او دولت ئې په عوض کي ملکيت ځني واخلي] ایا دا کار د هغه شخص پر بشري حقوقو تپري دئ؟ انتقاديون د مثبتیت نظریه غیر اخلاقی بولی او په کلکه ئې ځکه ردوی چي د ټولنی او یا د ټولنی د حاکمه طبقي غیر اخلاقی سلوک ته مشروعیت وربخښي. دا انتقاديون وايې، د مثال په توګه، غلامي یو وخت عامه او منل سوې پدیده وه، مګر هیڅکله اخلاقی یاقانونې پدیده نه وه.

بین المللی قانون خرنکه جوړېږي؟

په یوه هیواد کي داخلي قوانین عموماً د اساسی قانون مطابق د مقننه هيئت له خوا وضع کېږي. تقنینې فرمانونه او مقررات بیا د حکومت د هغو ادارو له خوامنځته رائحي چي قانوني واک ورکړه سوی وي. په اوسنې عصر کي، د داخلي قانون جوړولو د پروسې په مقایسه، د بین المللی قانون جوړولو پروسه ډپر وخت مرکزیت نه لري. د عدالت د بین المللی محکمې د اساسنامې له مخي د بین المللی قانون له پاره The Statute of the International Court of Justice ځینې منابع وجود لري چي عمدہ ئې: بین المللی معاهدات، بین المللی ګرف، او د قانون عمومي پرنسپيونه دي. د بین المللی قانون ځینې پوهان بيا یوه بله منبع هم پر زیاتوی چي د

ملګرومليونو د عمومي اسامبلي تصویبونه او اعلامي دی.

د قانون منابع:

بین المللی معاهدات د بین المللی قانون تر ټولو مهمه منع تشکيلوي. د معاهداتو عمده نېټګنه دا ده چي په هفوی کي قانون تدوين سوي وي، يعني په ليکلې بنه منځته راغلی وي. ټول معاهدات پر هفو هيوادو چي معاهده ئې امضا کړي او تصویب کړي وي لازم الاجراء دي. سرېبره پر دي، داسي استدلال کېدای سی چي ځیني معاهدات پر هفو دولتو چي معاهده ئې امضا کړي هم نه وي د تطبيق وړ دي. کله چي زيات شمېر هيوادونه پريوه پرسنیسب موافقې ته سره ورسېږي، پراخ مشروعیت پر بناء کېږي. د قتل عام د جرایمود مخنيوي او مجازات پیمان (۱۹۴۸)، The Convention on the Prevention and Punishment of the crime of Genocide سوي دي. ځکه نو، داسي استدلال کېدای سی چي قتل عام تر بین المللی قانون لاندي رائخي او دا معیار پر ټولو دولتو، چي د معاهدي غږي وي کنه، لازم الاجراء دي. له دي امله دئ چي اوس خلک، حتی که ئې دولتونو د قتل عام پر ضد معاهده تصویب کړي هم نه وي، د قتل عام په جرم محاكمي ته راکش سوي، محکوم سوي او مجازات سوي دي.

بین المللی ځنډ د بین المللی قانون دوهمه درجه چېره مهمه منع تشکيلوي. یو ډېر پخوانی عرفی قانون د بحری او بود قلمرو قانون دئ چي د یوه هيواد د ساحل څخه تر درې ميله پوري غزېږي او دا هغه فاصله ده چي د توب ګولۍ ورسېږي. که د چي څخه د توب ويشتل سوي ګولۍ تر تاسي ونه رسېږي، نو تاسي په بین المللی او بود کي قرار لري. په بحر کي د پېړي چلولو مقررات او د ډیپلوماتېکو مناسباتو مقررات له عرف څخه

رازېبېدلي دي. ئىينى وخت، دوامدارە عرف پە معاهدا تو كي تدوينپېرى. د بىن الملىي قانون دريمە منع د قانون عمومى پېرنسيپيونه دى. د لرغونى روم د (خلكو قانون) دى پېرنسيپيونو اساس تشکيلوي او د عدالت بىن الملىي محكمى دا پېرنسيپيونه د «د متمندو ملتونو له خوا د قانون عمومى مىنل سوي پېرنسيپيونه» بلىي دى. تر هر خە مەتكىي، دا پېرنسيپيونه له بشرى حقوقو خخە د سرغۇونى له پارە پە كار لوپېرى. د دى پېرنسيپيونو له مخي د لاپىيريا پخوانى جمهور رئيس چارلز تېلر Charles Taylor پە ھالنە كي د بىن الملىي محكمى له خوا پە كال ۲۰۰۸ كي محاكمى تە راکش سو. پر دەباندى د جنسىي غلامى او نورو جنسىي تېريو تورونە لگۈول سوي دى. د بىن الملىي بشرى قانون خخە بله سرغۇونە دا وە چىي تر ۱۵ کالو كېبىتە عمر كوچنىيان ئې پە نظامىي قواوو كي جلبول.

د قانون اطاعت كول:

و قانون تە غاپە اىپسۈول پە هر دول حقوقى سىستېم كي - كە بىن الملىي سىستېم وي كە داخلىي، سادە وي كە پىرلە پېچلىي - پر رضا كارانە [خچىي خوبىي] اطاعت او اجبار coercion ولاپ دئ. رضاكارانە اطاعت هغە وخت منئىته رائىي چىي تر واك لاتدى خلگە ئىكە قانون تە غاپە اىپردىي چىي د هغە مشروعىت منى؛ يعنى خلگ قوانين تو تە غاپە ئىكە اىپردىي چىي هغە سىياسىي چارواكىي منى چىي قوانين ئې جوپ كېرى دى اوپا/هم د هغۇ قوانين سره موافق دى. اجبار د تهدىد، بندى كولو، اقتصادى تعزىزراتو او نورو جزاڭانو لە لارى اطاعت تە د خلگۈد مجبورولو پروسە ده.

رضاكارانە اطاعت عموماً دېر مەم دئ، مەگر ۋولنى يو لە بله دېر توپىر لرى. امرىكايان د قانون رضاكارانە اطاعت تە مىلان لرى؛ پە مىانمۇر (بىما) كي بىاد قانون اطاعت كول د نظاميانو لە خوا د قوي پە زور تر سره

کېرىي.

د بىن الملىي قانون اطاعت زياتره رضاكارانه دئ. عملى مشروعيت د بىن الملىي اطاعت كىلىي تشكيلوي. هيوادونه ئىكە بىن الملىي قانون تە غاپەر ايپەدىي چى د نورو هيوادو له خوا د قانون اطاعت كول د دوى پە ئىتكە دئ. تعرض، د بشري حقوقو خخە سرغۇونە، او نور داسىي اعمال اوس هم سر تە رسپېرىي، مەگر دا چول اعمال لە چېرە پراخو اعتراضونو سره مخامىخ كېرىي. لە د امرىكىپى د متىحە ايالاتو پە مشرىي د عراق يرغل لە چېرە بىن الملىي اعتراضونو سره مخامىخ سو. د امرىكىپى د متىحە ايالاتو پە شان يو زورور هيوا د كولاي سى پە بىن الملىي مخالفت باندى چە مودە ستەركىي پېتىي كېرىي، مەگر پە وروستە كىي بە د خېل عمل قىمت تادىيە كېرىي. د بوش ادارە د عراق تر يرغل وروستە پە دې ونه توانپىدلە چى د عراق د اشغال او بىا دانولو پە بىرخە كىي د نورو هيوا د مالىي او نظامىي مرسىي راجلىي كېرىي.

د قانون اجرا [عملى] كول:

پە ۋولو حقوقى سىستېمونو كىي، د قانون اجرا كول د خېلمنىڭي ھەمكارى او ياخىم د مرکزىي واك لە لارى تر سره كېرىي. پە ابتدايىي ۋولنو كىي د قوانينو او معيارونو عملى كول پە خېل منچ كىي يو لە بلە سره د ھەمكارى خخە راپىل كېرىي، وروستە پە تدریج سره د قانون د عملى كولو مرکزىي سىستېم تە تكامل كوي. د باباتو هيوا دو پە شان پرمختىلى حقوقى سىستېمونە، د دې لە پارە چى خلگ د قانون اطاعت تە مجبور كېرىي، د قانون د عملى كولو پە رسمي سازمانونو (لەكە پولىس) او تعزيراتو (لە جريمە او بىندى خانە) باندى تكىيە كوي.

د ابتدايىي ۋولنو پە شان، نېيوا لە كميونىتىي ھەم د قانون د عملى كولو لە پارە پە خېلمنىڭي ھەمكارى تكىيە كوي، او تر اوسە ھەم پە بىن الملىي سويمى

د قانون د عملی کولو سازمانونو انکشاف نه دئ موندلی. مګر سره له دې هم، د یو مرکزی سیستم پر خوا د قانون عملی کولو حرکت لیدل کېږي. د مثال په توګه، تر د وهمي عمومي جګړې وروسته جنګي مجرمين په سزا ورسپدل. په دې نژدې وختونو کي د بوسنيا او نورو ځایو جنګي مجرمين محاکمي ته راکش سول. پېپلوماتیک او اقتصادي تعزیرات هم منځ پر زیاتپدو دي چي ځینې وخت اغېزمن هم دي. په ۱۹۹۱ کال کي د ملګرومليتو له خوا د عراق په مقابل کي د نظامي عمل تصویب او په ۱۹۹۹ کال کي د نایو مداخله په کوسوو کي، د انبېي چي د بین المللی قانون عملی کول د یو مرکزی سیستم پر لور ګامونه اخلي.

د قانون په اړوند قضاوټ کول [فتواړر کول]:

په اوسنۍ نېړۍ کي یو شمیر بین المللی محکمې وجود لري. د دې محکمو پیداينېت د بین المللی حکمیت دائمي محکمې Permanent Court of International Arbitration په رسپېږي چي اساس ئې د دې پېږي په پیل کي د هاګ د کنفرانس له خوا اینښو دل سوی دئ. په کال ۱۹۲۲ کي د بین المللی حکمیت دائمي محکمه د ملتونو د اتحادې په League of Nations کي اوسنۍ د عدالت بین المللی محکمه International Court of Justice، چي د ملګروملي سره ته او لري، جوړه سوه. د عدالت بین المللی محکمې د بین المللی حکمیت دائمي محکمې خخه تکامل راکړي دئ. د عدالت بین المللی محکمه، چي ځینې وخت نړیواله محکمه هم بلل کېږي، د هالنډ د هاګ په بنار کي موقعیت لري، او ۱۵ قاضیان لري. دا قاضیان د ملګرومليتو له خوا د یوه پرله پېچلې سیستم له مخي د ۹ کلنو دورو له پاره انتخابېږي. د ملګرومليتو د امنیت شورا پنځه دائمي غړي هر

يو ئې يو قاضي د عدالت په بین المللی محکمه کي لري، او نور قاضيان ئې داسي انتخابېرى چي سيمه ييز انډول پکنې وساتل سي.

د عدالت په بین المللی محکمې سربېره، يو شمېر نوري سيمه ئيزى محکمې هم وجود لري: د اروپا د عدالت محکمه او د بشري حقوقو اروپايي محکمه، د بشري حقوقو بین الامريکائىي محکمه [دلته مطلب د امریکا د لوبيي وچي هيادونه دي] او د مرکزي امریکا د عدالت محکمه [دلته هم مطلب د امریکا د لوبيي وچي هيادونه دي]. يو له دې محاکمو خنه هم د داخلی محاکمو په اندازه قدرت نه لري، مګر د عدالت د بین المللی محکمې په شان دې سيمه ييز و محاکمو اعتبار مخ پر زیاتې دو دئ.

د بین المللی محاکمو صلاحیت:

له تیوريکي پلوه، د عدالت د بین المللی محکمې واک او صلاحیت ټولي بین المللی حقوقی منازعې په بر کي نیسي. حقوقی دعوي پر دوو لارو د عدالت بین المللی محکمې ته وړاندي کېږي. يوه دا چې دولتونه د نورو دولتو سره خپلي حقوقی منازعې و محکمې ته د قضاوات له پاره وړاندي کوي. بله داچي، د ملګرومليو اوړ ګان يا يوه ايجنسۍ د کومي حقوقی مسألي په هکله د عدالت د بین المللی محکمې مشوره وغواړي.

د کال ۱۹۴۶ خنه بیا تر کال ۲۰۰۵ پوري، د عدالت بین المللی محکمې ته په اوست طول په يوه کال کي دوي دعوي وړاندي سوي دي. که شه هم چې په دې وروستيو کلونو کي داشمېر يو شه زيات سوي دي، مګر بیا هم د عدالت د بین المللی محکمې د پراخ صلاحیت په تناسب، دا شمېر چېړه لبر ده. د عدالت بین المللی محکمې ته د دومره لپر شمېر قضيو د وړاندي کولو يو فكتور دا دئ چې دولتونه بايد په خپله خونې قضيې [دعوي] د عدالت بین المللی محکمې ته وړاندي کړي، او دا ومني چې د

دغېي محکمې قضاوت او تصميم ته به ئې غاپه اىبردي.

د بین المللی قانون او عدالت کارول Applying International Law and Justice

د قانون او عدالت ملاپه په مجرد او انتزاعي توګه اسانه دئ، مگر په عمل کي ئې په کار اچول ډپر گران کار دئ. موږ به د بین المللی قانون او د عدالت معیارونه د دولت او همدارنگه د افرادو په سطح کي تر خېړني لاندی ونیسو.

د بین المللی قانون په اړوند زیاتره پخوانی لیکنی د جګړې د قانون په باب سوي دي. دا موضوع اوس هم د حقوق پوهانوله پاره عمده اهمیت لري، مگر د دولت او دولت تر منځ د جګړې پر موضوعاتو سرپېره، اوس بین المللی قانون هڅه کوي چي د انقلاب او داخلي جګړې او هم ټروریزم موضوعات په تنظیم راکښېباسی.

د عادلانه جنګ تیوري:

د (عادلانه جنګ) تیوري دوې برخې لري: د جنګ علت او د جنګ پرمخ بېول. غربی عنعنې پر دې ولاړه ده چې د جنګ علت هغه وخت عادلانه دئ چې بې له جنګکه بله لار پاته نه وي، او له ځان شخه د دفاع په خاطر وي. همدارنگه، (عادلانه جنګ) د تناسب او تبعیض معیارونه هم په بر کي نیسي. د تناسب معنی دا ده چې د قوې اندازه باید د تهدید سره متناسبه وي. د تبعیض معنی بیا دا ده چې غیرمحارب [هغه کسان چې په جنګ کي داخل نه وي] باید د قوې د استعمال هدف ونه گرزې.

د جنگ عادلانه علت:

د جنگ د عادلانه علت مفهوم اوس یوازی یوه تیوري نه ده. تر دوهیي عمومي جګړې وروسته، د نورنبرګ او ټوکیو د جنګي جرايمو محاكمو [tribunals] د جرمني او جاپان لیدران د تعرضي جنګ مسئول وبلل. په دې نزدي وختونو کي، د ملکرومليتو محاكمو [tribunals] هغو کسانو ته چي په بالکان او رواندا کي په جنګي جرايمو محکوم وه، جزا ورکړه. همدارنګه، هغه معاهده چي د جرايمو بین المللی محکمه International Criminal Court ائې تأسیس کړه و همدي محکمي ته د (تعرض د جرم) په هکله صلاحیت ورکړي دئ. د تعرض جرم، د تعريف له مخي، هغه جنګي اعمالو ته ویل کېږي چي د ملکرومليتو د منشور سره سر نه خوري. منشور پر دې ټینګار کوي چي د قوي تر استعمال مخکي باید د سوله بیز حل له پاره ټولی هڅي په کار ولوپېږي. د دې له پاره چي عادلانه وي، د جنګ خخه باید د وروستي چارې په توګه کار واخیستل سی، د مشروع قدرت له خوا اعلان سی، باید د ځان خخه د دفاع په خاطر وي، عدالت منحثه راوبري، او د سولي د منحثه راولو له پاره وي.

خرنګه چي، د تیوري په مقایسه، په عمل کي د صحیح او غلط سره بېلول ګران کار دئ، نو بنې به دا وي چي په ۲۰۰۳ کال کي د امریکا د متحده ایالاتو له خوا د عراق یرغل د مثال په توګه وڅېرو څو د جنګ د عادلانه علت د مفهوم په پرله پېچلتوب پوه سو.

ایا جنګ وروستي چاره وه؟ د امریکا جمهور رئيس جورج ډبیلو بوش په دې عقیده وو چې بې له جنګه بله لار پاته نه وه. ده د امریکا خلکو ته وویل: "تریوی لسیزی زیات، د امریکا متحده ایالاتو او نورو هیوادو په حوصله مندی او عزتمندی سره هڅي وکړې چي د عراق رژیم بې له جګړې بې وسلې کړي ... د جګړې خخه د مخنيوی له پاره د ټولو لارو

چارو خخه کار واخیستل سو". د فرانسی جمهور رئیس جاک شیراک بیا
د بوش سره په مخالفت کي خبرنگارانو ته وویل چي د ده په عقیده د عراق
«بې وسلې کول» د سولی له لاري کېدلاي سوای. "جنگ هر وخت بدترین
حل دئ او هر وخت ناكامه لار ده. د جنگ د مخنيوي له پاره باید له هر خه
خخه کار واخیستل سی".

ایا جنگ له خان خخه دفاع په خاطر وو؟ بوش استدلال کاوه چي د
امریکا متحده ایالات تر تهدیدلاندی وو. د ده په عقیده، د دې امکان
موجود وو چي نبایي عراق به د عامه تباھي وسلې تروریستانو ته ورکړي او
یا نبایي په خپله ئې استعمال کړي. جمهور رئیس اعلام کړه چي: "خطر
ښکاره دئ. د یوه مستقل ھیواد په توګه د امریکا متحده ایالات چي د
خپل ملي امنیت د تضمین له پاره د قوې خخه کار واخلي. او خطر به
مخکي له دې چي د عمل له پاره ډېر ناوخته سی له منځه یوورل سی". مګر
د شپېتو عیسوی سازمانو مشرانو په یوه خپره سوې اعلامیه کي د دې کار
سره خپل مخالفت اعلان کړ. د دوی استدلال دا وو چي د عادلانه جنگ د
تیوری له مخي "د پېش یینی کېدونکي خطر په وړاندی د خان دفاع په
اخلاقي لحاظ پر حق ده، مکر د جنگ د مخنيوي له پاره جنگ کول په
اخلاقي لحاظ منع دئ". د عراق په هکله، د دې ګروپ مشر وویل چي:
"زه د عراق له خوا د امریکا متحده ایالاتو ته قریب الوقوع خطر او
تهدید نه وینم، ... له دې امله د عراق په مقابل کي نظامي عمل نامناسب
دئ".

د جنگ عادلانه سلوک:

د هاګ کنفرانس (۱۸۹۹-۱۹۰۷) او هم د جينيو پيمان د ممنوعه
وسلو، د جنگ د بنديانو سره سلوک او داسي نورو مسایلو په هکله یو لړ

مقررات وضع کړي دي. په نورو معاهداتو کي بیاد بیالوجیکي او کيمياوي وسلولرل او کارول منع سوي دي. په دې نژدې وختو کي د جرايمو بین المللی محکمي د جنگي جرايمو یو پراخ لیست منخته راوري دي.

مګر سربېره پر دې هم، د جنگ د عادلانه سلوک په هکله ابهامات وجود لري. د جنگي بندیانو سره رفتار د دې ابهام یو بنه مثال وړاندي کوي. د عراق د ابوغريب په بندی خانه او د عراق په نورو سیمو کي له جنگي بندیانو سره د امریکا اردو او هم د سی آی اې د کارکوونکو چلنډ، د عادلانه جنگ د معیارونو خڅه بشکاره تپري وو. مګر په دې هکله چې پر طالبانو او القاعده باندي هم د جينوا کانوينشن مواد تطبيقېدای سی کنه، ابهام وجود لري. د طالبانو او القاعده جنگيکالي چې امریکايانو په افغانستان او عراق کي ونيول، په کيوBa کي د ګواندانامو بې په بحري اډه کې بندیان کړل. د امریکا متحده ایالاتو بالاخره دا موضع ګيری وکړه چې د طالبانو پر بندیانو د جينيو د کانوينشن مواد تطبيقېږي، مګر د القاعدي غږي جنگېدونکي دېمنان دي. دوى د یوه ملت په نظامي سازمان پوري اړه نه لري، ځکه نو جنگي بندیان نه دي.

پر افرادو باندي د بین المللی قانون او عدالت اجرا کول:

بین المللی قانون او س د انفرادي افرادو د اعمالو سره هم سروکار لري. کولاي سودانوی انکشاف پر درو موضوعاتو سره ووېشو: تر دوهمي عمومي جګړي وروسته محکمي [tribunals]، اوسنی بین المللی محکمي [tribunals] او د جرايمو بین المللی محکمه.

تر دوهمي عمومي جګړي وروسته محکمي:

دلومړي څل له پاره تر دوهمي عمومي جګړي وروسته انفرادي افراد

تر بین المللی قانون لاندی محاکمه سول. د نورنبرگ او ټوکیو په بین المللی محکمو کي د جرمني او جاپان نظامي او ملکي لیدران د تعرضي جنګ، جنګي جرایمو او بشري جنایاتو په جرم محاکمه سول. دوولس جرمنيان او اووه جاپانيان په اعدام محکوم سول او همدارنګه ډپر جرمنيان او جاپانيان بندیان کړل سول. درې مهم قضائي اساسات رامنځته سول:

- لیدران د هغو جنګي جنایاتو مسئول دي چي د دوى په امر سر ته رسپدلي دي.

• لیدران د هغو جنګي جنایاتو مسئول دي کوم چي د دوى تر لاس لاندی کسان ئې سر ته رسوي. مګر که لیدرانو د هغو جنایاتو د مخنيوي هڅه کړي وي او یا ئې جنایت کونکو ته جزا ورکړي وي، نوبیاد دوى مسئولیت نه ګنډل کېږي.

• د اوامر و اطاعت کول د جنایاتو د سر ته رسولو له پاره معتبره دفاع نه ده. [يعني یو خوک په دې له مسئولیته نه خلاصېږي چي ووايي ماته امر سوي ووا].

اوسمى بین المللی محکمې:

تر ۵۰ کاله غیابت وروسته، په ۱۹۹۰ کلونو کي بین المللی محکمې بیرته راژوندی سوې. د ۱۹۹۰ د کلونو په دوران کي په بوسنیا Bosnia او رواندا Rwanda کي د بېساري پېر حميyo سر ته رسپدل د دې محکمو د منځته راتلو اپتیا رامنځته کړه. په دواړو څایونو کي، پر خلګو تجاوزونه وسول، زخمی او ووژل سول؛ په بوسنیا کي مسلمانان د دې وحشتونو عمده قربانیان وه او سریانو د ۱۹۹۰ او ۱۹۹۵ کلونو تر منځ ډپر مسلمانان بې عزته او وژل. په رواندا کي په ۱۹۹۴ کال کي، هوتویان Hutus متعرض قاتلين او توتسیان Tutsis د قتل عامونو قربانیان وه.

په بوسنیا او رواندا کي دې وحشتونو دنړۍ وجدان سره ولپزاوه او د دې لپزونکي واقعيت په نتيجه کي، په کال ۱۹۹۴ کي، یوه محکمه د بوسنیا او بله درواندا له پاره تأسیس سوه خو هغه کسان چي دا ډول وحشیانه ظلمونه ئې کړي دي محکمې ته راکش کړي. د بوسنیا له پاره محکمه [د بالکان محکمه] د هالنډ د هاګ په نیار کي او د رواندا له پاره محکمه د تانزانیا هیواد د اروشا په نیار کي موقعیت لري. په کال ۱۹۹۹ کي د بالکان د محکمې واک پراخ سو خود کوسوو جنګي جنایات هم په بر کي ونيسي.

د هاګ محکمې تر او سه ۱۶۰ کسان د جنګي جنایاتو په جرم تورن کړي دي، چې په سلو کي ۹۵ ئې بندیان سوي دي. د هغو کسانو خخه چې ۲۰۰۵ کال تر نیمايی پوري ئې محکمہ تکمیل سوي ده، په سل کي ۹۰ ئې محکوم سوي دي [يعني مجرم ثابت سوي دي] او تر ۴۰ کالو پوري قید پر راوتلى دي؛ دا کسان د اروپانورو هیوادو ته لپردول سوي دي خوڅل د بندي توب دوره پوره کړي. تر ټولو مهمه محکمہ د سلوبدان ملاسویچ Slobodan Milosevic وه، ځکه چې هغه د پخوانی یوګوسلاویا جمهور رئیس وو. مګر ملاسویچ په کال ۲۰۰۶ کي د زړه د ناروغی له امله مړ سوا او محکمہ ئې تکمیله نه سوه.

د رواندا محکمہ د توکیو د جنګي مجرمینو تر محکمې، چې د دوهی عمومي جګړې په پای کي تشکیل سوه، راوروسته لومړنی محکمہ ده چې د یو حکومت مشرته ئې جزا ورکړه. په کال ۱۹۹۸ کي د رواندا پخوانی صدراعظم، جین کامبانا، پر قتل عام اعتراف وکړ او د محکمې له خوا په عمری بند محکوم سو. تر ۲۰۰۷ کال پوري، دې محکمې د ۳۶ کسانو محکمہ تکمیل کړه چې بې له ۵ کسانونور ټول ئې په جزا محکوم سول.

بین المللی جنایی محکمه:

په کال ۱۹۹۸ کي د ملګرو ملتونو له خوادين المللی جنایي محکمې د منځته راولو له پاره یونېیوال کنفرانس داير سو. د کنفرانس په جريان کي چېرو هیوادو غوبنتل چې یوه داسي محکمه منځته راسي چې پراخ او مستقل قضائي قدرت ولري. د امریکا د متحده ایالاتو په شمول، یو لړ، شمېر هیوادونو یوه کمزورې بین المللی جنایي محکمې (ICC) غوبنتل. د قوي بین المللی جنایي محکمې سره د امریکا د متحده ایالاتو د مخالفت دليل دا وو چې بشایي د امریکا د متحده ایالاتو یډران او نظامي پرسونل به د سیاسي تحریکاتو له امله د محکمې هدف وګرزی. د امریکا د متحده ایالاتو دې موقف سخت انتقادونه راپارول. د مثال په توګه، یوه ایتالوی ډیپلومات خپل نظر داسي خرګند کړ: "زه باورنه سم کولای چې یو ستر ډیموکراتیک هیواد پر دې خبره ټینکار کوي چې د دوى عسکر دې نه محکمې کېږي".

د امریکا د متحده ایالاتو څینې غوبنتني ومنل سوې، مګر بیا هم د حاضر ۱۴۸ هیوادوله دلي څخه په سلو کي ۸۰ هیوادونو د یوې نسبتاً قوي محکمې د منځته راولو په طرفداري رايي ورکړي.

نهم فصل

د امنیت لټول

Pursuing Security

انسانان هر وخت د امنیت په لته کي دي، مګر امنیت په اسانی سره لاس ته نه رائحي. بشایي یو علت ئې داوي چي مور، انسانان د امنیت د لاس ته راوړلو په برخه کي پر غلطه لار روان یو. د امنیت عنعنوي لار پر دې تأکید کوي چي د ملي دفاع او د یرغل د مخنيوی له پاره باید ډپري وسلې ذخیره سی. د مثال په توګه، د ۱۹۴۸ء خڅه بیا تر ۲۰۰۷ء کال پوري دنۍ هیوادونو تقریباً ۴۳ تریلیونه ډالره په خپلو ملي نظامی عملیاتو او ملګرو ملتونو تقریباً ۴۹ بلیونه ډالره په سوله ساتونکو عملیاتو لکولي دي. یعني د سوله ساتونکو عملیاتو په مقایسه ۸۷۸ واره زیاتي پیسې د ملي امنیت په عملیاتو مصرف سوي دي. بشائې د ملګرو ملتونو د لوړنې سرمنشی خبره رشتیا وي چي ویلي ئې دي: "جګړې ځکه پېښېږي چي خلک د سولی پر ځای د شخړوله پاره تیاري نیسي".

جنګ د بشريت له ابتداخڅه وجود درلود. د یوې ډېټا (احصائي) له مخي، په تپه زرمه کي تقریباً ۱۰۰۰ جنګونه پېش سوي دي. ډېټا همدارنګه بشيء چي د تپري زرمي له پیل خڅه د هیوادونو تر منځ جګړې زیاتي سوي دي چي په سلو کي ۳۰ ئې د ۱۸۰۰ کال راهیسي پېښي سوي دي. همدارنګه، ډېټا بشيء چي د ۱۰۰۰ ميلادي کال راهیسي یو سل او

پنځوس مليونه انسانان په جګړو کي مړه سوي دي چې په سلو کي ۷۵ ئې په شلمه پېړی کي مړه سوي دي. موږ نه یوازي ډېر زیات عسکر وژلي دي، بلکي ډېر زیات شمېر ملکي کسان مو هم وژلي دي. (د لوړۍ عمومي جګړې په دوران کي ۸,۴ مليونه عسکر او ۱,۴ مليونه ملکي کسان وژل سوي دي). ناوړه خبرونه به لابنایي په مخ کي وي. د امریکي جمهور رئیس جان کینیدې په کال ۱۹۶۱ کي د راتلونکي زروي جګړې په هکله اخطار ورکړي چې: "بشيريت بايد جنګ ته خاتمه ورکړي، کنه نو جنګ به بشريت ته خاتمه ورکړي".

د جنګ علتونه:

ولي بايد جنګ وسي؟ داهغه پوبنتنه ده چې د پېړيو راهيسي محققين ورسره مخاځ د دي. فيلسوفانو د نړۍ ليډرانو او د اجتماعي علومو پوهانو د جنګ د علت په باب پېلاپلي تیوري رامنځته کړي دي، مګر ډېر داسي بنکاري چې د انسانانو د جنګ کولوله پاره یو واحد علت وجودنه لري. کېداي سي چې د جنګ د علتونو په باب بحث پر درو کټه گوريو ووېشو:

۱. د سيسټم په سطحه کي تحليل
۲. د دولت په سطحه کي تحليل
۳. د فرد په سطحه کي تحليل

د سيسټم په سطحه کي د جنګ علتونه:

د جنګ علتونه بنایي یو لړ داسي فکتورونه وي چې د نړیوال سیاسي سیستم په خټه کي اخښل سوي دي. د سيسټم په سطحه کي د تشریج له پاره له درو فکتورونو سره تماس نیسو.

١. د قدرت و پش (توزيع) : The Distribution of Power

خینی تحلیل کوونکی په دې عقیده دی چي د بین المللی سیستم ثبات د قطبونو په شمېر (يعني دا چي خومره شمېر لوی قدرتونه موجود دي)، د دوى په نسبتي قوت او هم د قطبونو د قدرت په ثبات پوري اړه لري. شخړه بنایي هغه وخت منځته راسي چي، د مثال په توګه، سیستم د قدرت د انتقال او تحول سره مخامنځ سی، يعني چي خینی قدرتونه له صعود او خینی له نزول سره مخامنځ سی. تريو حده، د مثال په توګه ويلاي سو، چي لوړۍ عمومي جګړه څکه پیل سوه چي استرو- هنگري امپراتوری Austro-Hungarian Empire، چي يو وخت ډېره قدرتمنده وه، غوبنټل د خپل مخ پر ځوړه مقام ساتنه وکړي.

٢. د سیستم انارشیستی طبیعتی:

په يوه حساب، جنګونه څکه پېښېږي چي د مخنیوی له پاره ئې کوم مرکزي قدرت وجود نه لري. د داخلي ټولنو پر خلاف، په بین المللی سیستم کي د ټوانينو د جوړولو، عملی کولو او فتوی صادرولو منظمه او مؤثره پروسه وجود نه لري. د مثال په توګه، کله چي عراق د امریکې غوبنټني ونه متنې، په بین المللی سیستم کي داسي محکمې وجود نه درلود چي عراق او یا امریکا محکمې ته احضار subpoena کړي. په پایله کي ئې جنګ رامنځته سو. دا چول سیستم چي په هغه کي هر خوک د خپل څان د ساتني په فکر کي وي، نا امنیتی منځته راوبري. له دې امله، هیوادونه څکه وسلې لاس ته راوبري چي نور هیوادونه هم دا کار کوي.

٣. د سیستم په سطحه کي اقتصادي فکتورونه:

تولیدات او د طبیعي موادو استعمال هغه اقتصادي فکتورونه دی چي شخړي او جګړي منځته راوبري. د مثال په توګه، کله چي عراق په کال ۱۹۹۰ کي پر کويت باندي په حملې کولو سره د پترولي تولیداتو مهمو

منابعو ته خطر او سعودي عربستان ته تهدید پېښ کړ، د امریکې په مشری هفو هیوادونو چې پر پترولو باندي متکي وه د سعودي عربستان د دفاع او د کويت (او د تپلو) د آزادولو له پاره په بېړه ورودانګل. د ثروتمندو او غربیبو هیوادو تر منځ خلا هم د سیستم په سطحه کي یو فکتور ګنډ کېدای سی. څینې تحلیل کوونکي په دې عقیده دی چې د تپوریزم ریښې څکه په جنوب یعنی غربیبو هیوادو کي دی چې د ثروت دا ډول خلا وجود لري.

د دولت په سطحه کي د جنګ علتونه:

جنګ کېدای سی چې د څینو دولتونو په خټه کي اخښلي وي. څینې وختونه دولتونه د داخلي جرياناتو او شرایطو له امله په جنګونو لاس پوري کوي. داسي کېدای سی چې یو لپڑانده حکومت، د دې له پاره چې پر قدرت پاته سی یو خارجي بحران منځ ته راوړي. په داسي حالت کي د خلکو توجه د داخل څخه و خارج ته اوږي او خلک د لپڑانده حکومت پر شاوخوا راټولپېږي. پوهان دې عمل ته د داخلي بحران خارجي کول وايېي. داسي شواهد وجود لري، چې د مثال په توګه، انقلابي رژیمونه د دې له پاره چې خپل قدرت ټینګ کړي، د نورو هیوادو سره شخري منځته راوړي. ډېر کسان په دې باور دي چې د ارجنتاین نظامي رژیم په کال ۱۹۸۲ کي د فاکليند پر جزایرو باندي د حملې تصمیم څکه ونیوی چې غوبستل ئې د ارجنتاین د خلکو توجه د داخلی اقتصادي مشکلاتو څخه واړوي.

په فردی سطحه کي د جنګ علتونه:

کېدای سی چې د جنګ علتونه د انفرادي لیدرانو په کرکټر پوري اړه ولري او د لیدرانو شخصي خصوصيات د جنګ په رامنځته کولو کي روں

ولوبوي. يو ليدر بنائي د داسي پر سوناليتي (شخصيت) خاوند وي چي له احتیاط خخه د کار اخيستلو پر ځای د احتمالي خطر د ناپرو عواقبو risk منلو ته تياروي او يا هم له روحياتي پلوه د قدرت د لاسته راپرلو تنه ورسه زياته وي. د پرسوناليتي زيات تحليل کوونکي په دې باور دي چي صدام حسين د زيات قدرت او زيات تسلط په لته کي وو. د دې ډول کر کټر په لرلو سره همکاري وکړي. انفرادي تجربې او احساسات هم عمده رول لملاي سی. دا احمقانه پونتنه نه ده چي مثلاً پر جمهور رئيس بوش باندي به په کال ۱۹۹۳ کي د عراق له خواپه کويت کي دده د پلار (usher بوش) د وژلوهشي خومره اثر درلودلي وي.

د جنګ علونه چي به هر خه وي، دا مهمه خبره باید په پام کي ولرو چي جنګ به د یوې سياسي وسيلي په توګه دوام ځکه ولري چي دا وسيلي کار ورکوي. هيادونه، چي بل هياد تهديد کړي او يا حمله پر وکړي، ځنۍ وختونه خپل هدف لاسته راپري. لوی قدرتونه، که دوى په خپله جنګ پیل کړي او يا پر دوى حمله وسي، زياتره وخت جنګ د دوى په ګټه ختمېږي.

ټروريزم:

کله چي په کال ۱۹۹۹ کي په یوه سروې کي د امریکي له خلګو خخه وپښتل سوه چي د دوى په نظر د امریکي د خارجي پاليسی مهمه موضوع به خه وي، یوازي په سلو کي ۱۲ ټروريزم ته ګوته ونيول. خلور کاله وروسته، يعني د سپتمبر د یوولسمي تر پېښي وروسته، په سلو کي ۷۵ امریکایانو ټروريزم د امریکي له پاره تر ټولو خترناکه تهديد و باله. د ټروريزم په هکله د څېرنې یولوی مشکل دادئ چي په پراخه توګه

منل سوي تعريف ئې وجودنه لري. دا يوازي د تپورىزىم د معنى مشكل نه دئ. مشكل دادئ چي په پراخه توگه د منل سوي تعريف نه موجوديت له تپورىزىم سره د مبارزى په لار كى د بىن الملللى قرادادونو منحّته راپرل او هم نوري بىن الملللى هىچي متاثرى كېرى دي. په خاصه توگه، ملگروملىتونو د زياتو كلونو راهىسىي وخت ناوخت حىچ كېرى ده چي د تپورىزىم له پاره يو جامع بىن الملللى قراداد رامنحّته كېرى، مىگر د تپورىزىم پر تعريف باندى يو عمومى توافق وجود نه لري. د مثال په توگه، لېر پرمختالىي هييادونه غواپىي د اشغال پر ضد او د آزادى له پاره مبارزه تپورىزىم ونه بلل سى. په ملگروملىتونو كى يوه چىپلومات، وروسته له چېرو مباحثو خىخه، داخبره وکە چى: "ساده حقىقت دا دئ چي تپورىزىم و بېلو اولسونو ته بېلى معناوي لري. سره له دې چي تولەنرى د بىن الملللى تپورىزىم سره اخته ده، بىاهم د تپورىزىم په هكىله پر يوشىپر موضوعاتو توافق وجودنه لري".

سره له دې چي د تپورىزىم د تعريف په هكىله توافق وجودنه لري، مورد په دې كتاب كى د تپورىزىم لغت په لاندى تعريف سره كارولى دئ.

۱. تپورىزىم تشىدد violence دئ

۲. د انفرادي اشخاصو، غير دولتى سازمانو او مخفى دولتى اىجنتانو له خواسر ته رسېبىرى.

۳. په خاصه توگه ئې هدف ملکىي خلگ وى.

۴. د حملې له پاره د مخفى مىتودونو خىخه كار اخلي، لكه په موپر كى بىم اىنسوول او يالوتکە اختطاف كول.

۵. هىخه كوي چي پر سياست اثر وېسندى.

د دې تعريف له مخي، تپورىزىم د ملکىي خلگو او ملکىي تأسىساتو په نېسە كولو سره يوپى چىلى خلگو ته تاوان په دې موخە رسوي چي په بله چله كى بېرە ايجاد كېرى. د تپورىستانو هدف يوازي د خلگو وۇل، زخمى كول

او نور مادي تخریب نه دئ. بلکي اصلي موخه ئې دا ده چي په هفو کسانوکي بېره او مايوسي ايجاد كري چي د دوى تروريستي عمل ويني او ياد هفه په باب [د ميديا له لاري] خبرېري. كه خه هم چي تاكتيكونه ئې سره ورته دي، د داخلي تروريزم او بین المللی تروريزم تر منځ توپير موجود دي. داخلي تروريزم د داخلي خلگوله خواه داخلي اهدافوله پاره داخلي خلگو په نښه کول دي. بین المللی تروريزم بیا د خارجي هدف، که په خارج کي وي او که په داخل کي وي، په نښه کول دي. په کال ۱۹۹۵ کي د امریکي د اوکلاهما د بساري پر فډرالي بلډينګ باندي د تيموتي مک وي Timothy McVeigh حمله، چي په هفه کي ۱۶۰ کسان مړه او ۸۰۰ کسان زخمی سول، داخلي تروريزم وو. د سپتمبر د یوولسمی حمله بیا د بین المللی تروريزم یو مثال دئ.

د تروريزم د پورتنۍ تعريف له مخي مور دا استدلال، چي ګواکي د تروريزم له لاري د شريفانه اهدافو لاسته راوبل جواز لري، ردوو. د دي ادعا یو مثال په عراق کي د القاعده د عملياتو مشر، ابو مصاب زرقاوي وو، چي په وروسته کي د امریکي په هوائي حمله کي ووژل سو. ده ادعا کول چي: "د ټولو کفارو ژل په هر هفه وسلو چي مور ئې په لاس کي لرو... جايز دي. حتی که بې وسلې کفار او بې وسه قربانيان، لکه بسحی او کوچنيان، ټول یو ځای ورسره مړه سی".

څيني کسانو ته به دا پونستنه پيداسي چيولي، د مثال په توګه، که یو ملكي مخالف په یو لوی مارکېت کي د موږري بم په چاودلو سره زيات شمېر اولسي خلګ ووژني تروريست بلل کېږي، او که چېري بیا د یو نظامي پیلوټ د بمباری په نتیجه کي اولسي خلګ مړه سی تروريست نه بلل کېږي؟ د دي سوال یو جواب دا دئ چي نيت [اراده] intention ډېر مهم دئ. د تروريستانو نيت او اراده د غیرمحاربو خلگو ژل دي. که خه

هم چي خيني استثنأت وجود لري، نظامي پرسونل پر نظامي اهدافو حمله کوي. غير محارب کسان به بنائي په سهوه کي مره او يازخمياني سی، مکر غير محاربين د حملې هدف نه وي.

د دي طرز تفکر معنى دانه ده چي دا چول نظامي عمليات د منلو وړ دي. دا چول عمليات د جنګي جرايمو په ډله کي راخي چي عاملين ئې باید ملي او بين الملاي محاكمو ته راکش کړل سی. دي خبری ته هم باید پام وسي چي تولي هغه حملې چي د امریکې د متعدد ایالاتوله خواه ټروریزم په توګه طبقه بندی سوي دي، د ټروریزم د پورته ذکر سويتعريف له مخي د ټروریزم په کته ګوري کي نه راخي. د مثال په توګه، په ۲۰۰۰ کال کي په عدن کي د امریکې پر تخربي بېږي USS Cole باندی حمله د واشنگتن له خواه ټروریزم په توګه اعلام او وغندل سوه. مکر بیا هم، سره له دي چي دا یو ځانمړۍ عمل وو، چي د منجره موادو ډکي وړو کي کښتی په وسیله سر ته ورسپدي او ۱۷ کسه د کښتی کارګران پکښي مره سول، زموږ د ټروریزم د تعريف له مخي ټروریزم ځکه نه سی بلل کډاي چي هدف ئې یوه نظامي بېږي وه. [يعني د دي ټروریستي عمل هدف اولسي خلګ نه وو، بلکي هدف ئې لویه امریکایي جنګي بېږي وه چي عدن ته د تېلو د اخیستوله پاره راغلي وه].

د ټروریزم سرچینې:

دلته موږ د سیاسي ټروریزم د دوو سرچینو سره سروکار لرو. یو ئې دولتي ټروریزم او بل بیا د ترانسنسپشنل ګروپونو خخه جوړ ټروریزم دئ. موږ به دلته ګورو چي دادواړه یو له بله سره نژدي اړیکې لري. دولتي ټروریزم هغه دئ چي د مخفي دولتي عاملينو له خوا په مستقيمه توګه سر ته رسپږي او ياد هغو کسانو له خوا سر ته رسپږي چي

د یوه دولت تشویق او مالی ملاتېر ورسره وي. د امریکي د متحده ایالاتو د خارجه چارو وزارت پرله پسې پر کیوبا، ایران، سودان او سورئي باندي د دولتي تپوریزم تور لکوي. عراق او شمالي کوريائې له دې لیست خخه وايستل او لیبیا هم په هغه هیواد کي دریفورم له امله د لیست خخه ووتله. هر يوله دې هیوادو خخه د تپوریزم تورونه په کلكه ردوی، او د امریکي د متحده ایالاتو خیني تورونه د تپوریزم له هغه تعریف سره چې موبد ئې دلته کاروو، سر نه خوري. د دولتي تپوریزم تورونه د امریکي پر متحده ایالاتو باندي هم لګکول سوي دي. د سعودي عربستان د علماءو یو ۱۲۶ کسیز گروپ په یوه مشترکه اعلامیه کي لیکي: "موبد د امریکي متحده ایالات او د هغه اوسنی حکومت، د اسرائیلو په شمول، د بین المللی تپوریزم اوله درجه مسئولین بولو".

ترانسپشنل تپوریستي گروپونه، چې د بین المللی غیردولتي سازمانو خخه جوړ دي، د شمېر له مخي ډېر زیات سوي دي او ترانسپشنل تپوریستي اعمال سر ته رسوي. د امریکي د متحده ایالاتو خارجه وزارت، د القاعدي په شمول، ۴۰ دا ډول سازمانونه مشخص کړي دي.

د القاعدي سازمان یقیناً چې د دې ډول سازمانو په ډله کي تر ټولو مشهور سازمان دئ، چې عملیات ئې د ترانسپشنل تپوریزم په هکله موبد ته یو نظر راکوي. د امریکايی منابعو په قول، د القاعده سازمان په ۱۹۸۰ کلونو کي د اسامه بن لادن له خوا، چې په یوې بدایي سعودي کورنۍ کي زېږدلې دئ، د هغو عربو سره د مرستي له پاره تأسیس سو چې په افغانستان کي د شوروی اتحاد پر ضد جنګېدل. کله چې شورویان په کال ۱۹۸۹ کي له افغانستان خخه وايستل سول، د بن لادن توجه د امریکي خوا ته واوبنتله. بن لادن د سعودي عربستان دوو مقدسو بشارو، یعنی مکې [معظمي] او مدینې [منوري]، ته نژدي د امریکايی قواوو موجویت او هم د

امریکا له خوا د اسرائیلو ملاتر ډېر سخت په قهر کړي وو. ده په کال ۱۹۹۸ کي د (یهودو او صلیبیانو پر ضد جهاد) تر عنوان لاندی یوه فتوی صادره کړه چې په هغه کي اعلان سوي دي چې: "دامريکايانو او دهغوي د متحدينو د ملکي او نظامي کسانو وژل د هر مسلمان، په هر څای او هره وسیله چې ممکنه وي، وظیفه ده". په راوروسته کي، د امریکايو مقاماتو په قول، بن لادن او د ده پیروانو یو لوپ تروریستي حملې پلان او عملی کړي چې تر تولو ويجاړونکې ئې د سپتیمبر د یوولسمی حمله وه.

د تروریزم علتونه:

که خه هم چې د ۲۰۰۱ کال د سپتیمبر د یوولسمی حملو تروریزم په بین المللی اجندا کي رامخته کړ، مګر تروریزم له ډېر پخوا خخه وجود درلود. د تروریزم په علتونو باندي پوهبدل د تروریزم سره د مبارزې مهم اړخ تشکيلوي.

د سیستم په سطحه کي تحلیل system-level analysis بشایی دا استدلال رامنځته کړي چې سیاسي خشونت violence تر یوه حده د ثروت د غیرمساویانه توزیع محصول دی. داشی له ډېر پخوا خخه موجود وو، مګر ګلوبالیزېشن د ثروت خلا ته ډېرې بنکاره توجه واپوله. کله چې په کال ۲۰۰۲ کي د نپوی لیدران په مکسيکو کي د ګلوبالیزېشن او اقتصادي پرمختګ په اړه د بحث له پاره راټپول سوي وه، ډېر وینا کونکو د غربت او خشونت داربطاط په هکله خبری وکړي. د ملګرو ملتود عمومي اسامبلې مشر غربت د (خشونت او ناامیدی مورينه) وبلله.

د دولت په سطحه کي تحلیل د سپتیمبر د یوولسمی د حملې په هکله بشایی استدلال وکړي چې د تروریزم علت تر یوه حده د اسرائیلو او فلسطینیانو تر منځ وینې تويونه او له اسرائیلو خخه د امریکې طرفداري

د. نور ممکنه فكتورونه په منځني ختيئ، په تپره بیا په عراق کي، د امریکې د متحده ایالاتو د نظامي قوا و موجودیت او د امریکایانو له خوا په سعودي عربستان او نورو ځایونو کي د دیكتاتوري رژیمونو حمایه بلل کېداي سی.

په عملی سطحه کي ويلاي سو چي ټروریزم ځکه منځته رائحي چي مؤثریت لرلای سی. لکه یو کارپوه چي وايي: "ټروریزم د ټروریست د تاکتیکي اهدافو د لاس ته راوړلو له پاره د یوې ارزاني، کم خطره او مؤثری وسیله په توګه ثابت سوی دئ". د دې ډول استدلال له منځي، ټروریزم د یو خولپونيو متعصینو نامعقول عمل نه دئ. بلکي، ټروریستي عمل د هغو کسانو له خوا سر ته رسپږي چي د خپلو مخالفينو د له منځه وړلو له پاره دا کار ضروري، مشروع او مؤثر بولي. د دوي پلویان استدلال کوي چي دا عمل ضروري ځکه دئ چي بنائي د یو مسلح دولت په مقابل کي د مقابلي یوازنې لاروې.

د ټروریستي عملیاتو له پاره د اوسيني عصر شرایط هم برابر دي. لوړۍ دا چي، اوسيني تکنالوجي د ټروریستانو د وسلو قدرت زیات کړي دئ. منفجره مواد تر پخوازیات مرګیانی سوی دي، د لویو الوتکو څخه د میزایل په توګه کار اخیستل کېداي سی، او د دې خطر زیات سوی دئ چي ټروریستان داسي موادو او وسایلو ته لاره ومومي چي بیالوجيکي، کیمیاوي او راډیولوجيکي حملې سر ته په ورسوی. دوهم دا چي، مخ پرزياتېدونکي بناري کېدلو دا زمينه برابره کړي ده چي خلک یو له بله نژدي سره واوسي او د ټروریستي حملو له پاره اسانه هدف وګرزي. په تپره بیا په لویو او لوړ پوره تعمیراتو او د سپورت په سټدیمونو کي د زیاتو خلکو راټولېدل د ټروریستانو کار اسانه کوي. دریم دا چي، عصری کمیونیکېشن هم د ټروریزم مؤثریت ځکه زیات کړي دئ چي د

ټرویستانو هدف د خلکو وژل او زخمی کول نه دئ. بلکي د ټروریزم هدف دا دئ چي خپلو غوبنتني او داعيې له پاره توجه راجلب کړي، او یا داسي تشويش خلق کړي چي پر حکومتونو باندي دومره فشار وارد کړي خود ټرویستانو سره مذاکري ته حاضر سی. که چيري ميديا د ټرویستي اعمالو خبرونه خپاره نه کړي، نو د دوى د حملو موثریت به په نزدي قربانيانو کي محدود پاته سی چي بشائي د ټرویستانو اهداف سرته ونه رسپږي.

لسم فصل

د ملي اقتصاد رقابت

National Economic Competition

د تېرو فصلونو د لوستلو خخه به بسايي، تر چېره حده، دې نتيجې ته رسپدلي ياست چي اقتصاد سياست او سياست اقتصاد دئ. په دې او راتلونکي فصل کي بین المللی سياسي اقتصاد او هم دا چي اقتصاد او سياست خرنګه يو په بل کي سره اخښلي دي، خېړل کېږي.

د موضوع ترڅېړلوا مخکي، دا خبره چېره مهمه ده چي تاسي په هغو اقتصادي اصطلاحاتو او مفاهيمو، چي تاسي په وروسته کي ورسه مخامنځ کېږي، ځانونه بنه پوه کړئ او تفاوتونه ئې وپېژنۍ. ناخالص ملي تولید Gross National Product (GNP)، چي ناخالص ملي عايد Gross National Income (GNI) هم بلل کېږي، د یوه هيواد د اتباعو او بزنسونو د ټولو داخلي او بین المللی اقتصادي فعالیتونو مجموعي ارزښت دئ. ناخالص داخلي تولید (GDP) د یوه هيواد په دنه کي د ټولو داخلي او خارجي افرادو او کمپنيو د اقتصادي فعالیتونو مجموعي ارزښت دئ. ځيني منابع په خپل راپور کي د GNP او GDP او مهه اعداد کاروي؛ ځيني نور منابع بيا دا دوي اندازه ګيرى د خريد د قوي د تساوي [مساوي والي] purchasing power parity (PPP) او GNP/PPP د ځيني GNP تقسيم پر PPP او د GNP تقسيم پر PPP د ځنه کار اخلي. دغه پروسه GNP او د GDP

غذایی موادو او نورو خریداریو د قیمت د تفاوت د په نظر کي نیولو سره د امریکایی ډالر له نسبی ارزبست سره عیاروی. د مثال په توګه، په کال per capita GNP ۲۰۰۵ کی د مکسیکو د نفر پر سر ناخالص ملي تولید GNP/PPP (۷۳۲۰ ډالره) وو. مګر د ژوند د اړتیاواو د ارزانوالی له امله ئې ۱۰۰۳۰ GNP په سل کې ۳۷ زیات وو. په مقابل کي یا د جاپان د نفر پر سر GNP ۳۸۹۸۰ ډالره او د ژوند د اړتیاواو د ګرانوالی له امله یې GNP/PPP په سل کې ۱۹ لبر (۳۱۴۱۰ ډالره) وو.

د بین المللی سیاسی اقتصاد تیوري ګانی:

د پر پولیتیکل ساینتیستان په دې باور دي چي اقتصادي شرایط په نهیوال سیاست کي تعینوونکی عامل دئ. هغه بپلاپلي تیوريکانی چي پوهانو د سیاست او اقتصاد تر منځ د فعل او انفعال د تشریح کولوله پاره وړاندی کړي دي پر اقتصادي نېشنلیزم، اقتصادي انټرنېشنلیزم او اقتصادي ساختارباندي وېشل ګډاۍ سی.

اقتصادي نېشنلیزم:

اقتصادي نېشنلیزم د عملی سیاست realpolitik پر دې عقیده ولاړ دئ چي دولت باید خپل اقتصادي قدرت د ملي ګټو د پر مخ بپولو له پاره په کار واچوي. اقتصادي نېشنلیستان په دې باور دي چي د اقتصاد د تقویه کولو لپاره باید د دولت د قدرت خخه کار واخیستل سی. جرمنی اقتصاد پوه جورج لیست George List په خپل مهم او اغېزمن اثر کي، چي د سیاسي اقتصاد ملي سیستم National System of Political Economy (۱۸۴۱) نومېږي، استدلال کوي چي د افرادو سعادت او نېکمرغې د هغوي له ملت او د هغه په سیاسي خرگندوی یعنی ملي -دولت

سره تراو لري. له دې امله، ليست د داخلي صنایعو د انکشاف او ساتني له پاره د حکومت د قوي عمل پلوی کوله. ده د آزاد تجارت ايدپيا رد کره او په عوض کي ئې د داخلي صنایعو پر حفاظت او نورو داسي تجارتی پاليسیو عقیده درلوده چې د داخلي اقتصاد له پاره گټوري وي. ليست همدارنګه د حکومت له خوا و صنایعو ته د مرستي [سبسيدي] ورکولو طرفدار وو او غوبنتل ئې چې حکومت په حمل او نقل transportation، تعلیم او نورو زېربنائي سکتورونو کي، چې د اقتصاد په پرمختګ کي مرسته کوي، سرمایه گذاري وکړي. د اقتصادي نېشنليستانو له نظره، سياسي اهداف باید اقتصادي پاليسی اداره کړي ځکه چې منظور او هدف د دولت د قدرت زیاتېدل دي.

دې هدف ته د رسپدلو لپاره، اقتصادي نېشنليستان د یو لړ سیاسي ستراتېژي گانو خخه کار اخلي، چې د کمزورو هیوادو استثمارول یوه له دغو ستراتېژي گانو خخه شمېرل کېږي. کلونياليزم، یا امپرياليزم، د نورو هیوادو او خلکو د مستقيم کنټرول له لاري خپلي ملي اقتصادي گټي لاسته راپوري. د همدي محرکه قوي له مخي، اروپايانو د نورو هیوادو یرغل ته ملا و تړله او ستری استعماری امپراتوری ئې جوړي کړي. کلاسيک کلونياليزم تر ډېره حده له منځه تللي دئ، مګر کتونکي په دې باور دي چې نيوکلونياليزم (نوی امپرياليزم، غير مستقيم کنټرول) اوس هم دوام لري؛ له اقتصادي پلوه پر مخ تللي شمالي هیوادونه له اقتصادي پلوه لړ پر مخ تللي جنوي هیوادونه استثماروي. اقتصادي ملاتړ protectionism یوه بله وسیله ده چې د اقتصادي نېشنليستانو خوبنه ده؛ ګمرکي تعرفي، د صادراتي مالونو تولیدونکو ته د مالياتي امتیازاتو د ورکولو له لاري د داخلي صنایعو ملاتړ د دې ډول وسايلو مثالونه دي. اقتصادي نېشنليستان پر آزاد تجارت او اقتصادي ګلوباليزېشن ځکه بدګومانه دي چې د یوه

هیواد خخه اقتصادي بر لاسي اخلي او استقلال ئې كمزورى كوي.

اقتصادي انترپېشنلىزم:

اقتصادي انترپېشنلىزم، چي اقتصادي ليبراليزم ھم ورته ويل كېري، د بىن المللې سياسى اقتصاد يو بل تىوريكىي روشن دئ. د اقتصادي ليبراليزم نور اپوند اصطلاحات سرمایه دارى capitalism، ليسيٽ فىر laissez-faire او آزاد تجارت free trade دى. اقتصادي انترپېشنلىستان ليبراليستان دى. دوى په دې عقيده دى چي بىن المللې اقتصادي روابط باید پر همكارى ولاپوي، ھكە چي په بىن المللې اقتصاد كى دنېكمرغى او برياليتوب امکانات د ۋولو له پاره وجود لرى. د دې لپاره چي نېكمرغى پراخه سى، اقتصادي انترپېشنلىستان د آزاد تجارت پلوى كوي او په دې عقيده دى چي اقتصادي مناسبات باید له سياسى بندىزونو خخه خلاص وي. ھكە نو اقتصادي انترپېشنلىستان (د اقتصادي پېشنىلىستانو بر خلاف) دھر هغە خە پر ضد دى چي د آزاد تجارت، آزادى سرمایه گذارى او د پىسو د آزادى راڭره ورگۈي مخە نىسى؛ گەمركىي تعرفات، د داخلى صناعيۇ سره مرسىتە [سبسيديي]، او د تعزيراتو وضع كول ئې خو مثالونه دى.

د اقتصادي ليبراليزم منشاء د سرمایه دارى capitalism په رىبنسو كى پرتە دە. د كاپيتالىستي تىوري يو چېر پخوانى پلوى، آدم سمىت Wealth of Nations، په كال ۱۷۷۶ كى، د ملتونوثروت Adam Smith The په نوم مهم اثر كى لىكىي: "خاڭى دنېكمرغى په پلەتكىي خېلىي انفرادى گتىي پە نظر كى نىسى" او دې عمل [پە خېلىي انفرادى گتىي پسى تىل] د «رقابت يو نامريي» لاس منخىته راپورى دئ چي پە نتيجه كى ئې چېر اغېزمن اقتصاد [كاپيتالىزم] خلق كېرى دئ. لە دې املە، آدم سمىت

په تجارت کي دهر چول سیاسی مداخلې مخالف وو. ده استدلال کاوه چي که «که یو خارجي هیواد یو مال تره گه شه چي موږ ئې تولیدوو ارزانه تهیه کولای سی، بنه داده چي موږ گه مال راتیسو...».

د هغه سوچه کاپیتالیزم طرفداران چي آدم سمیت ئې دفاع کوله، اوس چېر لبر دي. پر ځای ئې، زیاتره اوسنی اقتصادي لیبرالان د یوداسي مرکب اقتصاد غوبشتوکي دي چي په هغه کي د دولت له لاري د انحصاراتو د جوړ پدلو مخه نیوں کېږي او د ظالمانه رقابت د اغېزې د کمولو لپاره ګامونه اخیستل کېږي. په بین المللی سطحه کي، لیبرالان په کاپیتالیزم کي د ریفورم طرفدار دي او په کاپیتالیزم افراطي تغیر نه غواړي.

اقتصادي جوړښت:

د اقتصادي جوړښت پلویان په دې باور دي چي اقتصادي جوړښت پالیسي ګانی تاکي. د دوى په عقیده، دا چي نړیوال سیاست خرنګه خرخي دنېږي په اقتصادي جوړښت structure پوري اړه لري. د اقتصادي جوړښت د تیوری له مخي، نېړۍ پر لرونکو او نه لرونکو هیوادونو باندي وېشل سوي ده. [haves and have nots]. لرونکي هیوادونه هڅه کوي نه لرونکي هیوادونه کمزوري او غریب وساتي خو په اسانی سره ئې استثمار کړا سی. د ثروت او قدرت د نامتوازن وېش د له منځه وړلو لپاره، د اقتصادي جوړښت پلویان په اقتصادي سیستم کي د عميق او افراطي ییاجوړونی restructuring غښته کوي. د اقتصادي جوړښت د نظرئې یو لپه فرعی تیوري ګانی په لاندی چول دي:

مارکسسټي تیوري په دې لپه کي تر ټولو مخکي ده. دا تیوري د کارل مارکس او فریدریک اینګلز پر نظریاتو ولاړه ده. دوى په کال

۱۸۴۸ کي په خپله مشهور اعلامي، کمونيست مانيفست Communist Manifesto، کي دا تشریح کړه چي د ثروت د توزيع پر سر د ملکيت لرونکي بورژوازي او غريبي پرولتاريا تر منځ مبارزه د سياست جوهر تشکيلوي. د شورو وي د کمونيست ګوند لوړي مشر، ولا ديميراليليج لنين، د مارکسيزم خخه په بين المللې سياست کي کار واخيس. د امپرياليزم د کېټاليليزم د لوړ تربيني مرحلې په توګه (۱۹۱۶)، مشهور اثر کي لنين استدلال کاوه چي بورژوازي ليدرانو خپل پرولتاري کارگران داسي غولولي دي چي د امپرياليزم له لاري د نورو پرولتاري خلکو د استثمار ملاتې وکړي. له دې امله نو طبقاتي مبارزه د بورژوازي او پرولتاري هيواوو او خلکو تر منځ بين المللې طبقاتي مبارزه هم په بر کي نيسني.

د وابستګي dependency تيوري، د مارکسيزم په شان، پر دې ولاړه ده چي په لږ پرمختللو هيواوو کي وروسته پاته والي او فقر د پرمختللو هيواوو له خوا د دوى د استثمار نتيجه ده. سره له دې هم، د وابستګي تيوري پر ملي هڅو تکيه کوي او د مارکسيزم په خلاف، په دې باور نه ده چي که دنې پرولتاريا د بورژوازي له یوغه آزاده سی نو ټول به سره متعدد سی. د وابستګي د تيوري پلويان په دې باور دې چي پرمختللي هيوادونه وروسته پاته هيوادونه ځکه استثماروي چي پرمختللي هيوادونه ارزانه اوليه تولیداتو (لكه ټپ) ته اړتیا لري، د خپل پختو لیداتو له پاره پراخو بازارونو او د کار ارزانه قوې ته اړتیا لري. څرنګه چي دا ډول اقتصادي جوړښت پرمختللي هيوادونه نور هم بدای او وروسته پاته هيوادونه غريب ساتي، د وابستګي د تيوري پلويان استدلال کوي چي پرمختللي هيوادونه داسي پاليسۍ ګاني رامنځته کوي چي وروسته پاته هيوادونه وابسته dependent وساتي. پر پرمختللو هيواوو باندي د وروسته پاتو هيواوو وابستګي پر خو لارو ساتل کېږي. یوه لارئې

دا ده چي بدای هیوادو ته د بین المللی وجهی صندوق IMF په شان په بین الدولتي سازمانو کي د چېرو رايرو حق ورکول کېږي، چي په دې توګه پرمختللي هیوادونه کولای سی د نړۍ اقتصاد په خپله ګټه وخرخوي. بله لارئې بیا دا ده چي پرمختللي هیوادونه د وروسته پاتو هیوادو نخبه ګانو elite ته د فساد او شخصي ثروت د راغونډولو زمينه برابري، چي دوي بیا په مقابل کي خپل هیوادونه د پرمختللو هیوادو په ګټه اداره کوي. د نخبه ګانو د سرگړونې په صورت کي، د نظامي قوې له لاري هفوی له پښو غورخوي او پر څای ئې پرمختللي هیوادو ته وفاداره کسان پر قدرت کښېنوي.

دنړیوال سیستم تیوري World systems theory د اوستني نړیوال اقتصادي عدم مساوات خرک د لوپدیع په سیاسي او اقتصادي تسلط، په تپه بیا د ۱۷۰۰ کلونو په نیمایی کي د لوپدیع له خوا پیل سوی صنعتي انقلاب، کي پلتی. د دې تیوري پلویان په دې عقیده دي چي د کپیتالیستي سیستم تکامل د پرمختللو او لب، پرمختللو هیوادو تر منځ پراخ اقتصادي، اجتماعي او سیاسي ناندېولي رامنځته کړي ده. دوي د لوپدیع په مسلط کپیتالیستي اقتصادي نظام کي د جدي تغیراتو پلوی کوي. خو د مارکسیزم برخلاف، د نړیوال سیستم د تیوري پلویان د کپیتالیستي نظام له منځه تلل نه غواړي. د دوي په عقیده، داسی جدي ریفورمونه باید رامنځته سی چي استثماري کپیتالیزم د همکاری په داسی کپیتالیزم تبدیل سی چي په هغه کي د ټولو خلګو لپاره د حداقل اجتماعي او اقتصادي هوساینی شرایط برابر سی.

تیوريکي اساس چي به ئې هرڅه وي، اقتصادي افراطيون استدلل کوي، چي د دوهمي عمومي جګړې راهيسي د فارس د خلیج په سيمه کي د امریکې د متحده ایالاتو رول په نیوامپریالیزم کي خلاصه کېږي. د اقتصادي جوړښت د عقیدې د پلویانو په عقیده، د امریکې متحده ایالات

هڅه کوي چي د سعودي عربستان او کويت په شان تېل لرونکو هیوادونو تر حد زيات ثروتمند او غيرډيموکراتيک رهبران وساتي؛ لکه په کال ۱۹۹۱ کي چي د کويت هیواد مرستي ته ورودانګل. د دي په بدل کي، د سعودي عربستان پاچا او د کويت امير د تېلو بيه کښته ساتي، چي دا کار د امریکي متحده ایالاتو او همدارنګه د تېلو د نورو واردونکو هیوادو اقتصاد ته ګټه رسوي. په کال ۱۹۹۰ کي د ډيو پلر (چي ۴۲ ګپلنہ کېږي) او مو تېلو بيه ۲۰ ډالره وه چي د فارس د خليج تر جګړي وروسته تر ۱۹۹۹ ګلونو پوري د ډيو ګپلن بيه ۱۷ ډالر و ته راکښته سوه چي د امریکي او نورو تېل واردونکو هیوادو ته ئې ډېره اقتصادي ګټه ورسوله. کله چي د ۲۰۰۰ کال خخه د تېلو بيه مخ پر لوړ د سوه، د اقتصادي افراط د تیوری پلويان شکمن دي چي په ۲۰۰۳ کال پر عراق باندي د امریکي د متحده ایالاتو د حملې، لې، تر لې، یو علت، د تېلو د بېي راکښته کول وو.

نړيوال اقتصاد: ګلوبلايزېشن او متقابل تراو:

تر سیاسي سرحداتو په هاخوا د اقتصادي راکړي ورکړي تاریخ ډېر لرغونی دئ. د تجارت تاریخچه تر میلاد ۳۰۰۰ کاله پخوا ته رسپري، او لرغون پوهانو archaeologists داسي شواهد موندي دی چي د تجارت سابقه تر میلاد د ۸۰۰۰-۹۰۰۰ ګلونو ته رسوي. له هماغه وخت راهیسي، د اقتصاد علم د بین المللی روابطو ډېر مهم اړخ تشکيلوي. د نړيوال تجارت پراختیا او په نتیجه کي ئې د بین المللی اقتصاد او داخلی اقتصاد تر منځ زیاتېدونکي روابط په بین المللی روابطو کي د اقتصاد د علم د اهمیت بسکارندوی دئ. موږ به دلته پر تجارت، بین المللی سرمایه ګذاري او پولي تبادلې باندي وړغېږو.

تجارت:

د مالونو او خدماتو جریان د ټولو دولتو لپاره حیاتي اهمیت لري. د مالونو تجارت زیات وخت د وارداتو او صادراتو سره تړلی وي. تجارتی مالونه محسوس اقلام دي چې پر دوو عمده کته ګوريو وېشل کېږي: اولیه مالونه (اومه مواد) او تولید سوي مالونه (پاخه مواد). د خدماتو تجارت، چې چندان شهرت نه لري هم ډېر مهم دي. خدمات هغه شیان په بر کي نیسي چې تاسي ئې د بل چالپاره کوي. کله چې د امریکې د متحده ایالاتو د یېمې کمپنیاني تر امریکې دباندي د ملکیتونو او خلگو د یېمې کولو له لاري پیسې ګتي، او یا کله چې امریکایي فلمونه په خارجي هیوادونو کې د حق الامتیاز پیسې لاسته راپري، دا کار خدماتي صادرات بلل کېږي. دې خبری ته هم باید پام وسی چې خدماتي صادرات حتمي نه ده چې په خارجي هیوادو کې سر ته ورسېږي؛ امریکایي کالجونه او پوهنتونونه، د مثال په توګه، د دې هیواد د صادراتي خدماتو یو غټه قلم تشکيلوي. په کال ۲۰۰۶ کي، د ۵۹۱۰۵۰ خارجي محصلینو په امریکا کې په تحصیل بوخت وه چې ۱۴ بليونه ډالره ئې پر تدریسي فیس، د اوسبېدنی د ځای پر کرایه، کتابونو، او په تحصیل پوری نوراپوندہ شیانو مصرف کړي دی.

د تجارت پر اخтиاء:

د مالونو او هم د خدماتو تجارت ورڅ په ورڅ پر اخтиاء مومي. په ۱۹۰۰ کي د امریکې د متحده ایالاتو په اقتصاد کي د تجارت ونډه څه زیات ۲ بليونه ډالره وه، مګر په ۲۰۰۷ کال کي ئې څه زیات ۳ تریليونه ډالرو ته پر اخтиاء وموندله. په نورو صنعتي هیوادو کي هم تجارت په مشابه ډول

پراخ سوی دئ. حتی که پولی تورم inflation هم په نظر کي ونيسو، نېړوال تجارت بېساري پراختيا موندلې ده. تجارت په خاصه توګه تر دوهمي عمومي جګړې راوروسته، چي په ګمرکي تعرفاتو کي زيات کموالی رامنځته سو، ډېره پراختيا وموندله.

د تجارت د پراختيا عوامل (فكتورونه):

د عرضي او تقاضا یو شمېر فكتورونو د تجارت زياتوالی تسریع کړي دئ. د تولیدي تکنالوجي انکشاف د مالونو عرضي د زياتوالی یو فكتور دئ. صنعتي انقلاب، چي په ۱۸ پېړي کي په اروپا کي پیل سو، د پراخ تولید له پاره زمينه برابره کړه. د تولید د سرعت د زیاتپدلو سره، تولیدونکي مجبور وه چي د خپلو تولیداتو لپاره نوي او تر ملي سرحدونو په هاخوا بازارونه ولټوي. دې کار، په خپل وار سره، د نوو منابعو اړتیا رامنځته کړه خو د تولیدي فابریکو له پاره اومه مواد برابر سی. د اروپا يې صنعتي هیوادو له خود او موادو د واردولو تجارت په نونسمه پېړي کي اوج ته ورسپدی.

د آزاد تجارت فلسفې هم د تجارت د پراختيا سره مرسته وکړه. د ۱۹۳۰ کلونو د اقتصادي رکود او د ۱۹۴۰ کلونو په اوایلو کي د دوهمي عمومي جګړې په دوران کي د ادم سمیت د آزاد تجارت د نظریاتو ملاتړ ډېر رواج سو. داسي فکر کېدی چي د دې ټولو بدمرغیو یو علت لور ګمرکي تعرفات وه چي تجارت ئې محدود کړي او ملتوونه ئې سره وېشلي وه. د داسي حالت د تکرار خخه د مخنيوي له پاره، د امريکې متعدد ایالات په بین المللی تجارت کي د موانعو د له منځه وپلو رهبري پر غاړه واخیستله. په امريكا کي په وارداتو ګمرکي محصول چي په کال ۱۹۳۴ کي په اوست ډول په سلو کي ۶۰ وو، اوسلو په سلو کي ۴ ته راکښته سوی

دئ. په نورو پر مختللو هیوادو کي هم گمرکي تعرفات راتیت سوي دي، مګر په لړ، پر مختللو هیوادو کي گمرکي تعرفات لوپري خوا ته میلان لري. د نېړيوالو گمرکي تعرفات اوست اوس په سلو کي ۱۵ ته رسپېري.

بین المللی سرمایه گذاری:

د بین المللی سرمایه گذاری پراختیا هم د هیوادونو په متقابل تراو او interdependence کي زیات رول لوپولی دئ. د مثال په توګه، په کال ۲۰۰۷ کي د امریکایانو مستقیمه سرمایه گذاری په دباندیو هیوادو کي ۲,۸ تریلیونه ډالره وه، چې نه یوازی د انفرادي امریکایانو بلکي د ټولی امریکا اقتصاد ئې د نوري نړۍ په اقتصاد پوری تړلی دئ. له بلی خوا، د امریکې په متعدده ایالاتو کي د خارجیانو مستقیمه سرمایه گذاری هم خه د پاسه ۲ تریلیونه ډالرو ته رسپدلي وه چې د امریکې او نوري نړۍ د تراو مهم فکتور تشکيلوي.

کله چې امریکایان په بر تانيه او یا نایجريا کي سرمایه گذاري وکړي، او یا کله چې کانادا ایان د امریکې په متعدده ایالاتو کي سرمایه گذاري وکړي، نو یو لړ مالي تراوونه رامنځته کېږي. دوه ډوله خارجي سرمایه گذاري وجود لري: یوه مستقیمه خارجي سرمایه گذاري ده چې په خارجي شرکتو کي د یوې برخې رانیوں او یا هم په خارجي هیواد کي د جایداد رانیوں په بر کي نیسي. بل ډول ئې بیا خارجي سهامي سرمایه گذاري ده [یعنی چې یو شوک د یوه خارجي هیواد په سهامي شرکتو کي اسهام رانیسي]. انفرادي امریکایانو او امریکایي شرکتونو په کال ۲۰۰۵ کي ۲,۱ تریلیونه مستقیمه سرمایه گذاري او ۴ تریلیونه سهامي سرمایه گذاري په خارجي هیوادونو کي کړي وه.

بین المللی سرمایه گذاری او خو ملتی شرکتونه:

خو ملتی شرکتونه په نړۍ کې د مستقیمي خارجي سرمایه گذاري لویه برخه تشکيلوي. خو ملتی شرکتونه هغه بزنسونه دي چې په خو هیوادونو کې فعالیت کوي. دا فعالیتونه د تجارتی مالونو خرڅلار، د معنیاتو او طبیعی منابعو استخراج، تولیدي فابریکې، بانکي خدمات او داسی نور په بر کې نیسي. د خو ملتی شرکتو تاریخ د ۱۶۰۲ کال و هالینډی شرق الهند کمپنۍ ته رسپرې، مګر تر دوهومي عمومي جګړې وروسته ئې په شمېر او پراخواли کې زیات او چېټګ پرمختګ منځته راغي. اوس په نړۍ کې تر ۶۰۰۰۰ زیات خو ملتی شرکتونه وجود لري. یوازی د لوړنې مقام ۵۰۰ شرکتونو مجموعي ناخالص شرکتی تولید gross corporate product په کال ۲۰۰۵ کې ۱۸,۹ تریليونه ډالره وو. اکسان موبیل ExxonMobil د نړۍ تر ټولو لوی شرکت وو چې په کال ۲۰۰۵ کې ئې ۳۷۷ بليونه ډالره عايد درلودي. د دې شرکت ناخالص شرکتی تولید په نړۍ کې د ډېر هیوادو تر ناخالص ملي تولید gross national product زیات دئ.

پولي روابط:

د تجارت او سرمایه گذاری جهاني کېدل دا معنی لري چې پولي روابط په بین المللی او هم په داخلي اقتصاد کې ډېر عمده فکتور تشکيلوي. د یوه کال په جريان کې په نړۍ کې ۷۰۰ تریليونه ډالره په دوران کې وي. د دې پولي دوران ډېر برخه د هیوادونو تر منځ د اسعارو تبادله په بر کې نیسي، چې د تبادلي د نرخ exchange rate زیاتې دونکې اهمیت نسي. د تبادلي نرخ د یوه هیواد په وړاندي د بل هیواد د اسعارو ارزښت دئ - د مثال په توګه، یو امریکایي ډالر خو جاپانی ینه او یا خو

یورو ارزبنت لري. د تبادلې نرخ ډېر مهم څکه دئ چې د تجارت او سرمایه ګذاری پر جریان ډېر اثر لري.

کمزوری او قوي پیسه (currency) د بنه او بد سره مساوی نه ده، څکه چې د تبادلې نرخ د دوه خوکي توري په شان دئ. د مثال په توګه، قوي ډالر د امریکایانو لپاره دا ګټه لري چې ډېر خارجي اسعار په رانیولای سی، او کمزوری ډالر بیاداتوان لري چې لې خارجي اسعار په رانیولای سی. د امریکالپاره د قوي او کمزوری ډالر ګټي او تاوانونه په لاندی ډول دي:

د امریکایانو له پاره د قوي ډالر ګټي:

- د خارجي مالونواو خدماتو ټیټه بیه.

inflation د خارجي مالونوا او خدماتو ټیټه بیه د پولي بحران مخنیوی کوي.

- خارجي هیوادونو ته سفر کول ارزانه وي.

- خارجي اسهام ارزانه وي.

د امریکایانو له پاره د قوي ډالر تاوانونه:

- د امریکي صادرات خارجي بازارونو ته ګران وي.

امریکائي شرکتونه مجبور پېږي چې د ارزان بیو وارداتو سره رقابت وکړي.

- د خارجيابو له پاره په امریکا کي تحصیل او امریکي ته مسافرت ګران وي.

- امریکاي په خارج کي ګران وي چې امریکي ته د سرمائي جریان محدود ډېري.

د امریکایانو له پاره د کمزوری ډالر ګټي:

- د امریکاي شرکتونو لپاره اسانه ده چې خپل مالونه او خدمات په خارج کي خرڅ کړي.

- د خارجيانو له پاره امریکي ته سياحت کول ارزانه وي.
- خارجي سرمایه گذارانو لپاره په امریکا کي سرمایه گذاري کول په زړه پوري وي.

د امریکايانو له پاره د کمزوري ډالر تاوانونه:

- د خارجي مالونو او خدماتو یه لوړه وي.
- و خارجي هیوادونو ته مسافرت او سياحت ګران وي.
- په خارج کي سرمایه گذاري کول ګرانه وي.

د پيسو د ګلوبلايزېشن سره متناسب د ملي خدماتو ګلوبلايزېشن،
لكه د بانکداری سیستم هم په موازي توګه منحثه راغي. په دې وروستيو
لسيزو کي، بانکونو د محلې خخه ملي او خو ملي موسساتو ته اكتشاف
کپوي دئچي په زياتو هیوادو کي په فعالیت بوخت دي. د دې بانکونو د
پور ورکولو - او یا پور نه ورکولو - قدرت دوي ته ډېر زيات برلاسي
ورکړي دئ. په کال ۲۰۰۶ کي تر ټولولو یو لسو خو ملي multinational
بانکونو ۱۵ تريليونه ډالره سرمایه په کنټرول کي درلوده چي په نړیوال
اقتصاد کي ئې دوي ته بېسارۍ قدرت ځکه ور په برخه کړي وو چي پر
پورونو، سرمایه گذاري او نورو ملي معاملاتو باندي ئې زيات اثر درلودي.
د مثال په توګه، په کال ۲۰۰۶ کال کي خو ملي بانکونو د ۲۵,۶ تريليونو
ډالرو په اندازه خارجي پورونه، خارجي اسعار او نوري خارجي داري په
واک کي درلودي. امریکايانو په یوازی سر ۵,۸ تريليونه ډالره دا
ډول داري درلوده.

د پولي روابطو بل اړخ د پيسو لپاره بین المللې تنظيم دئ. د شلمي
پېړي په دوران کي د تجارت او نورو بین المللې اقتصادي روابطو د
زياتېدو سره دا ضرورت منحثه راغي چي د اسعارو پراخه او بین المللې
تبادله په یو تنظيم راکښې ایستل سی. تر ټولو عاجل مشکل دا وو، او تر

اوسه هم دئ، چي د اسعارو د ارزښت ثبات خرنګه منځته راول سی. د دې لپاره چي د اقتصادي فعالیتونو په لار کي خند پېښن نه سی، د اسعارو د تبادلوي ارزښت د ثبات له پاره نړيوال او سيمه بیز کوبښونه سوي دي. په نړيواله سطحه کي، د پولي ثبات له پاره د هڅي کولو عمده مسئولیت د بین المللی وجهي صندوق (IMF) پر غاړه دئ. په سيمه بیزه سطحه کي، تر ټولو پرمختللي هڅي اروپائي اتحادي European Union د اروپائي مرکزي بانک Central Bank له لاري سره رسولي دي، چي اوس مشترکه پيسه، يورو هم لري.

عملی اقتصادي نېشنلیزم Applied Economic Nationalism

اقتصادي نېشنلیزم یوازي یوه تیوري نه ده. اقتصادي نېشنلیزم د نړۍ د مستقلو دولتونو د اقتصادي او سیاسي پالیسي گانو په تاکلو کي ډېر قوي رول لوبوی. اقتصادي نېشنلستان په دې عقیده دي چي د یوه دولت سیاسي، نظامي او اقتصادي قدرتونه یو له بلنه نه بېلېدونکي دي. دوی په بین المللی سیاسي اقتصاد کي پر درولارو د مداخلې پیروي کوي. لومړۍ، د سیاسي اهدافو د لاسته راولو لپاره د یوهیواد د اقتصادي قدرت په کار اچول دي. دوهم، د یوه یواد په بین المللی اقتصادي پالیسي کي داسي مهارتونه وکارول سی چي په نتیجه کي ئې ملي اقتصاد تقویه سی. دریم، د یواد نظامي قدرت او نور غیر نظامي منابع د اقتصادي اهدافو د په لاس راولو له پاره په کار واچول سی. په دې فصل کي به پر دوهمه او دریمه لار وړغېرو.

د اقتصادي اهدافو د لاسته راولو له پاره د اقتصادي وسايلو خخه کار اخيستل:

کلوبلايزېشن د ټولو هيواونو اقتصاد یو له بله سره نسلوي، او داسي استدلال کېري چي د هر یوه هيواو د برياليتوب چانس هغه وخت زياتپېري چي ټول هيوادونه سالم اقتصاد ولري. مګر خبره دا ده چي ټول هيوادونه اقتصادي پاليسى گاني او س هم تر هر خه مخکي د خپل ځان د نېکمرغى په ګته پر مخ بیایي، او د نړۍ نېکمرغى و دوى ته دوهمه درجه اهمیت لري. د خپل ځانی ګټو د لاسته راولو لپاره ټول دولتونه تر یوې اندازې د داخلی تولیداتو د حمائي protectionism د پاليسى خخه کار اخلي. د خپل ځان په ګته په تجارت، سرمایه ګذاري او نورو اقتصادي مبادلاتو کي لاس ونه هغه وسايل دي چي کار ځني اخستل کېري. هيوادونه د وارداتو او خارجي سرمایه ګذاري د محدودولو لپاره بېلاپل ممانعتونه منځته راوري. ګمرکي تعرفات (تعرفې)، غير ګمرکي تعرفات، د پولي مهارتو خخه کار اخيستل او په سرمایه ګذاريو کي محدوديتونه د دې ممانعتونو ځيني مثالونه دي.

د ګمرکي تعرفاتو ممانعتونه:

د داخلی تولیداتو د حمائي دې شناخته شکل دا دئ چي پر تجارت او سرمایه ګذاري باندي محدوديتونه ولګول سی. ګمرکي تعرفات يعني هيواو ده د خارجي مالونو پر وارداتو باندي ماليات وضع کول ډېر عموميت لري. ګمرکي تعرفات او س د پخوا په شان زيات نه دي خو په پر مختللو هيوادو کي ګمرکي تعرفات د مخ پر انکشافو هيوادو په تناسب لږوي. د مثال په توګه، د امريکې په متحده ایالاتو کي ګمرکي تعرفات په اوسيط ډول ۴% دی، په داسي حال کي چي ګمرکي تعرفات په چین کي ۱۰% په

برازيل کي ۳۱٪ او په هندوستان کي ۵۰٪ دي.

غیر گمر کي ممانعتونه:

د غیر گمر کي ممانعتونو يو شکل سهميه quota د چي د وارداتو شمېر په محدودېږي. اروپايی اتحادئي د چين د نساجي مالونو لپاره سهميه تاکلې وه چي تر ۲۰۰۸ کال پوري ئې د اروپايی اتحادي د وارداتو کلنی وده په سلو کي ۱۰ محدوده کړي وه. د امریکي متعدده ایالاتو د بورې په وارداتو باندي سهميه لګولې ده.

پولي ممانعتونه:

د داخلي محصولاتو د تقوې او حفاظت بل شکل د پيسود تبادلي په نرخ کي د لاس وهني له لاري د صادراتو تقويه او د وارداتو محدوديت دئ. دا کار په داسي توګه سره رسپېري چي خپله پيسه د نورو پيسو په مقابل کې په مصنوعي توګه کښته ساتل کېږي. د امریکي متعدده ایالات دا تور لګوي (او چين ئې نه مني) چي چين دیوان yuan ارزښت د امریکي د ډالر په مقابل کي په مصنوعي توګه کښته ساتلی دئ. د ۲۰۰۵ کال تر نيمائي پوري چين وکولای سواي د یوه ډالر ارزښت ۸,۳ یوانه وساتي، مګر د تر ۲۰۰۸ کال پوري د ډالر ارزښت نور هم (د یوه ډالر په مقابل کي ۸,۶ یوانه) راکښته سو. د اسعارو د تبادلي په ارزښت کي دا ډول لاس وهني یوه نتيجه دا ده چي د امریکي متعدده ایالات د چين خخه زيات محصولات وارد کړي او د چين په مقابل کي د امریکي د متعدده ایالاتو تجارتی کسر زيات سی.

د سرمایه گذاری، ممانعتونه:

د پر هیوادونه غواپی چي بین المللی سرمایه گذاري راجل کړي څکه چي دا کار و ملي اقتصاد ته خارجي سرمایه را پوري. سربېره پر دې هم هیوادونه د خارجيانوله خوا د خپل اقتصاد د کنټرول څخه په تشويش کي وي. د سرمایه گذاري، ممانعت د پر عام شکل دادئ چي د خارجيانوله خو د داخلي شرکتونو ملکيت محدود کړي. ټول هیوادونه دا ډول محدوديتوونه لري. د مثال په توګه، په اروپاپي اتحاديه، کانادا او د امریکې په متعدد ایالتو کي خارجيان نه سی کولای د هوایي چلنډ شرکتونه کنټرول کړي.

د ملتپالي اقتصادي پاليسى راتلونکي:

جهاني اقتصاد په تېره نيمه پېړي کي په عمدہ توګه دوھ مشخصات درلودلي دي. لوړۍ مشخصه ئې پر نورو اقتصادي سیستمونو، په تېره بیا مارکسیزم او شوشیالیزم، باندي د کاپیتالزم یعنی سرمایه داري د اقتصادي سیستم مکمل بریاليتوب وو. حتی د هغو خلورو هیوادو څخه چي په رسمي توګه کمونستي پاته دي دوو هیوادو (چین او ویتنام) تر دېره حده کاپیتالیزم ته مخ کړي دئ، یوازي کیوبا او شمالي کوریا تر اوسه هم د مارکسستي مودل پېروي کوي.

بله مشخصه ئې د اقتصاد زیاتېدونکي متقابله وابستګي interdependence ده چي پر آزاد تجارت، آزادي سرمایه گذاري او نورو مالي فعالیتونو باندي ولاړه ده. احصائي پسيي چي په مالونو، خدماتو، سرمایه گذاري او اسعارو پوري اړوند حرکتونه او فعالیتونه دېر زیات سوي او تر ملي سرحداتو وراوبنти دي. پر دې سربېره، لکه چي په راتلونکي فصل کي به ئې ولو لو، بین المللی سیستم اروپاپي اتحاديه EU،

بین المللی وجهی صندوق IMF، جهانی بانک او زیات شمپر نور نهیووال او سیمه بیز سازمانونه رامنځته کړي دي چې د بین المللی اقتصادي تبادلې په برخه کې ئې زیاتی اسانټیاوی منځته را پوري دي.

پر دې ټولو شواهدو سربېره، دابه درسته نه وي چې موږ داسي نتیجه ګیری وکړو چې ګواکۍ نپري په حتمي توګه د اقتصادي توحید او همکارۍ پر لار روانه ده او اقتصادي نېشنلیزم له منځه تلونکی دئ. اقتصادي نېشنلیزم بې له شکه کمزوری سوی دئ، مګر تر او سه هم د بین المللی سیاسي اقتصاد د مسلط روش په توګه پاته دئ. د اقتصادي نېشنلیزم د ټینګار او پایداری تر ټولو مهم علت دادئ چې او سه هم په بین المللی سیستم کې مستقل دولتونه مسلط رول لري او نېشنلیزم او سه هم د سیاسي هویت په توګه په ډېر قوت سره پاته دئ. یو مثال ئې دا دئ چې په کال ۲۰۰۵ کې فرانسې او هم هالند د اروپائي اتحادي په نوي اساسی قانون رد کړ. دا کار په خپله د بین المللی وحدت او همکاري سره د ملت پالو مخالفت بشي. د داخلي صنایعو د حمایې احساسات یوازي په اروپا کي نه بلکي د امریکې په متعدد ایالاتو کي هم په قوت سره پاته دي. په غيرمستقيم ډول، د ګلوباليزېشن په هکله د بدګومانيو منځته راتلو هم د اقتصادي نېشنلیزم په تقویه کې رول لوپولی دئ. په پرمختللو او بدایو هیوادو کي خلګ په دې فکر دي چې د دوی نېکمرغې او رفاه ځکه تر تهدید لاندی ده چې تولیدي کارونه د دوی له هیواد خڅه و هغوهیوادو ته لېږدول کېږي چې هلتہ د کار قوه ارزانه ده [يعني خلګ په لېږو پیسوس کار کوي]. او له بلې خوا، له وروسته پاته هیوادو خڅه راغلي ارزان بیه مهاجرين د دوی کارونه ځني اخلي. لې پرمختللي او غريب هیوادونه بیا ګلوباليزېشن یوه داسي پروسه ګنې چې په هغه کي پرمختللي او بدای هیوادونه نور هم بدای سوی او لې پرمختللي او غريب هیوادونه نور هم پسي

غريب سوي دي. يو تحليلگر د نن ورخى د گلوباليزېشن په هکله وايي:
 "موږ د دې آيدیا سره عادت نیولى دئ چي گلوباليزېشن په خامخابريالي
 ڪپري، مګر نور زه په دې خبره باورنه لرم".

یو لوسم فصل

بین المللی اقتصاد

International Economics

د اقتصادي نیشنلیزم ارزښتونه د دولتونو پر بین المللی اقتصادي پالیسی باندي مسلط دي، مګر اعتراضونه ئې هم په وړاندی موجود دي. اقتصادي ملتپالونکي economic internationalists په دي عقیده دي چې که هیوادونه په اقتصادي لحاظ همکاري سره وکړي جهاني اقتصاد به ډېر بنه سی. په دي فصل کې به د پراخی بین المللی همکاري لاره تر خیپني لاندی ونیول سی.

د اقتصادي همکاري سره چينه:

د جهاني متقابل تړ او interdependence د منځه راتلو مفکوره، چې پر آزاد اقتصاد او همکاري باندي تکيه ولري، د خو سوو ګلونو راهیسي وجود درلود. مګر حرکت ئې ډېر پېش وو او په پراخه توګه بین المللی اقتصادي روابطو تر ۱۹۴۰ او ۱۹۳۰ کلونو پوري لا شکل نه وو نیولي. د دوو نړیوالو جګړو او د ۱۹۳۰ کلونو د ستر بحران Great Depression په وخت کې د اقتصادي بېنظمي منځته راتلو د نړۍ مشران دي ته وهشول چې د هغه وخت د پالیسیو په هکله دوباره فکر [تجدید نظر] وکړي. دوی پر دي نظر سره موافق وه چې بې بندوباره اقتصادي نېشنلیزم د نړۍ د دې

فاجعو [دوي نهريوالي جگړي او ستر اقتصادي بحران] په منځته راتللو کي روول ولو باوه. په آينده کي د دي چول مصیبت د مخنيوي له پاره، د امریکا متحده ایالاتو نور پر مختللي هیوادونه د محور [د دوهمي عمومي جګړي په وخت کي د المان، ایطالی او جاپان اتحاد محور بلل کېدي] پر ضد اتحاد او په وروسته کي ئې د لوپديئي نړۍ هیوادونه د کمونيزم پر ضد اتحاد ته وهخول. د دي کار خڅه ئې هدف دا و چې په نړۍ کي د ډوه نوي اقتصادي نظم تهداب کښېږدي. د ۱۹۴۳ خڅه بیا تر ۱۹۴۸ کلونو پوري، د اقتصادي ثبات او د هیوادونو تر منځ د تجارت او سرمائي د آزاد جريان په منظور، پر مختللو هیوادونو (EDC) یو شمېر جهاني او سيمه يېز بین الحكومتي سازمانونه منځته راول، د دي بین الحكومتي سازمانونو په دله کي نهريوال بانک، بین المللی وجهي صندوق (IMF) او د نړۍ د تجارت سازمان World Trade Organization ئې عمده دي. د ملګرو ملتو مؤسسه، چې اوس یو شمېر اقتصادي ايجنسی ګانی لري، هم په همدي وخت کي منځته راغله.

تر دوهمي عمومي جګړي وروسته سمدستي د لومړي څل له پاره د خارجي مرستو عمدہ پروګرامونه پیل سول. د امریکا متحده ایالاتو د اروپا د اعاده کولو پروګرام European Recovery Program (چې د مارشال د پلان په نوم شهرت لري) پیل کړ. د دي پروګرام له مخي، د ۱۹۴۸ او ۱۹۵۱ کلونو تر منځ، د امریکا متحده ایالاتو د لوپديئي اروپا هیوادونو ته ۱۳ بلیونه ډالره (چې په اوسيني وخت کي د ۱۰۰ بلیونه ډالرو سره برابر دي) ورکړل. یقین دئ چې په امریکا کي د اروپا د ستونزمن حالت سره یوه اندازه بشردوستانه اندېښه موجوده وه، مګر د امریکا د متحده ایالاتو اصلی انګېزه سياسي څانی ګټه (چې لوپديئه اروپا د کمونيزم په مقابل کي تقویه کړي) او همدارنګه اقتصادي

خانی ګټه وه (چې خپل عمدہ تجارتی شریکان بیرته راژوندي کړي چې دوی د امریکا د متحده ایالاتو د صادراتی مالونو د رانیولو توان پیداکړي.)

تجارتی همکاری او پرمختیا: د نړیوال تجارت سازمان:

په داسی حال کي چې ملګري ملتونه په پراخ ډول د جهاني اقتصادي مسایلو سره سروکار لري، یو شمېر بین الحكومتي سازمانونه بیا د اقتصادي راکړه ورکړي د مشخصو اړخونو سره سروکار لري. په دې لړ کي یو مهم سازمان د نړیوال تجارت سازمان World Trade Organization (WTO) دئ. دا سازمان په کال ۱۹۴۷ کي تأسیس سو چې تر کال ۱۹۹۵ پوري د تعرفاتو او تجارت عمومي معاهدي General Agreement on Tariffs and Trade (GATT) په نوم یادېدی. په لوړۍ سر کي ئې د غړو شمېر ۲۳ هیوادو ته رسپدی چې اوس ئې ۱۵۳ هیوادونه غږیتوب لري.

دنړیوال تجارت د سازمان (WTO) وظیفه داده چې د غړو هیوادو تر منځ تجارتی مناقشې د تعرفاتو او تجارت د عمومي معاهدي له مخي حل کړي. د WTO د سازمان مرکزي دفتر د سویتزرلینډ جینیوا په بنار کي موقعیت لري. هیوادونه کولای سی دې سازمان ته د GATT خخه د سرغړونې په تړاو یو د بل په مقابل کي شکایت وړاندی کړي. د نړیوال تجارت سازمان (WTO) د قاضیانو د شکایتونو د اورېدلو یو درې کسیز هیأت لري چې پر شکایاتوباندي غور کوي. که هیأت سرغړونه پیداکړي نو بیا د نړیوال تجارت د سازمان (WTO) کولای سی هغه هیواد ته چې تاوان ورته رسپدلي وي اجازه ورکړي چې پر هغه هیواد چې تاوان ئې

پېښ کېرى وي، تعزيرات وضع کېرى. د نېړيوال تجارت په سازمان WTO کي هر هيواډ يوه رايە لري، او پر يوه هيواډ باندي د تعزيراتو وضع کول د غړو هيواډو دوه پر درې برخې رايوا ته اړتیا لري. هر غړي هيواډ، د شپږ مياشتني مخکنې خبر ورکولو وروسته، کولای سې د سازمان غږيتوب پرپېردي. که چېري کوم هيواډ دا کار وکړي نو به له زياتو اقتصادي ستونزو سره ځکه مخامخ سى چې تجارتی مالونه به ئې د کښته ګمرکي محصولاتو او نورو هغو امتیازاتو څخه چې د نېړيوال تجارت سازمان ئې غړي هيواډو ته وړاندی کوي بې برخې پاته سې.

بین المللی وجهی صندوق:

د تجارت او نورو بین المللی مالي راکړه ورکړي د زیاتېدو سره دا ضرورت راپیدا سو چې د ډالر، يورو، ين، پونډ او نورو اسعارو د تبادلوي جريان د ثبات له پاره بین المللی همکاري رامنځته سې. د دې اړتیاد پوره کولو له پاره یو شمېر سازمانونه، چې بین المللی وجهی صندوق ئې یو له مهمو سازمانو څخه دئ، منځته راغل.

د بین المللی وجهی صندوق (IMF) پيداينېت او وده په ۱۹۴۰ کلونو کي راپيل سوه. د امریکا متحده ایالاتو د پولي ثبات او د اسعاري تبادلې له پاره د اسانتياوو د منځته راتلو اهمیت تشخيص کړ، او د دوھمي عمومي چګړي د متحديون په ګډون ئې په کال ۱۹۴۴ کي د امریکا د متحده ایالاتو د نیوهاډ پشاير په ایالت کي یو کنفرانس داير کړ. د دې کنفرانس هیأتونو بین المللی وجهی صندوق (IMF) منځته را ووړ. په دې توګه، د نېړيوال تجارت د سازمان (WTO) پشان، بین المللی وجهی صندوق (IMF) د امریکا د متحده ایالاتو په مشري، د لوپډي ټو هيواډو له خوا په بین المللی اقتصاد کي د آزادي liberalization د منځته را وړلوا په هدف جوړ سو. د

بین المللی وجهی صندوق (IMF) په کال ۱۹۴۷ کي په کار پیل وکړے چې ۴۴ هیوادونو ئې غږیتوب درلود. په کال ۲۰۰۸ کي ئې د غړو هیوادو شمېر ۱۸۵ ته ورسپدی. عمومي اداري مرکز ئې د امریکا د متحده ایالاتو په پایتحت واشنگتن ډی سی کي موقعیت لري. په لوړۍ سر کي د بین المللی وجهی صندوق (IMF) د داسې یو سیستم پېروي کول چې په هغه کي د خارجي اسعارو تبادله د ډالر په مقابل کي په یو ثابت نرخ، چې د سرو زرو د نرخ سره تړلی ۹۹، سر ته رسپدل. مګر په ۱۹۷۰ کلونو کي یو نوی سیستم رامنځته سو چې په هغه کي د خارجي اسعارو نرخ خپل سر ته پرېښوول سو. په دې سیستم کي عرضه او تقاضاد خارجي اسعارو د نرخ د تاکلو عمده مشخصات و ګرزوبل.

بین المللی وجهی صندوق (IMF) د خپلو مصارفو له پاره د هغو اسعارو د ذخیرې څخه چې د اقتصادي پلوه پرمختللو هیوادونو د بین المللی وجهی صندوق (IMF) په اختیار کي ورکړي دي استفاده کوي (همدا اوس دا ذخیره اسعار ۳۴۱ بلیونه ډالرو ته رسپری). بین المللی وجهی صندوق (IMF) دا پیسې نورو هیوادو ته په پور ورکوي او له هغو څخه سودا خلي.

دنېیوال بانک ګروپ:

نن ورڅ تر ټولو مهمه پرمختیابي ایجنسی، چې لبر پرمختللو هیوادونو ته پرمختیائې پورونه او مرستي ورکوي، د نېیوال بانک ګروپ دئ چې یوازي د نېیوال بانک په نوم شهرت لري. د «ګروپ» کلمه ځکه ورسره اضافه سوې ده چې نېیوال بانک د یو شمېر مشخصو ایجنسیو څخه جوړ دئ. د بین المللی وجهی صندوق (IMF) په شان، نېیوال بانک هم تر دوهی عمومي جګړي وروسته د امریکا د متحده ایالاتو او د هغه د

متحدينو د اقتصادي رونق له پاره منخته راغي. مګر، د IMF په شان، د نړیوال بانک په اولويتونو کي هم تغييرات راګل. اوسم د نړیوال بانک بېلاپلي ايجنسي د لبر پرمختللو هيواډ سره پرمختيابي اقتصادي مرستي کوي. تقریباً ټول هيواډونه د نړیوال بانک د ګروپ د هري ايجنسي غږيتوب لري.

د بیا رغوني او پرمختيابین المللی بانک:

د بیا رغوني او پراختيابین المللی بانک (IBRD) په کال ۱۹۴۶ کي تأسیس سوی دئ او د پور ورکولو پاليسی ئې عادي تجارتی بانکونو ته ورته دي. د بیا رغوني او پرمختيابین المللی بانک د هغو پروژو د ملي ارزښت تحلیل او خپرنه سره رسوي کوم چې بانک ئې تمويلوي او هم یو شه سود باندي اچوي. په کال ۲۰۰۸ کي د بیا رغوني او پرمختيابین المللی بانک په ۳۴ هيواډو کي د ۹۹ پروژو له پاره د ۱۳,۵ بليونه ډالرو په اندازه نوي پورونه ورکړي دي. تر ۲۰۰۸ کال پوري د بیا رغوني او پرمختيابین المللی بانک په مجموعي توګه ۱۳۰ هيواډونو ته ۴۴۶ بليونه ډالره پور ورکړي دئ. د دې بانک شتمني پر هغه ۱۱۰ بليونه ډالره ولاړه ده چې غرو هيواډو ورکړي دي، او هم هغه سود او ګټه چې بانک ئې پر هغو پيسواخلي چې په پور ئې هيواډو ته ورکوي د دې بانک داريابي تشکيلوي. چين، برازيل، مکسيکو، هندوستان او ترکيه هغه هيواډونه دي چې د بیا رغوني او پرمختياد بین المللی بانک خڅه ئې زيات پورا خيسټي دئ.

د بین المللی پراختيابولنه:

د بین المللی پراختيابولنه (IDA) په کال ۱۹۶۰ کي منخته راغلي ده او ډېرو غرېبو هيواډو ته بې له ګټي پور ورکوي؛ خو دا ډېر غرېب هيواډونه

وکولای سی خپلو خلگو ته اولیه بشري خدمات (لكه تعليم، روغتیایی خدمات او پاکی د خښلو او به) برابر کړي. همدارنګه د دې ډول پورونو هدف دا دئ چې غریب هیوادونه وکولای سی په اقتصادي تولید کي انکشاف راولي او خلگو ته کار پیدا کړي. د بین المللی پراختیا د ټولني ټول پورونه ګټه (سود) نه لري او تر سوکالو پوري د پور بیرته ادا کول هم نه غواړي. لس کاله وروسته د ۱۵ خڅه تر ۳۰ کالو پوري د پور د بیرته ادا کولو پروګرام ورته جو پېږي. په ۲۰۰۸ کال کي، د بین المللی پراختیا ټولني په ۷۲ هیوادو کي د ۱۹۹ پروژو له پاره د ۱۱,۲ بلیونه ډالرو په اندازه پورونه ورکړي دی. د شمېر خڅه هم بنکاري چې د پورونو اندازه وره ده. د منځته راتلو له وخته بیا تر او سه پوري د بین المللی پراختیا ټولني ۱۹۳ بلیونه ډالره ګریدېټ او بلاعوضه مرستي grants کړي دی چې نیمي ئې افریقا ته ورکول سوي دي. د بین المللی پراختیا د ټولني یوه اندازه پیسي د بیا رغونی او پرمختیا د بین المللی بانک خڅه ورکول کېږي، مګر زیاته برخه پیسي ئې د غړو هیوادو د مرستو خڅه لاسته رائحي.

بین المللی مالي ټولنه:

بین المللی مالي ټولنه (IFC) په کال ۱۹۵۶ کي منځته راغلي ده چې په لپه پرمختللو هیوادو کي شرکتونو ته پور ورکوي او همدارنګه په پرمختیا پروژو کي د شخصي سرمایه ګذاريو تضمین کوي. دا ټولنه د IDA او IBRD په خلاف، چې د ولسي پروژو د تمويل له پاره حکومتونو ته پور ورکوي، انفرادي شرکتونو ته پور ورکوي. په کال ۲۰۰۸ کي، بین المللی مالي ټولني په ۸۵ هیوادو کي د ۳۷۲ شخصي سرمایه ګذاريو له پاره ۱۱,۴ بلیونه ډالره پورونه ورکړي دي.

پاکی